

سہ ماہی کتابی سلسلہ

# قَدْحِیلِ سَلِیْمَان

جنوری تا مارچ ۲۰۱۵ء



خانقاہِ معلیٰ حضرت مولانا محمد علیؒ، مکہ شریف (انٹک)




حضرت خواجہ غلام زین الدین ترگوییؒ، طبہ شریف، ترگ (میانوالی)

بِسْمِ اللّٰهِ الرَّحْمٰنِ الرَّحِیْمِ  
جنوری تا مارچ ۲۰۱۵ء

سہ ماہی مجلہ

# قندیل سلیمان

مکھڈ شریف (انٹک)



مجلس تحریر و مشاورت

ڈاکٹر عبد العزیز ساحر  
علامہ اقبال اوپن یونیورسٹی، اسلام آباد

سید شاکر القادری چشتی نظامی، انٹک

ڈاکٹر ارشد محمود ناشاد  
علامہ اقبال اوپن یونیورسٹی، اسلام آباد

پروفیسر محمد نصر اللہ معینی  
منہاج انٹرنیشنل یونیورسٹی، لاہور

ڈاکٹر طاہر مسعود قاضی  
الجیر یونیورسٹی، بھمبر (آزاد کشمیر)

مدیر  
محمد ساجد نظامی

مدیر منتظم  
ڈاکٹر محمد امین الدین

مدیر معاون  
محسن علی عباسی

ہدیہ سالانہ پانچ سو روپے

فی شمارہ 150 روپے

سرکولیشن منیجر: فدا حسین ہاشمی | سرورق اینڈ کمپوزنگ: محمد اسحاق، اسلام آباد | تصاویر: محمد زاہد محمود

مضمون نگاروں  
کی آرا سے ادارے کا  
متفق ہونا ضروری  
نہیں

پرنٹرز/پبلشرز:- نظامیہ دارالاشاعت خانقاہِ معلیٰ حضرت مولانا محمد علی مکھڑی، مکھڑ شریف، (انک)

فون: 0333-5456555, 0346-8506343, 0343-5894737, 0334-8506343

ای میل: sajidnizami92@yahoo.com

## فہرست مندرجات

۵

مدیر

اداریہ

☆

### گوشہ عقیدت:

- |    |                        |  |
|----|------------------------|--|
| ۷  | خواجہ الطاف حسین حالی  | ☆ حمد باری تعالیٰ                        |
| ۸  | ساغر صدیقی             | ☆ نعت رسول مقبول ﷺ                       |
| ۹  | ارشاد محمود ناشاد      | ☆ نعت رسول مقبول ﷺ                       |
| ۱۰ | علامہ ڈاکٹر محمد اقبال | ☆ منقبت حضرت خواجہ نظام الدین محبوب الہی |

### خیابان مضامین:

- |    |                         |  |
|----|-------------------------|--|
| ۱۲ | علامہ آفتاب احمد رضوی   | ☆ نیست ممکن جز یہ قرآن زمیستن  |
| ۱۵ | علامہ قاری سعید احمد    | ☆ شہائل نبوی علیہ الصلوٰۃ والسلام  |
| ۲۰ | مولوی محمد رمضان معینی  | ☆ تذکرہ اولیائے چشت  |
| ۲۸ | ڈاکٹر عبدالعزیز ساحر    | ☆ ملفوظات نذر صابری  |
| ۳۲ | محمد ساجد نظامی         | ☆ سجادہ نشینان حضرت مولانا محمد علی مکہڑی<br>[۵۔ حضرت مولانا محمد فضل الدین مکہڑی] |
| ۳۸ | مولانا ٹمس الدین اخلاصی | ☆ مثنوی ”جنگ نامہ منسوب بہ قاسم نامہ“  |
| ۴۱ | علامہ حافظ محمد اسلم    | ☆ تذکرہ اساتذہ کرام درس گاہ<br>حضرت مولانا محمد علی مکہڑی                          |

### حدیقہ شریعت:

- |    |                          |             |
|----|--------------------------|-------------|
| ۴۷ | علامہ صاحبزادہ بشیر احمد | ☆ مسائل وضو |
|----|--------------------------|-------------|

|    |                         |                |
|----|-------------------------|----------------|
| ۵۰ | علامہ بدیع الزماں نورئی | ☆ مختصر مقالات |
|    |                         | دریچہٴ انتقاد  |
| ۵۴ | قمر زمان                | رقصِ شر        |
| ۵۹ | نصرت بخاری              | فروغِ نعت      |

**گوشہ: حضرت خواجہ غلام زین الدینؒ ترگوی**

|     |                          |   |
|-----|--------------------------|---|
| ۶۵  | ادارہ                    | ☆ کوائفِ حیات                           |
|     |                          | ☆ حضرت مولانا پیر غلام زین الدینؒ       |
| ۶۹  | راجہ نور محمد نظامی      | مکھڑی ثم ترگوی                          |
|     |                          | ☆ حضرت خواجہ محمد زین الدین چشتی نظامیؒ |
| ۸۵  | ڈاکٹر رانا غلام یلین     | کے چند گہر پاروں کا تعارف               |
| ۹۷  | علامہ حافظ محمد ہاشم     | ☆ حضرت خواجہ غلام زین الدینؒ بطور مدرس  |
|     |                          | ☆ حضرت خواجہ غلام زین الدین چشتی نظامیؒ |
| ۱۰۲ | علامہ بشیر احمد          | نور اللہ مرقدہ کی دینی خدمات            |
| ۱۰۵ | علامہ دوست محمد شاہ غنی  | ☆ پیر کامل صورتِ قتل الہ                |
| ۱۱۲ | خالد محمود نقشبندی مجددی | ☆ منقبت                                 |
| ۱۱۴ | عمر حیات منور            | ☆ منقبت                                 |



حضرت داتا گیلانیؒ کی ”کشف المحجوب“ میں بے علم عابدوں اور بے عمل عالموں کے

بارے میں فرماتے ہیں۔

”آنحضرت ﷺ نے بے علم عابدوں کو خراس کے گدھے کی طرح قرار دیا ہے۔ وہ

گدھا کتنے ہی چکر لگائے، اپنے پہلے قدم پر ہی رہتا ہے اور آگے کا راستہ طے نہیں کر سکتا۔ میں نے لوگوں کا ایک ایسا گروہ دیکھا ہے جو عمل کے مقابلے میں علم کو فضیلت دیتا ہے اور دوسرا گروہ علم کے مقابلے میں عمل کو ترجیح دیتا ہے، لیکن یہ دونوں باتیں باطل ہیں اسی لیے علم کے بغیر عمل، عمل نہیں سمجھا جاتا بلکہ عمل اسی وقت عمل ہوتا ہے جب علم اس کے ساتھ شامل ہو، تاکہ انسان اس کی (علم کی) وجہ سے ثواب کا مستحق ہو سکے جیسا کہ نماز میں انسان کو ارکانِ طہارت اور پاک صاف پانی کی پہچان نہ ہو اور اسے قبلہ کی معلومات، نیت کی کیفیت اور نماز کے ارکان کا علم نہ ہو، اس کی نماز ہی نہیں ہوتی، اسی لیے جب عمل حقیقت میں علم ہی سے حاصل ہوتا ہے تو جاہل عمل کو علم سے جدا کس طرح کر سکتا ہے۔ جو لوگ علم کو عمل پر فضیلت دیتے ہیں وہ بھی درست نہیں کرتے کیونکہ عمل کے بغیر علم کو علم تسلیم نہیں کیا جاسکتا۔ جیسا اللہ تعالیٰ نے فرمایا ہے:

نبذ فریق من الذین اتوا الكتاب کتاب اللہ وراء ظہورہم کانہم لا یعلمون .

(اہل کتاب میں ایک گروہ نے اللہ کی کتاب کو پس پشت ڈال دیا۔ گویا وہ اسے جانتے ہی نہیں۔

سورۃ البقرہ، آیت ۱۰۱)

”قدیمیلی سلیمان“ کا پانچواں شمارہ حاضر خدمت ہے۔ زیر نظر شمارے میں حضرت

خواجہ غلام زین الدین ترگوئیؒ کے احوال و آثار پر خصوصی مضامین شامل کیے گئے ہیں۔ اس شمارے کا ایک سہ ماہی تاخیر سے شائع ہونے کا باعث مختلف اہل قلم کے مضامین کا انتظار تھا جو جوہ طویل تر ہوتا گیا۔ ہم نے بارہا حضرت خواجہؒ کے ہم جلس اور ان کے سفر و حضر میں ساتھ رہنے والوں سے مضامین کی فراہمی کے سلسلے میں رابطہ کیا لیکن وہ اپنی مصروفیات کی بنا پر کوئی تحریر جلد نہ بھجوا

سکے۔ اس گوشے میں اگر آپ کی حیاتِ طیبہ کے کچھ گوشے تشنہ رہ گئے ہوں تو آئندہ کی کسی اشاعت میں ان شاء اللہ ہم اس کمی کو پورا کرنے کی مقدور بھرپور کوشش کریں گے۔

مدیر





حمد

خواجہ الطاف حسین حالی

بقضہ ہو دلوں پر کیا اور اس سے سوا تیرا  
 اک بندۂ نافرماں ہے حمد سرا تیرا  
 گو سب سے مقدم ہے حق تیرا ادا کرنا  
 بندے سے مگر ہوگا حق کیسے ادا تیرا  
 محرم بھی ہے ایسا ہی جیسا کہ ہے نامحرم  
 کچھ کہ نہ سکا جس پر یاں بھید گھلا تیرا  
 چچا نہیں نظروں میں یاں خلعتِ سلطانی  
 کملی میں مگن اپنی رہتا ہے گدا تیرا  
 تو ہی نظر آتا ہے ہر شے پہ محیط اُن کو  
 جو رنج و مصیبت میں کرتے ہیں رگلا تیرا  
 آفاق میں پھیلے گی کب تک نہ مہک تیری  
 گھر گھر لیے پھرتی ہے پیغام، صبا تیرا  
 ہر بول ترا دل سے کرا کے گزرتا ہے  
 کچھ رنگِ بیاں حالی ہے سب سے جدا تیرا

☆☆☆

نعتِ رسولِ مقبول ﷺ

ساغر صدیقی

بزمِ کونینِ سجانے کے لیے آپ آئے  
شعِ توحیدِ جلانے کے لیے آپ آئے

ایک پیغام جو ہر دل میں اُجالا کر دے  
ساری دُنیا کو سنانے کے لیے آپ آئے

ایک مُدّت سے بھٹکتے ہوئے انسانوں کو  
ایک مرکز پہ نکلانے کے لیے آپ آئے

تاخُدا بن کے اُمنڈتے ہوئے طوفانوں میں  
کشتیاں پار لگانے کے لیے آپ آئے

قافلے والے بھٹک جائیں نہ منزل سے کہیں  
دُور تک راہ دکھانے کے لیے آپ آئے

چشمِ بیدار کو اَسرارِ خدائی بخشے  
سونے والوں کو جگانے کے لیے آپ آئے

☆☆☆

## نعتِ رسول مقبول ﷺ

ارشاد محمودناشاد

آنکھ وہ آنکھ ہے جو تیری تماشائی ہو  
دل وہ دل ہے جو ترے در کا تھمائی ہو

میرے مولاً امرے اُڑے ہوئے دیرانے میں  
آپ آ جائیں تو ہر سو چمن آرائی ہو

اُس کی دلہیز پہ جھکتے ہیں زمانے آ کر  
”جس کو حاصل تری چوکھٹ کی جبین سائی ہو“

میری باتوں میں ترے ذکر کی مہکار اُترے  
میرے لفظوں کو عطا حسنِ پذیرائی ہو

تیرے انوار سے رخشندہ ہو جلوت میری  
تیری خوش ۽ سے مہکتی مری تہائی ہو

میرا اعزاز رہے تیری غلامی کی سند  
تیری نسبت کا شرفِ وجہٴ شناسائی ہو



منقبت حضرت نظام الدین محبوب الہیؒ  
(التجائے مسافر بہ درگاہ حضرت محبوب الہیؒ)

علامہ ڈاکٹر محمد اقبال

- فرشتے پڑھتے ہیں جس کو وہ نام ہے تیرا ۱ بڑی جناب تری ، فیض عام ہے تیرا  
ستارے عشق کے تیری کشش سے ہیں قائم ۲ نظام مہر کی صورت نظام ہے تیرا  
تری لہد کی زیارت ہے زندگی دل کی ۳ مسج و خضر سے اونچا مقام ہے تیرا  
نہاں ہے تیری محبت میں رنگِ محبوبی ۴ بڑی ہے شان ، بڑا احترام ہے تیرا

اگر سیاہِ دلم ، داغِ لالہ زار تو ام  
وگر کشادہ جبینم ، گلِ بہار تو ام

چمن کو چھوڑ کے نکلا ہوں مثلِ ناکہتِ گل  
چلی ہے لے کے وطن کے نگار خانے سے  
نظر ہے ابر کرم پر ، درختِ صحرا ہوں  
فلک نشیں صفتِ مہر ہوں زمانے میں  
مقام ہمسفروں سے ہو اس قدر آگے  
مری زبانِ قلم سے کسی کا دل نہ دُکھے  
دلوں کو چاک کرے مثلِ شانہ جس کا اثر  
بنایا تھا جسے چُن چُن کے خار و خس میں نے  
پھر آ رکھوں قدمِ مادر و پدر پہ جہیں  
وہ شمعِ بارگہٴ خاندانِ مرتضوی

ہوا ہے صبر کا منظور امتحاں مجکو  
شرابِ علم کی لذت کشاں کشاں مجکو  
کیا خدا نے نہ محتاجِ باغباں مجکو  
تری دعا سے عطا ہو وہ نرد باں مجکو  
کہ سمجھے منزلِ مقصود کارواں مجکو  
کسی سے شکوہ نہ ہو زیرِ آسماں مجکو  
تری جناب سے ایسی طے فغاں مجکو  
چمن میں پھر نظر آئے وہ آشیاں مجکو  
کیا جنہوں نے محبت کا رازداں مجکو  
رہے گا مثلِ حرم جس کا آستاں مجکو

نفس سے جس کے کھلی میری آرزو کی کھلی  
 دعا یہ کر کہ خداوندِ آسمان و زمین  
 وہ میرا یوسفِ ثانی، وہ صبحِ محفلِ عشق  
 جلا کے جس کی محبت نے دفترِ من و تو  
 ریاضِ دہر میں مانند گل رہے خنداں  
 بنایا جس کی مروت نے نکتہ واں مجکو  
 کرے پھر اس کی زیارت سے شادماں مجکو  
 ہوئی ہے جس کی اخوت قرار جاں مجکو  
 ہوائے عیش میں پالا، کیا جواں مجکو  
 کہ ہے عزیز تر از جاں وہ جانِ جاں مجکو

شکفتہ ہو کے کلی دل کی پھول ہو جائے!

یہ التجائے مسافر قبول ہو جائے!

☆☆☆☆☆

## نیست ممکن جز یہ قرآن زیستن

علامہ آفتاب احمد رضوی ☆

نحمدہ ونصلی ونسلم علیٰ رسولہ الکریم .. اما بعد فاعوذ باللہ من  
الشیطان الرجیم .. بسم اللہ الرحمن الرحیم .. ربنا وابعث فیہم رسولا منهم  
یتلوا علیہم آیتک ویعلمہم الکتب والحکمۃ ویزکیہم انک انت العزیز  
الحکیم ..

ترجمہ: اے ہمارے رب اوپر بھیج ان میں ایک رسول انہیں میں سے کہ ان پر تیری  
آیتیں تلاوت فرمائے اور انہیں تیری کتاب اور پختہ علم سکھائے اور انہیں خوب سترہا فرما دے  
۔ بے شک تو ہی غالب حکمت والا ہے (بقرہ۔ ۱۲۹)

وَيُزَكِّيهِمْ كَمَا تَحْتِ صَدْرِ الْفَاضِلِ رَحْمَةِ اللَّهِ تَحْرِيرَ فَرَمَاتِهِ هِيَ۔ سَتْرًا كَرْنِي كِي مَعْنَى  
ہیں کہ لوحِ نفوس اور ارواح کو کدورات سے پاک کر کے حجاب اٹھادیں اور آئینہ استعداد کو جلا فرما  
کر انہیں اس قابل کر دیں کہ ان میں حقائق کی جلوہ گری ہو سکے۔ (تفسیر خزائن العرفان۔  
صفحہ ۳۶)

اسی مقام پر علامہ نسفی رحمۃ اللہ فرماتے ہیں۔ ویطہرہم من الشکرک و مسائر  
الارجاس، اور ان کو شرک اور تمام نجاستوں سے پاک کرے (تفسیر۔۔۔۔۔ التزیل۔ صفحہ ۵۹)  
ارشادِ ربانی ہے۔ قد افلح من تزکی، تحقیق اس نے فلاح پائی جس نے اپنے آپ  
کو پاکیزہ کیا (الاعلیٰ) جس نے نفس کو آلائشوں سے منزہ کیا۔ خباثوں اور نجاستوں سے دھویا اس  
نے فلاح اور کامیابی و کامرانی کو حاصل کیا۔ رسول کریم ﷺ نے ارشاد فرمایا۔

☆ مہتمم جامعہ اسلامیہ، عیسیٰ خیل (میانوالی)

ان الناس لكم تبع وان رجلا ياتونكم من اقطار الارض يتفقون في الدين  
فاذا اتوكم فاستو صوابهم خيرا،

ترجمہ: بے شک لوگ تمہاری تابعداری کریں گے اور بیشک تمہارے پاس مختلف  
علاقوں سے لوگ آئیں گے جب وہ تمہارے پاس آئیں تو تم ان کو بھلائی کی نصیحت کرنا (مکتوۃ  
- کتاب العلم)

اس حدیث پاک کی وضاحت کرتے ہوئے شیخ ملا علی قاری علیہ رحمۃ تحریر فرماتے ہیں،

فان الشريعة القوالی والطریقه الفعالی والحقیقه احوالی۔

ترجمہ: بے شک شریعت میرے اقوال ہیں اور طریقت میرے افعال ہیں اور حقیقت  
میرے احوال ہیں۔ حضور نبی کریم ﷺ نے فرائض نبوت کو بحسن و خوبی نبھایا ہے کتاب اللہ کی  
تعلیم، حکمت کی تعلیم، مومنوں کا تزکیہ، باطنی علوم کی تعلیم، جب حضور علیہ الصلوٰۃ والسلام ظاہری  
حیات مبارکہ میں تشریف فرما تھے، کائنات کی رہنمائی خود فر رہے تھے، رشد و ہدایت کا مکمل اہتمام  
فرماتے، ہر طالب، مطلوب حقیقی یا کرہی رخصت ہوتا۔

جب نبی کریم ﷺ نے وصال فرمایا اور حضرات صحابہ کرامؓ پر بھاری ذمہ داریاں  
آئیں۔ انھوں نے احسن طریقے سے انجام دیا۔ تابعین اور تبع تابعین رحمہم اللہ ان کے بعد  
تشریف لائے۔ وہ بھی اپنی ذمہ داریوں سے عہدہ برآ ہوئے۔

دعوت دین، تعلیم کتاب، تلاوت آیات، تعلیم حکمت، تزکیہ اور باطنی علوم کی تعلیم کا  
فریضہ حضور ﷺ کی حقیقی جانشین اور سچے وارث نبھانے لگے۔ تسلسل اور تواتر آج تک قائم ہے۔  
تزکیہ نفس، دین کا ایک اہم شعبہ ہے۔ ہر قسم کے گناہوں سے اپنے آپ کو پاک صاف رکھنا اور جہد  
مسلل سے اس کو صاف شیشہ بنانا طویل، جاں گسل اور صبر آزماء عمل ہے۔ نفس شیطان کے  
خلاف کربستہ رہنا اور ہر پل چاک و چوبند رہنا تقاضائے ایمان ہے۔ انسان کو رب سے دور  
کرنے اور راہِ تہجد میں پڑے رہنے پر ابھارنے اور براہِ تہجد کرنے کے لیے عناصر شب و روز

مصروف عمل ہیں۔ جیسا کہ ہر طبقے اور میدان میں راہبر اور رہنما کی حاجت اور ضرورت ہوتی ہے اس طرح تمام تر عملی نجاستوں، عملی قباحتوں، قوی فعلی اور احوالی رذائل سے بچنے کے لیے ایسے استاد کی ضرورت رہتی ہے، جو ان تمام برائیوں کی جڑ کاٹ دے اور رب کریم کے دربار گہر بار سے رشتہ عبودیت جوڑ دے اور اسلام کے آفاقی اور ہمہ گیر پیغام میں باطن اور روح میں نافذ کر دے۔ ہادی اور امام کے بغیر نہ جیات قابل رشک ہو سکتی ہے نہ بعد ممات کے مرحلے آسان ہو سکتے ہیں۔

ارشادِ بانی ہے۔ یوم ندعو اکل اناس بامامہم،

ترجمہ: جس دن ہم ہر گروہ کو اس کے امام کے ساتھ بلائیں گے۔ (۷/۱۷)

امام اہل سنت الشاہ احمد رضا خاں بریلوی رحمۃ اللہ فرماتے ہیں۔ جب اس شخص نے آئمہ ہدیٰ کو اپنا مرشد و امام نہ مانا تو امام ضلالت یعنی شیطان لعین کا مرید ہوا، اور روزِ قیامت اسی کے گروہ میں اٹھے گا۔ والعیاذ باللہ تعالیٰ (فتاویٰ رضویہ۔ ج ۲۱، ص ۲۸۱)

☆☆☆☆☆



اللہ تعالیٰ نے آپ صلی اللہ علیہ وسلم کو معجزات کبریٰ عطا فرمائے جو نقص تناہی اور عیب تحدید سے منزہ ہیں۔ مخلوق کی گنتی سے ماورا ہیں۔ سائل جو چاہتا ہے وہ معجزہ دکھلایا جاتا ہے جو دلیل وہ طلب کرتا ہے وہی پیش کی جاتی ہے بلکہ یوں کہیے کہ ہر نبی و رسول معجزہ اور دلیل لے کر آیا اور محمد عربی صلی اللہ علیہ وسلم معجزہ اور دلیل بن کر آئے۔ حضور صلی اللہ علیہ وسلم کی ذات گرامی سر تا پا معجزہ آپ صلی اللہ علیہ وسلم کا ہر عضو اور جزو بدن معجزہ ہے۔

پشمانِ مصطفیٰ صلی اللہ علیہ وسلم: اللہ تعالیٰ نے اپنے محبوب صلی اللہ علیہ وسلم کو ایسی وسعتِ نظر عطا فرمائی کہ دنیا جہاں کی کوئی شے نگاہِ مصطفیٰ صلی اللہ علیہ وسلم سے پوشیدہ نہیں رہ سکتی۔ اس لیے کہ نورِ خدا پشمانِ مصطفیٰ صلی اللہ علیہ وسلم میں ہے۔ نورِ خدا کا کمال یہ ہے کہ اس سے کوئی چیز چھپی نہیں رہتی۔ اللہ تعالیٰ سے حضرت موسیٰ علیہ السلام نے عرض کیا ”یا اللہ! میرے خالق و مالک! میں تجھ سے کلام کرتا ہوں تو تیرے دیدار کی تمنا پیدا ہوتی ہے یا اللہ آج میری یہ آرزو بھی پوری کر دے۔ بارگاہِ رب العزت سے حکم ہوا اگر میرا جلوہ دیکھنا چاہتے ہو تو جبلِ طور پر آ جاؤ۔ موسیٰ علیہ السلام کو وہ طور پر تشریف لے گئے فلما تجلی ربہ للجبل کی تفسیر خود صاحبِ قرآن نے بیان فرمائی۔ سیدنا ابو ہریرہ رضی اللہ عنہ نے روایت کی اور فتانی الرسول جناب قاضی عیاض مالکی رحمہ اللہ تعالیٰ نے نقل فرمایا۔

حضرت ابو ہریرہ رضی اللہ عنہ فرماتے ہیں کہ فرمایا رسول اللہ صلی اللہ علیہ وسلم نے فرمایا:

لما تجلسى الله عزوجل لموسى عليه السلام كان يبصر النملة على الصفا فى  
اليلة الظلماء مسيرة عشرة فراسخ..

ترجمہ: جب اللہ عزوجل نے حضرت موسیٰ علیہ السلام پر تجلی فرمائی تو حضرت موسیٰ علیہ السلام رات  
کے اندھیرے میں تیس میل کی مسافت سے پتھر پر چلتی ہوئی چوٹی کو دیکھ لیتے تھے۔ (الشفاعہ شریف  
حقوق المصطفیٰ، مطبوعہ مکتبہ شان اسلام، مصنف علامہ القاضی ابی الفضل عیاض، التونی  
۵۴۴ھ)

اس حدیث شریف سے معلوم ہوا کہ حضرت موسیٰ علیہ السلام جب چاہتے اتنی مسافت  
سے چوٹی کو ملاحظہ فرما لیتے تھے اب دیکھئے جناب موسیٰ علیہ السلام عرش پر نہیں گئے بلکہ وہ طور پر  
گئے۔ انہوں نے ذات کو نہیں دیکھا بلکہ ایک تجلی کے کروڑوں حصے کو دیکھا اور وہ بھی واسطے کے  
ساتھ نہ بغیر واسطے کے، مگر پھر بھی نور خدا کا اتنا کامل و افضل اور اعلیٰ فیض ملا کہ رات کے اندھیرے  
میں تیسویں میل کی دوری سے ہاتھی کو نہیں بلکہ چوٹی کو دیکھ لیتے تھے۔ غور کیجئے جو سدرہ کے راہی  
ہوں۔ دیکھا بھی بغیر واسطے کے اور دیکھا بھی ذات خدا کو ہو، اس نگاہ کی وسعتوں کا اندازہ کون  
کر سکتا ہے اور اس نگاہ و فیض سے کون سی چیز پوشیدہ رہ سکتی ہے۔

دوسری دلیل: امام الانبیاء حبیب کبریٰ علیہ السلام نے ارشاد فرمایا ما من شیء لم اکن  
اربتہ الارابتہ فی مقامی ہذا حتی الجنة والنار..

ترجمہ: جو چیز میں نے پہلے نہیں دیکھی تھی اس جگہ دیکھ لی حتیٰ کہ جنت اور دوزخ بھی۔  
(بخاری شریف، جلد اول، کتاب العلم باب من اجاب الفتیاء باشارة الید والرأس ص ۱۸،  
مطبوعہ قدیمی کتب خانہ، کراچی) اس حدیث سے معلوم ہوا کہ نبی مکرم نور مجسم صلی اللہ علیہ وسلم نے  
جنت جو کہ ساتویں آسمانوں سے اوپر ہے اس کو بھی دیکھ لیا اور جہنم جو ساتوں زمیوں کے نیچے ہے  
اس کو بھی دیکھ لیا۔ معلوم ہوا کہ ازسحت الرئی تا عرش علیٰ سب کچھ نگاہ مصطفیٰ میں ہے۔

تیسری دلیل: حضرت ثوبان رضی اللہ عنہ فرماتے ہیں کہ جان دو عالم صلی اللہ علیہ وسلم نے فرمایا: ان اللہ زوی لی الارض فرايت مشارقتها ومغاربها۔۔

ترجمہ: بے شک اللہ تعالیٰ نے میرے لیے زمین کو سمیٹ دیا ہے تو میں نے اس کے مشارق اور مغارب کو دیکھ لیا۔ (مسلم شریف، جلد ثانی، ص ۳۹۰ کتاب الفتن و اشراط الساعة، قدیمی کتب خانہ، کراچی) تو جس محبوب کے لیے زمین کو سمیٹ کر مشارق و مغارب کا سب کچھ دکھایا گیا ہو، اس کی نظروں سے کوئی چیز پوشیدہ رہ سکتی ہے۔

اندھیرے اور اجالے میں دیکھنا ایک برابر: ام المؤمنین سیدہ عائشہ صدیقہ رضی اللہ علیہ عنہا فرماتی ہیں کان رسول اللہ صلی اللہ علیہ وسلم یرى فی الظلماء کما یرى فی الضوء۔ کہ رسول اللہ صلی اللہ علیہ وسلم اندھیرے میں بھی ایسے ہی ملاحظہ فرماتے تھے جیسے روشنی میں (الخصائص الکبریٰ، جلد اول، ص ۱۰۴، مصنف ابی الفضل جلال الدین عبدالرحمن ابی بکر السیوطی، مطبوعہ المکتبہ المحقانیہ)

ایک ہی وقت میں آگے اور پیچھے دیکھنا: جناب ابی ہریرہ رضی اللہ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا اهل ترون قبلتی ههنا فوالله ما ینخفی علی خشوعکم ولا رکوعکم انی لاراکم من ولاء ظهری..

ترجمہ: کیا تم یہی سمجھتے ہو کہ میرا منہ قبلہ کی طرف ہے پس اللہ کی قسم مجھ پر تمہارا نہ خشوع و خضوع پوشیدہ ہے اور نہ تمہارا رکوع پوشیدہ ہے۔ بے شک میں ضرور اپنے پیچھے سے بھی دیکھتا ہوں (بخاری شریف، جلد اول، ص ۵۹، باب عظة الامام الناس فی اتمام الصلوة و ذکر القبلة، قدیمی کتب خانہ، کراچی)

اس حدیث شریف سے معلوم ہوا کہ حضور پاک صلی اللہ علیہ وسلم کی آنکھ مبارک آگے

بچھے، دائیں، بائیں اور اندھیرے اجالے میں ہر چیز دیکھ لیتی ہے اور حضور صلی اللہ علیہ وسلم کی آنکھ مبارک کے لیے کوئی چیز حجاب نہیں۔

کان مبارک: سید عالم صلی اللہ علیہ وسلم کے کان مبارک بھی معجزہ ہیں جو کائنات عالم میں اٹھنے والی ہر آواز کو سنتے ہیں اور قرب بعد اور نزدیک و دور والے تفاوت سے مبرا و متزہ ہیں جیسے نزدیک سے سنتے ہیں ایسے ہی اللہ کی دی ہوئی طاقت سے دور سے بھی سنتے ہیں۔

حضرت ابو ذر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا ”میں وہ دیکھتا ہوں جو تم نہیں دیکھتے اور میں وہ سنتا ہوں جو تم نہیں سنتے۔ آسمان چڑھ چڑھتا ہے اور حق بھی یہی ہے کہ اس سے ایسی آواز آئے کیونکہ اس میں کوئی بھی قدم بھر ایسی جگہ نہیں جہاں فرشتہ اللہ کی بارگاہ میں سجدہ کناں نہ ہو (خصائص کبری، جلد اول، ص ۱۱۳، مکتبہ حقانیہ، پشاور) اس حدیث سے معلوم ہوتا ہے کہ سرکار صلی اللہ علیہ وسلم زمین پر بیٹھ کر آسمان کی آوازیں سن سکتے ہیں۔

ناک مبارک: سرور عالم صلی اللہ علیہ وسلم کا ناک مبارک اور قوت شامہ بھی معجزہ ہیں جب حضرت جبرائیل علیہ السلام سدرہ سے نیچے اترنے کا ارادہ کرتے ہیں۔ آنحضرت صلی اللہ علیہ وسلم فرماتے ہیں انی لاجد ریح جبرائیل۔ مجھے جبرائیل علیہ السلام کی خوشبو آ رہی ہے (کتاب کوثر الخیرات سید السادات، ص ۲۷۳ مصنف محمد اشرف سیالوی، مطبوعہ ضیاء القرآن، لاہور)

ہاتھ مبارک: حضور صلی اللہ علیہ وسلم کے ہاتھ مبارک بھی معجزہ ہیں۔ حضرت عقبہ بن عامر رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا کہ مجھے زمین کی خزانوں کی چابیاں دی گئیں (بخاری شریف، جلد اول، ص ۱۲۹، مطبوعہ قدیمی کتب خانہ، کراچی) اس حدیث سے معلوم ہوا کہ اللہ تعالیٰ نے اپنے محبوب کے ہاتھوں میں زمین کے تمام خزانوں کی کھیاں دے کر زمین کے تمام خزانوں پر اقتدار اور اختیار بخش دیا کہ محبوب خدا وہ زمین کے خزانوں میں سے جس

کو چاہیں اور بہتتا چاہیں عطا فرما سکتے ہیں۔ پیارے مصطفیٰ صلی اللہ علیہ وسلم کے دست مبارک کی تو یہ شان ہے کہ جس چیز کی طرف اشارہ فرما دیا وہ عالم وجود میں آگئی۔ یہی وہ ہاتھ ہے کہ اس کے اشارے سے چاند شق ہو کر دو ٹکڑے ہو گیا۔ اسی ہاتھ کے اشارے سے ڈوبا ہوا سورج پلٹ آیا۔

حضرت جابر رضی اللہ عنہ فرماتے ہیں کہ میں نے حضور سرکارِ مدینہ صلی اللہ علیہ وسلم کی دعوت کے لیے ایک بکری ذبح کی اور اس کا گوشت لپکایا حضور رحمتِ عالم صلی اللہ علیہ وسلم اور صحابہ کرام رضی اللہ عنہم نے یہ گوشت کھایا جب سب لوگ کھانے سے فارغ ہو گئے تو سرکارِ دو جہاں نے تمام ہڈیوں کو ایک برتن میں جمع فرمایا اور ان ہڈیوں پر دست مبارک رکھ کر کچھ فرمایا تو یہ معجزہ ظاہر ہوا کہ اچانک بکری زندہ ہو کر کھڑی ہو گئی اور دم ہلانے لگی (خصائص کبریٰ، جلد ۲، ص ۶۷) جسم انور کا معجزہ حضور اکرم صلی اللہ علیہ وسلم کے جسم مبارک کا یہ معجزہ ہے کبھی آپ صلی اللہ علیہ وسلم کے جسم مبارک پر کبھی نہیں بیٹھی۔ اور نہ آپ صلی اللہ علیہ وسلم کے لباس مبارک پر کبھی بیٹھی۔ (خصائص کبریٰ، جلد اول، ص ۱۱۷، مکتبہ حقانیہ) اور نبی کریم صلی اللہ علیہ وسلم کے جسم مبارک کی یہ خصوصیت ہے کہ آپ کا سایہ نہ تھا حضرت ذکوان رضی اللہ عنہ فرماتے ہیں کہ حضور اکرم صلی اللہ علیہ وسلم کا سایہ مبارک نہ سورج کی روشنی میں دیکھا گیا اور نہ چاند کی چاندنی میں۔ ابن سبع فرماتے ہیں کہ حضور اکرم صلی اللہ علیہ وسلم کی یہ خصوصیت ہے کہ آپ صلی اللہ علیہ وسلم کا سایہ زمین پر نہ پڑا اس لیے کہ سرکارِ نور تھے جب سرکارِ صلی اللہ علیہ وسلم سورج کی روشنی میں چاند کی چاندنی میں چلتے تو آپ کا سایہ نہ دیکھا جاتا اس پر یہ حدیث دلالت کرتی ہے کہ آپ دعائیں فرماتے ہیں واجعلنی نوراً۔ کہ الہی مجھے نور بنا دے۔



## تذکرہ اولیائے چشت

حضرت خواجہ عبدالواحد بن زید رضی اللہ تعالیٰ عنہ

مولوی محمد رمضان معینی ☆

آپ بصرہ ملک عراق کے رہنے والے تھے۔ آپ کی ولادت بصرہ میں ہوئی۔ آپ کے والد ماجد کا نام زید تھا۔ تذکروں میں آپ کا شجرہ نسب میں یہ وضاحت نہیں ملتی کہ آپ کس قبیلے سے تعلق رکھتے تھے۔ تذکرہ نویسوں نے آپ کی دو کنیتیں لکھی ہیں ابی الفضل، ابو عبیدہ۔

میر خوردرمانی کے مطابق: انھوں نے خرقة ارادت خواجہ حسن بصریؒ سے پہنا تھا۔

(سیر الاولیاء [اردو]، ص ۱۰۵) دیگر تذکرہ نویسوں نے آپ کے تین شیوخ کا ذکر کیا ہے حضرت امام حسن بن حضرت علی المرتضیٰ رضی اللہ تعالیٰ عنہم (ش ۵۰ھ) حضرت خواجہ کمیل بن زیاد رضی اللہ تعالیٰ عنہ (ش ۸۲ھ) حضرت خواجہ حسن بصری رضی اللہ تعالیٰ عنہ (م۔ ۱۱۰ھ) امام شعرانی بھی لکھتے ہیں کہ: آپ نے حسن بصری رضی اللہ عنہ اور ان کے علاوہ دیگر حضرات کی زیارت کی (طبقات امام شعرانی، ص ۱۲۷) خواجہ امام بخش مہارویؒ لکھتے ہیں کہ: کہا جاتا ہے کہ آپ کو امیر المؤمنین امام حسنؒ بن حضرت علیؒ کی دانش سے براہ راست حصہ ملا ہے (مخزن چشت، ترجمہ، ص ۱۲۹) لیکن زیادہ شہرت آپ کی حضرت خواجہ حسن بصریؒ کے مرید و خلیفہ ہونے کی ہے۔ ”سیر الاقطاب“ میں لکھا ہے کہ ”ابی الفضل کنیت داشت و خرقة فقر و ارادت قطب الاقطاب حضرت خواجہ حسن بصری پوشید و از حضرت شیخ المشائخ شیخ کمیل بن زیاد کہ نیز وی خلیفہ امیر المؤمنین حضرت شیر خدا رضی اللہ عنہ بودہ نیز خلافت دارد (سیر الاقطاب [فارسی]، ص ۱۸) آپ نے حضرت خواجہ حسن بصریؒ سے دینی تعلیم پائی۔ ”سیر الاقطاب“ میں لکھا ہے کہ ”نقل است کہ آں حضرت پیش از

☆ خانقاہ معالیٰ حضرت خواجہ شاہ محمد سلیمان تونسویؒ سے وابستہ، سلسلہ چشت کے ساتھ بے پناہ عقیدت و محبت رکھنے والے، خصوصاً اپنے خاوندے سے۔ کتب تصوف کا خوبصورت ذخیرہ رکھتے ہیں۔

ارادت چہل سال در مجاہدہ و ریاضت، بود و علم بکمال داشت و از شاگردان امیر المومنین حضرت علی رضی اللہ عنہ، بود و تحصیل علوم از خدمت آں حضرت نموده مدام (سیر الاقطاب [فارسی]، ص ۱۹)

مولانا رحیم بخش فخری لکھتے ہیں کہ "ابن خلقان بیان سے نماید کہ خواجہ عبدالواحد بن زید چہل سال نماز فجر با وضو صلوات عشا گزارده بود قیام لیل ہمیشہ او بود (شجرۃ الانوار، نسخہ تونسوی، ص ۲۰، نسخہ نیشل میوزیم کراچی، ص ۲۱۸، وطبقات امام شعرانی [اردو]، ص ۲۷)

شہزادہ داراشکوہ قادری لکھتے ہیں کہ: آپ کے آبا و اجداد بصرہ کے قدیمی باشندے تھے۔ حضرت حسن بصری سے بیعت اور امام اعظم کے شاگرد ہیں (سفینۃ الاولیاء [اردو]، ص ۱۲۰)

یہی روایت حاجی نجم الدین سلیمانی بھی لکھتے ہیں کہ: آپ امام اعظم کے شاگرد ہیں (مناقب المحمودین مکمل ترجمہ، ص ۶۴،)

تواریخ وصال: وصال کے وقت آپ کو فاج کی تکلیف تھی۔ مولانا رحیم بخش فخری دہلوی تحریر کرتے ہیں کہ: گویند کہ در آخر عمر آں حضرت راعلیٰ فاج لاحق شد در اں مرض بود (شجرۃ الانوار، نسخہ تونسوی، ص ۳۰) اور تاریخ وصال میں بھی اختلاف ہے۔

شہزادہ داراشکوہ تحریر کرتے ہیں کہ آپ کی وفات ۱۷۷ھ میں ہوئی (سفینۃ الاولیاء، ص ۱۲۰)

صاحب سیر الاقطاب لکھتے ہیں کہ: بست و ہفت ماہ صفر سنہ یک صد و ہفتاد و ہفت ہجری نبوی ﷺ بر حمت حق پیوست چنانچہ ایں دعا گوی درویشاں تاریخ آں حضرت از اولیائے کامل بود یافتہ (سیر الاقطاب [فارسی]، ص ۲۴)

شیخ عبدالرحمن چشتی صابری (پ ۱۰۰۵ھ، م ۱۰۹۴ھ) لکھتے ہیں کہ: آپ کا وصال ۱۷۱ھ میں بصرہ میں ہوا۔ (مرآة الاسرار [اردو]، سال عہد تالیف ۱۰۴۵ھ تا ۱۰۶۵ھ، ص ۲۵۱،)

محمد اکرم براسوی، اقتباس الانوار (عہد تالیف ۱۱۳۰ھ) لکھتے ہیں کہ: ستائیس ماہ صفر ۱۷۷ھ کو ایک روایت کے مطابق ۱۷۰ھ میں جہان فانی سے بصرہ میں رحلت فرمائی۔ (اقتباس الانوار [اردو]، ص ۲۳۲)

مولانا رحیم بخش فخری دہلوی ”شجرۃ الانوار“ میں تحریر کرتے ہیں کہ: وفات حضرت خواجہ عبدالواحد بن زید پست و ہشتم صفر المظفر در سال یک صد و نو دو و نہ از ہجری بود (شجرۃ الانوار، نسخہ تونسوی، ص ۳۰، ۳۱، نسخہ نیشنل میوزیم کراچی، ص ۲۲۸)

خواجہ امام بخش مہاروی (م ۱۳۰۰ھ) تحریر کرتے ہیں کہ: آپ کا وصال ۲۷ صفر ۷۶۷ھ ۷۷۱ھ کو ہوا بعض کی رائے ہے کہ ۱۹۹ھ میں ہوا آپ بصرہ میں مدفون ہیں۔ (مخزن چشت [اردو]، ص ۱۳۲)

مفتی غلام سرور قادری لکھتے ہیں کہ: سیر الاقطاب کے مصنف نے لکھا ہے کہ آپ ستائیس ماہ صفر ایک سو ستر ہجری میں فوت ہوئے، سفیدہ الاولیاء اور اخبار الاولیاء کے مصنف نے آپ کی وفات ایک سو ستر لکھی ہمارے نزدیک یہی بات معتبر اور صحیح ہے

تاریخ وفات:

عبد واحد چوں ز دنیا رخت بست  
سال وصل آں شہ والا مکان  
زبدہ دین عبد واحد کن رقم  
ہم امام عبد واحد کن بیان

(خزینۃ الاصفیاء، ناشر مکتبہ نبویہ، گنج بخش روڈ، لاہور، ص ۲۰) لیکن سیر الاقطاب [اردو] میں لکھا ہے کہ ماہ صفر کی ۷ تاریخ ۷۷۱ھ کو خالق سے جا ملے (سیر الاقطاب [اردو]، ص ۴۳) اسی طرح شجرہ طیبہ کے مولف محمد عمر شکر گڑھی لکھتے ہیں کہ سیر الاقطاب کے مطابق آپ کی وفات ستائیسویں (۲۷) صفر ایک سو ستر ۷۷۱ھ میں وقوع میں آئی (شجرہ طیبہ، ص ۱۳)

تعلیمات: حضرت عبدالواحد بن زید کی تعلیمات کے لیے ”رسالہ قشیریہ“ ملاحظہ فرمائیں ص ۶۵۲-۶۵۳۔ سعید بن یحییٰ بصری رضی اللہ عنہ نے بیان کیا کہ میں حضرت عبدالواحد بن زید رضی اللہ عنہ



کے پاس حاضر ہوا وہ ایک درخت کے سائے میں تشریف فرما تھے عرض کیا اگر آپ اپنے لیے وسعتِ رزق کی دعا فرماتے تو امید ہے قبول ہوتی۔ فرمایا: اللہ تعالیٰ اپنے بندوں کی بھلائی بہتر جانتا ہے۔ اس کے بعد زمین سے مٹھی بھر کنکری اٹھائی اور کہا: اے اللہ اگر تو چاہے تو اسے سونا بنا دے، سعید کہتے ہیں میں نے دیکھا کہ سب سونا بن گئیں انھیں میری طرف پھینک دیا اور فرمایا: لو انھیں اپنی ضرورت میں خرچ کرو، جو آخرت کے لیے ہو، دنیا میں اس کے علاوہ کوئی خیر نہیں (روضۃ الریاحین [اردو]، ص ۳۹۹)

”رسالہ قشیریہ“ میں لکھا ہے کہ عبدالواحد بن زید کا ایک لڑکا تھا جس نے برسوں اس کی خدمت کی اور چالیس سال تک عبادت کرتا رہا، یہ لڑکا ابتدا میں وزن کرنے کا کام کرتا تھا۔ مرنے کے بعد اسے کسی نے خواب میں دیکھا، تو پوچھا۔ اللہ تعالیٰ نے تم سے کیا برتاؤ کیا، جواب دیا۔ اچھا برتاؤ کیا مگر میں جنت جانے سے روک دیا گیا ہوں۔ میرے ذمے پیمانے کے غبار کے چالیس پیمانہ بھر وزن نکالا گیا (رسالہ قشیریہ [اردو]، ص ۲۷۴)

خلفا: مولانا رحیم بخش فخری دہلوی تحریر کرتے ہیں کہ حضرت خواجہ عبدالواحد بن زید قدس سرہ را چہار خلیفہ با کمال بودند کہ ازاں فیض علم شد کیے ازاں فضیل بن عیاض کہ سجادہ نشین و صاحب مقام آں حضرت کشتہ و طریق ایشان را کما حقہ نگاہ داشت (شجرۃ الانوار، نسخہ تونسوی، ص ۳۰، نسخہ نیشلی میوزیم کراچی، ص ۲۲۷) حاجی نجم الدین سلیمانی کے مطابق آپ کے تین خلفا تھے۔ اول خواجہ فضیل بن عیاض دوم ابوالحسن بن رزیں سوم ابویعقوب سوی (مناقب الحجوبین، مکمل ترجمہ، ص ۴) ارشادات:

- ۱: روٹی اور نمک لازم کرو کیونکہ یہ گردوں کی چربی پکھلاتا ہے اور یقین بڑھاتا ہے۔
- ۲: اللہ تعالیٰ کے حضور بندے کی بہترین حالت اس کی موافقت میں ہے اگر اسے دنیا میں اپنی اطاعت کے لیے باقی رکھے تو اسے پسند ہوگا اور اگر اسے واپس لے لے تو بھی اسے پسند ہوگا۔

۳: جس شخص کو اللہ تعالیٰ دنیا کی کوئی چیز عطا فرمائے اور وہ اس کے ساتھ دوسری چیز چاہے۔ اللہ تعالیٰ اس سے اپنے حضور تنہائی کی محبت سلب کر لیتا ہے اور وہ قرب کے بدلے دوری اور انس کے بعد وحشت میں مبتلا ہو جاتا ہے۔ (طبقات امام شعرانی [اردو]، ص ۱۲۷)

۴: جس نے محفل میں اپنے آپ کو برا کہا۔ اس نے درحقیقت اپنی تعریف کی، یہ ریا کی علامت ہے۔

۵: تم ان لوگوں کی طرح نہ بنو۔ جو علم تو علما کا سا حاصل کرتے ہیں۔ اور کام جاہلوں جیسا کرتے ہیں۔

۶: علما کی سزا یہ ہے ان کے دل مردہ ہو جاتے ہیں اور دل کی موت عمل آخرت کے ذریعے دنیا طلب کرنے سے ہوتی ہے۔ وہ اس کے ذریعے اہل دنیا کا تقرب چاہتے ہیں۔

۷: اس زمانے میں تو عالم کو حلال سے بھی پیٹ بھر کر کھانا برا ہے۔ پھر جو حرام سے سیر ہو کر کھاتا ہے اس کا کیا حال ہوگا۔

۸: اگر کوئی شخص تمام علم پڑھ لے اور عبادت میں مشغول ہو جاتا کہ وہ ستویا خشک مشکیزہ کی طرح ہو جائے لیکن اس بات کی تحقیق نہ کرے کہ اس کے پیٹ میں جو کچھ جاتا ہے وہ حرام ہے یا حلال تو اللہ تعالیٰ عزوجل کے نزدیک اس کی کوئی دعا قبول نہ ہوگی۔

۹: تم وصی بننے سے بچو کیونکہ وصی عدل نہیں کر سکتے اگرچہ پوری احتیاط سے کام لے۔

۱۰: ہم نے ایسے لوگ دیکھے ہیں جو ایک دوسرے کی امداد کرتے ہیں اور یہ دریافت نہیں کرتے ان کے بھائی کو اس امداد کی ضرورت ہے یا نہیں۔

۱۱: جو شخص دین میں تیرے ساتھ فخر کرے، تو بھی اس کے ساتھ فخر کر، مگر جو شخص تیرے ساتھ دنیا میں فخر کرے، تو تو دنیا کو اس کے سینے پر مار۔

۱۲: جب باپ بہت خفا ہو، تو بیٹے کو چاہئے کہ چپ ہو رہے اور اس کو نصیحت نہ کرے۔

حضرت خواجہ حسن بصریؒ کے شاگرد حضرت شیخ خواجہ عبدالواحد ابن زید (م ۱۷۷ھ)

۹۳ء) سیر سلوک کے بعد مستر ارشاد پر متمکن ہوئے تو خاندان ابن عبداللہ بن عوف میں سے پانچ شخص ان کے مرید ہوئے۔ انھوں نے حسب و نسب اور وطنی نسبت کو ترک کیا اور زیدیان کہلائے۔ خانوادہ زیدیان سے وابستہ صوفی ہمیشہ بیابان میں رہتے ہیں، شہر اور آبادی میں نہیں جاتے۔ کسی سے فتوح ملے تو وہ بھی قبول نہیں کرتے، تین چار روز کے بعد میوہ بگھاس کھا کر افطار کرتے ہیں، کسی جان دار کو نہیں مارتے۔ حضرت عبدالواحد ابن زیدؒ کو حضرت حسن بصریؒ اور حضرت کمیل ابن زیادؒ سے خرقہٴ خلافت ملا تھا۔ آخری وقت آن پہنچا تو انھوں نے حضرت حسن بصری کی طرف سے ملا خرقہٴ خلافت حضرت فضیل بن عیاض (پ ۱۰۵ھ/ ۲۳ء، م ۱۸۷ھ/ ۸۰۲ء) کو، اور حضرت کمیل ابن زیادؒ کا خرقہٴ خلافت شیخ ابو یعقوب السوسی (تیسری صدی ہجری) کو عطا کیا۔ ان دونوں سے مزید دو خانوادے جاری ہوئے خانوادہ زیدیان کے بارے میں مزید تفصیلات جاننے کے لیے ”لطائف اشرفی“ حصہ اول، ص ۵۲۸، ملاحظہ کریں۔

عبدالحمید بن عبدالرحمن السحبانی آپ کے بارے میں لکھتے ہیں کہ: وہ زاہدوں کے امام اور عبادت گزاروں کے شیخ تھے، ان کی کنیت ابو عبیدہ اور نسبت بصری تھی وہ مشہور واعظ تھے۔ ان کے ایک ساتھی بیان کرتے ہیں مالک بن دینار کی ایک مجلس میں عبدالواحد میرے ساتھ ہی بیٹھے تھے تو میں مالک بن دینار کا بہت سارا واعظ اس وجہ سے نہ سمجھ سکا کیونکہ شیخ عبدالواحد بہت زیادہ رو رہے تھے۔ ایک روز جب کہ وہ خود وعظ کر رہے تھے کہنے لگے، اے بھائیو! تم آگ کے خوف سے کیوں نہیں روتے۔ آگاہ ہو جاؤ، جو بھی جہنم کی آگ سے ڈر کر روئے گا اللہ اسے اس سے محفوظ کر دے گا۔ میرے بھائیو! قیامت کے دن پیاس کی شدت کے خوف سے تم آخر کیوں نہیں روتے، میرے بھائیو! بتاؤ کہ تم کیوں نہیں روتے؟ آخر کیوں نہیں؟ اس دنیا میں ٹھنڈا پانی ملنے پر رو دو۔ شاید کہ اللہ تعالیٰ تمہیں انبیا، صحابہ، صدیقوں، شہیدوں اور صالحین کے ساتھ پانی پلاوے۔ اور یہ کیا ہی خوب اچھا ساتھ ہے۔ یہ بات کہہ کر شیخ رونے لگے۔ اللہ ان پر اپنی رحمت کو وسیع کر دے (اللہ کے ڈر سے صحابہ اور تابعین کے بہنے والے آنسو تالیف عبدالحمید بن عبدالرحمن

الکیمیائی، ترجمہ امیر حمزہ، مدیر مجلہ الدعوة، ناشر مرکز الدعوة والارشاد، لاہور، پاکستان)  
آپ کی سوانح کے لیے مزید درج ذیل کتب کا مطالعہ کیجیے۔

امام محمد بن اسماعیل بخاری (م ۲۵۶ھ)، التاريخ الکبیر۔ ج ۶، رقم ۱۰۷۳، مکتبہ شاملہ۔

امام محمد بن اسماعیل بخاری (م ۲۵۶ھ)، تاریخ الاوسط، رقم ۲۰۹۳، مکتبہ شاملہ۔

امام ابو عبد الرحمن احمد بن شعیب نسائی (م ۳۰۳ھ)، کتاب الضعفاء والمتروکین، رقم ۳۷۰، مکتبہ شاملہ۔

امام ابو محمد عبد الرحمن بن ابی حاتم رازی (م ۳۲۷ھ)، الجرح والتعديل، رقم ۱۰۷، مکتبہ شاملہ۔

ابو حاتم محمد بن حبان بن احمد بسبی (م ۳۵۴ھ)، کتاب المجر وجین، جلد ۲، رقم ۷۰، مکتبہ شاملہ۔

ابو حاتم محمد بن حبان بن احمد بسبی (م ۳۵۴ھ)، کتاب الثقات، ج ۸، رقم ۹۲۷، مکتبہ شاملہ۔

خطیب بغدادی (م ۴۶۳ھ)، الطلاح تلخیص المشاہیر، رقم ۲۲۳، مکتبہ شاملہ۔

علامہ ابو عبد اللہ بن عثمان شمس الدین ذہبی (م ۴۸۰ھ)، سیر الاعلام النبلاء، رقم ۱۰۶۰، مکتبہ شاملہ۔

علامہ ابو عبد اللہ بن عثمان شمس الدین ذہبی (م ۴۸۰ھ)، میزان الاعتدال فی نقد الرجال۔ رقم

۵۲۸۸، مکتبہ شاملہ۔

علامہ ابو عبد اللہ بن عثمان شمس الدین ذہبی (م ۴۸۰ھ)، تاریخ اسلام، جلد ۲، رقم ۱۷۸، مکتبہ شاملہ۔

امام حسینی (م ۶۵ھ)، الکمال، مکتبہ شاملہ۔

ابوالفداء عماد الدین دمشقی معروف بہ ابن کثیر (م ۷۷۵ھ یا ۷۷۵ھ)، البدایہ والنہایہ معروف بہ تاریخ

ابن کثیر۔

ابن حجر عسقلانی (م ۸۵۲ھ)، لسان المیزان، رقم ۱۳۷، مکتبہ شاملہ۔

الثقات، قاسم زین الدین ابن قطلوبغا (م ۸۷۹ھ)، رقم ۳۰۸، مکتبہ شاملہ۔

ابن العماد عبدالحی (م ۱۰۸۹ھ) شذرات الذهب فی اخبار من ذہب ج ۱، ۲۸۷، مکتبہ شاملہ۔

کتاب الطبقات الطبقات الکبریٰ جلد اول: ۴۶، مکتبہ شاملہ

امام صلاح الدین صفدی، الوافی بالوفیات، مکتبہ شاملہ

امام مقرزی، مختصر الکامل، مکتبہ شاملہ

ابوالقاسم علی ابن الحسن معروف بہ ابن عساکر، تاریخ دمشق معروف بہ تاریخ ابن عساکر جلد ۳، ص ۲۱۵

۲۳۵۲ تک، مکتبہ شاملہ

امام عبدالرحمن جوزی (م) صفحہ الصغوه، رقم ۵۳۷، مکتبہ شاملہ

میر عبدالواحد بکرامی، (م) سبغ سنابل

شہزادہ داراشکوہ قادری، سفیدہ الاولیاء [فارسی]

شیخ عبدالرحمن چشتی صابری، مراۃ الاسرار

محمد اکرم براسوی (م ۱۱۵۹ھ) اقتباس الانوار [فارسی]

قاضی محمد بلاق دہلوی، مطلوب الطالبین [فارسی]

خواجہ گل محمد احمد پوری، بحملہ سیر الاولیاء، مطبع رضوی، دہلی

مولانا رحمت علی ضیائی جے پوری، مراۃ ضیائی [فارسی] (سال تالیف ۱۲۳۷ھ)

مولانا رحیم بخش فخری دہلوی، شجرۃ الانوار [فارسی] (سال تالیف ۱۲۳۲ھ)

خواجہ امام بخش مہاروی (۱۳۰۰ھ)، مخزن چشت [فارسی خطی] (سال تالیف ۱۲۷۷ھ)

حاجی نجم الدین سلیمانی فتح پوری، مناقب الخوین [فارسی] (سال تالیف ۱۲۷۸ھ)

خواجہ امام بخش مہاروی (م ۱۳۰۰ھ) مترجم پروفیسر افتخار احمد چشتی، مخزن چشت، سال اشاعت ۱۳۰۹ھ

۱۹۸۹ء فیصل آباد، ص ۱۲۹ تا ۱۳۲.

غلام محمد ہادی علی خان کشمیری سینا پوری ثم لکھنوی، مناقب حافظیہ، مطبع احمدی، کانپور، ۱۳۰۵ھ

سید مظفر علی شاہ، جواہر غیبی، مطبع نول کشور، لکھنؤ، ۱۸۹۸ء، مملوکہ صاحبزادہ فاروق احمد میرودی انجی

شیخ عبدالوہاب شعرانی، الطبقات الکبریٰ، مطبوعہ قاہرہ، مصر ۱۳۷۳ھ/۱۹۵۴ء

☆☆☆☆☆

۱

خالد صاحب مدینے میں تھے۔ انھوں نے وہاں سے خط لکھا اور لفظانے میں تھوڑی سی خاک بھی رکھ دی۔ خط ملا۔ پڑھا۔ دوستوں کو پڑھایا۔ خاک کو بوسے دیتے رہے۔

فرمایا: ”میں گھر والوں کو وصیت کروں گا کہ جب مر جاؤں، تو یہ خاک میری قبر میں رکھ دیں۔“ عجیب سرخوشی اور سرشاری میں تھے۔ لگتا تھا ان کا انگ انگ رقص کر رہا ہے۔

انگلے دن ملاقات ہوئی، تو گویا ہوئے: ”رات بھر سو نہیں سکا۔ خاک کے یہ ذرے میرے ساتھ ہم کلام رہے۔“ ان کا کہنا ہے کہ: ”تو سیہ کار ہے، اس لیے تجھے مدینے سے دور رکھا گیا ہے۔ ہم شہر رسول میں تھے۔ ہمیں اس بارگاہِ تقدسِ آب سے کیوں جدا کیا گیا۔“ ان کی یہ حقیقت بیانی سن کے مجھ سے ان کی تڑپ دیکھی نہیں جاتی۔ میں یہ خاک خالد کو واپس بھیج رہا ہوں کہ وہ اسے مدینے کی گلیوں میں بکھیر دے، تاکہ یہ ذرے اس دیار کی خوشبو سے ہم آہنگ ہو کر قربِ رسول سے لطف اندوز ہوں۔ خدا رحمت کندائیں

حاشقانِ پاکِ طینتِ را

☆ صدرِ شعبہٴ اردو، علامہ اقبال اوپن یونیورسٹی، اسلام آباد

میں نے صابری صاحب کو کبھی روتے ہوئے نہیں دیکھا۔ ضبط اور احتیاط کا یہ عالم تھا کہ کبھی بکھاران کی آنکھیں نم دیدہ ہو جاتی تھیں اور مڑمڑاں پہ ستارے سے کھل اٹھتے تھے، مگر انھیں فلکِ چشم سے اڑ کر دامنِ زمیں پر گرنے کی مجال کہاں تھی۔ میں میدانِ احد میں تھا۔ فون کیا کہ میں سید الشہداء کے مزارِ اقدس کے پائنتی کی طرف کھڑا ہوں۔ آپ سلام پیش کریں اور میرے لیے دعا بھی کریں۔ سیدنا امیر حمزہ کا نام نامی سن کر رو پڑے۔ دس پندرہ منٹ تک اونچی آواز سے روتے رہے۔ میں ان کی آنکھوں سے گرتے ہوئے وہ گوہر ہائے آبدار تو نہ دیکھ سکا، مگر انھیں اپنے سینہ دل پر گرتے ہوئے محسوس ضرور کیا۔ خاصی دیر بعد گویا ہوئے۔ کیا فون پر موجود ہو؟ عرض کیا: سن رہا ہوں۔ فرمایا: اگر میں حجازِ مقدس آسکتا، تو صرف احد کی زیارت کرتا۔ خدا کا محبوب مدینے میں ہے اور مدینے والے کا محبوب احد میں بستا ہے۔ میں ان کی لحد کی زیارت سے بہرہ اندوز ہوتا۔ میراج بھی ہو جاتا اور عمرہ بھی۔ خدا رحمت کندائیں عاشقانِ پاک طینت را

فرمایا: میں دوسری بار ۱۹۴۸ء میں بابا فرید کی بارگاہِ عرشِ مقام میں حاضر ہوا۔ پہلی بار ملتان؟ اُس وقت اس سعادت سے بہرہ یاب ہوا تھا۔ جب میں بطنِ مادر میں تھا اور میری ماں بابا فرید کے آستانے پر سلام کے لیے حاضر ہوئی تھیں۔ اب کی بار میرے ساتھ میرا بڑا بھائی تھا۔ ہم مزارِ اقدس

کے اندر گئے۔ داخل ہوتے ہی مجھے یوں لگا کہ جیسے زلزلہ آ گیا ہو۔ معاً بھاگ کر باہر نکلا۔ میں خوف سے کانپ رہا تھا۔ مجھے لگا جیسے آسمان ٹوٹ پڑے گا۔ خاصی دیر بعد بھائی باہر آیا۔ میں نے کہا: بہت شدید زلزلہ تھا۔ بھائی نے کہا: زلزلہ تو نہیں تھا، تم ایسے ہی خوف زدہ ہو گئے۔ فرمایا: بابا صاحب نے شاید مجھے نگاہ جلال سے دیکھا تھا۔ مجھ میں کھڑے رہنے کی تاب نہ تھی۔ ۱۹۴۸ء کے بعد بھی کئی بار، اس دیار رنگ و نور میں باریاب ہوا۔ اب بابا صاحب کے صحن میں کھڑے ہو کر نیاز پیش کرتا ہوں۔ ان کے مزار کے اندر جانے کی جرأت نہیں کر سکتا۔ انہوں نے یہ واقعہ کئی بار ارشاد فرمایا۔ میں نے ایک بار عرض کیا: بابا صاحب نے ایک تجلی فرما کر آپ کی تکمیل کر دی۔ فوراً سنجیدہ ہو گئے، جیسے کسی بڑی درسگاہ میں حاضر ہو گئے ہوں۔ اپنے روایتی عجز و انکسار کی چادر اوڑھ لی اور اپنی سیہ کاری کے قصے لے بیٹھے۔ خدا رحمت کندائیں عاشقانِ پاکِ طینت را

۴

میں نے کئی بار عرض کیا: تیار ہوں۔ پاک تپن چلتے ہیں۔ ایک بار آپ کی نگرانی میں بابا فرید کی درگاہ پر حاضر ہونا چاہتا ہوں۔ فرمایا: میرے تو پر چلتے ہیں۔ بابا صاحب نے مجھے ڈرا کر میری اوقات یاد دلادی۔ خدا رحمت کندائیں عاشقانِ پاکِ طینت را

۵

ایک بار خالد صاحب کے پاس پشاور جا رہے تھے۔ ہفتے بھر کے قیام کا ارادہ تھا۔ ہم نے انڈس بار میں چائے پی۔ کسی مسئلے پر بحث ہو رہی تھی۔



میری کج بخشی سے ناراض ہو گئے۔ وقتِ رخصت میں نے مصافحے کے لیے ہاتھ بڑھایا۔ فرمایا: میں تم سے ہاتھ نہیں ملاتا۔ میں نے بھی ترکی بہ ترکی جواب دیا۔ مجھے بھی شوق نہیں ہے۔ ناراض ہی رخصت ہو گئے۔ اگلے دن واپس آ گئے اور گلے مجھے تلاش کرنے۔ انڈس بار میں دیکھا؛ بشیر سپورٹس سے پوچھا؛ کالج لائبریری گئے۔ میں طاہر مسعود قاضی کے پاس بار روم میں چائے پی رہا تھا۔ وہاں آن موجود ہوئے۔ ایک آدھ منٹ تک کھڑے رہے ہمیں دیکھتے رہے۔ احتراماً ہم بھی کھڑے ہو گئے۔ میں خاموش رہا۔ مجھے گلے سے لگا لیا۔ کمر پر کے مارتے جاتے تھے اور بولے جا رہے تھے۔ میں نے شعر پڑھا:

جب اس کے ساتھ مرا رابطہ معطل تھا  
نہ تھا وہ ثابت و سالم نہ میں مکمل تھا

فرمایا: رات کو مجھے اپنے شیخ کی زیارت ہوئی۔ انھوں نے فرمایا: عزیز سے صلح کر لو۔ میں آ گیا ہوں۔ یہ میرے شیخ کا حکم ہے۔ خواب کا احوال سن کر میں مچل گیا۔ عرض پرداز ہوا: بندہ پرور! دیکھ لیں میرا مقام و مرتبہ۔۔۔ میں آپ کے شیخ کی نگاہِ کرم سے محروم نہیں ہوں۔ آپ مجھ سے کبھی ناراض نہیں رہ سکتے۔ آپ کے شیخ میرے سفارشی ہیں۔ اللہ الحمد اس کے بعد کبھی ایسی صورت پیدا نہیں ہوئی۔ خدا رحمت کند ایں عاشقانِ پاک  
طینت را



سجادہ نشینان حضرت مولانا محمد علی مکھڑی  
(۵) حضرت مولانا محمد فضل الدین چشتی نظامی مکھڑی

محمد ساجد نظامی

حضرت مولانا حافظ فضل الدین چشتی نظامی ۱۹۲۱ء کو مکھڑ شریف کے مشہور علمی و روحانی خانوادے میں حضرت احمدینؒ کے کاشانہ ولایت میں رونق افروز ہوئے۔ آپ نے قرآن مجید حفظ کیا اور ابتدائی تعلیم مکھڑ شریف میں خانقاہ معلیٰ پر واقع عظیم درسگاہ میں مکمل کی۔ حفظ قرآن پاک میں کھرپہ (پنڈی گھپ) کے میاں محمدؒ آپ کے استاد تھے۔ حفظ کے دہرائی حاجی حافظ محمد سلطانؒ (والد محترم مولانا غلام محی الدین، ملہوالی) سے مکمل کی۔ اپنے والد مکرم حضرت خواجہ احمد الدینؒ سے ابتدائی کتب اور علم ادب کی تعلیم حاصل کی۔ درس نظامی اور دیگر کتب کی تدریس کے سلسلے میں مولوی غلام فریدؒ، مولانا محبت النبیؒ، حکیم مولوی عبدالحیؒ (بھوئی گاڑ، ٹیکسلا) مولوی عبدالروفؒ ہزاروی اور مولانا امام غزالیؒ (مرید خاص حضرت اعلیٰ میرویؒ) کے اسمائے گرامی خاص طور پر قابل ذکر ہیں۔ ہدایہ اور مشکوٰۃ شریف کی تعلیم حضرت علامہ سکندر ہزاروی سے حاصل کی۔ حضرت علامہ ہزاروی کی شخصیت علم و ادب میں بے مثال تھی۔ آپ جب مکھڑ شریف پڑھانے کے لیے تشریف لائے تو اس سے پہلے آپ ۵۰ سال تک دارالعلوم دیوبند میں پڑھاتے رہے۔ مولانا فضل الدینؒ کے دیرینہ دوست اور ہم درس جناب مولوی غلام محی الدین صاحب فرماتے ہیں کہ ایک دن ظہر کے نماز کے بعد حضرت مولانا سکندر خان صاحب سبق پڑھا رہے تھے۔ دوران سبق حضرت مولانا غلام زین الدینؒ ترقوی تشریف لائے اور خاموشی سے طلبا کے پیچھے بیٹھ گئے۔ جب مولانا صاحب اسباق پڑھا چکے تو حضرت علامہ مولانا غلام زین الدینؒ ترقوی فرمانے لگے کہ ”یہ مولوی صاحب تو علما کے استاد ہیں طلبا کے نہیں، صرف اسباق کے مشکل مقامات کے حل کے لیے ان سے رجوع کیا جائے۔“

آپؑ نے دورہ حدیث جامعہ عباسیہ بہاولپور سے مکمل کیا۔ گولڑہ شریف کی علمی و روحانی شخصیت حضرت بڑے لالہ جیؒ بھی آپ کے ہم سبق رہے۔ دورہ حدیث کے بعد آپؑ واپس مکھڑ تشریف لائے۔ ۱۹۴۳ء میں کچھ عرصہ ریاست رام پور میں بھی رہے۔ یہاں ان کے ہم سفر اور دیرینہ دوست جناب مولوی غلام محی الدین (ملہووالی) بھی ساتھ تھے۔ جہاں وہ اپنی اراضی کی دیکھ بھال کے لیے گئے تھے لیکن کچھ عرصہ کے بعد وطن واپس لوٹ آئے۔

آپؑ کی شادی آپؑ کے چچا صاحب حضرت مولانا محمد الدینؒ کے ہاں ہوئی۔ اولاد میں ایک صاحبزادہ اور چار صاحبزادیاں ہوئیں۔ بڑی صاحبزادی ۱۳ رمضان المبارک ۱۹۹۶ء میں وصال فرما گئیں۔ ان کا مزار مکھڑ شریف میں ہے۔ بڑے صاحبزادہ حضرت مولانا فتح الدین چشتی صاحب مدظلہ العالی ہیں جو آپؑ کے وصال کے بعد خانقاہ معلیٰ حضرت مولانا محمد علیؒ مکھڑی کے سجادہ نشین ہوئے۔ اللہ رب العزت آپؑ کی عمر اور فیوضات میں برکتیں عطا فرمائے۔ آمین۔

حضرت مولانا فضل الدینؒ ریاست رام پور واپسی پر کچھ عرصہ سندھ کے علاقہ میں بھی قیام پذیر رہے۔ بعد ازاں جب مکھڑ شریف لائے تو تدریس کا سلسلہ شروع کیا۔ آپؑ ایک عرصہ تک مکھڑ شریف کی قدیمی درسگاہ میں حدیث شریف پڑھاتے رہے۔

جولائی ۱۹۶۹ء میں آپؑ کے والد گرامی عالم باعمل، صوفی بے ریا، درویش صفت انسان حضرت مولانا احمد الدینؒ کے وصال کے بعد آپؑ خانقاہ معلیٰ حضرت مولانا رحمۃ اللہ علیہ کے پانچویں سجادہ نشین مقرر ہوئے اور ۴۰ سال تک اس خانقاہ کے سجادہ رہے۔

مولانا فضل الدینؒ کا وصال مبارک ۲ شعبان ۱۴۲۹ھ مطابق ۵ اگست ۲۰۰۸ء بروز منگل بوقت ظہر تقریباً ۱۰:۳۰ بجے ہوا۔ آپ رحمۃ اللہ علیہ کا جنازہ وصال مبارک کے دوسرے دن ۱۰:۴۵ پر خانقاہ حضرت مولانا رحمۃ اللہ علیہ کے سامنے پڑھا گیا۔ نماز جنازہ آپ کے چھوٹے بھائی حضرت علامہ شرف الدین مدظلہ العالی نے پڑھائی۔ حضرت مولانا مکھڑی رحمۃ اللہ علیہ کے قدیمین کی طرف چار پائی مبارک کچھ وقت کے لیے رکھی گئی حضرت مولانا کے وسیلہ سے دعائیں مانگی گئی

اور پھر اس عظیم ہستی کو سپردِ خاک کر دیا گیا۔ انا اللہ وانا الیہ راجعون۔

ہر چہرہ سو گوار اور ہر آنکھ پُر تم تھی۔ آج محبتوں کا امین، سادگی کا دلدادہ، عقادت مندوں کا پیراں دنیائے فانی سے منہ موڑ گیا۔ کل نفس ذالذہب الموت (القرآن) اللہ رب العزت آپ کو کروٹ کروٹ راحتیں نصیب فرمائے اور آپ کے درجات بلند فرمائے۔ آمین۔

تعلیمات و معمولات

آپ کی زندگی سادگی اور صدق و صفا سے عبارت تھی۔ میں نے آپ جیسا سچا اور کھرا انسان نہیں دیکھا۔ آپ اللہ اور اس کے رسول ﷺ کے سوا کسی سے نہیں ڈرتے تھے۔ عمر بھر حق گوئی، بے باکی اور سچائی آپ کا شیوہ رہا۔ شہرت اور ناموری بالکل ناپسند فرماتے۔ آپ کو کئی بار اعلیٰ حکومتی عہدوں کی پیشکش ہوئی لیکن آپ نے ہر بار اسے ٹھکرا دیا۔ جنرل ضیاء الحق کے دور میں آپ کو زکوٰۃ کمیٹی، انک، کا چیئرمین مقرر کیا گیا، احباب کے اصرار اور خدمتِ خلق کے جذبہ کے پیش نظر آپ نے اسے قبول کر لیا۔ لیکن کچھ عرصہ بعد ہی اس عہدہ سے استعفیٰ دے دیا۔ آپ کو محکمے کے افسران کے اطوار پسند نہ تھے اور حکومتی پالیسیوں سے بھی اختلاف تھا۔

کمایا

تصوف آپ کا پسندیدہ موضوع تھا۔ جو بھی احباب اور عقیدت کیش آتے، آپ کی گفتگو اور سادگی سے متاثر ہوئے بغیر نہ رہ سکتے۔ دورانِ گفتگو دلائل کے طور پر اپنی بات کی وضاحت کے لیے قرآنی آیات، احادیث مبارکہ اور اولیائے کاملین کے واقعات سناتے رہتے۔ حافظہ و اقبال آپ کے پسندیدہ شاعر تھے۔ دونوں شاعروں کے اشعار پڑھتے وقت آبدیدہ ہو جاتے۔ علامہ محمد اقبالؒ کے عشقِ رسول ﷺ کی بات ہوتی تو فرماتے کہ اقبالؒ بہت بڑا عاشقِ رسول ﷺ تھا۔ میں نے آپ سے علامہ اقبالؒ کی شاعری تقریباً ۲۲ سال تک سبقاً پڑھی۔ علامہ کے اشعار پڑھتے ہوئے آپ آبدیدہ ہو جاتے اور اس قلندرِ زمان کی شان میں رطب اللسان رہتے۔ حافظہ کا یہ شعر اکثر پڑھا کرتے۔

گناہ اگرچہ نبود اختیار ما حافظ

تو در طریق ادب کوش و گو گناہ منست

مخفل میلادِ مصطفیٰ ﷺ، محفل سماع اور دیگر مذہبی محافل میں آپ کے عشق حقیقی کا نظارہ دیدنی ہوتا۔ عشقِ رسول ﷺ میں غرق دنیا و مافیہا سے بے خبر آنکھوں سے بے ساختہ آنسو رواں ہوتے اور یہ کیفیت محفل کے اختتام تک رہتی۔ آخری عمر میں صحت کی خرابی اور بڑھاپے کے باوجود تمام محافل میں بڑے اہتمام سے شریک ہوتے۔

آپؐ نے حفظِ مکمل کرنے کے بعد ۱۹۹۰ء تک قرآن پاک بڑے اہتمام سے ہر سال نماز تراویح میں پڑھا۔ کم و بیش ۵۰ سال تک یہ سلسلہ جاری رہا۔ مکہ شریف میں، شہر کی مساجد میں تو کبھی خانقاہِ معلیٰ حضرت مولانا محمد علیؒ کی مسجد پاک میں، کبھی دربار کے سامنے تو کبھی دریا کنارے قرآن مجید سنانے کی سعادت آپؐ کے حصے میں آتی رہی۔

۱۹۲۵ء میں پہلی بار اپنے والدین کریمین کے ساتھ زیارتِ حرمین شریفین کے لیے حجاز

مقدس تشریف لے گئے۔ بچپن میں ہی اتنی بڑی سعادت حاصل کرنا اللہ رب العزت اور اس کے رسول ﷺ کی خاص عنایت تھی۔ آپؐ کی زبان مبارک سے میں سنا کہ پہلے حج میں دورانِ طواف، غلافِ کعبہ کے اندر اچانک لپینا گیا۔ کافی دیر تک بوسوں کی برسات ہوتی۔ جب باہر نکالا گیا تو سب لوگ دوڑے دوڑے آئے اور آپؐ کے چومنے لگے۔ کافی دیر تک یہ سلسلہ چلتا رہا۔ اس کے علاوہ ۵، بار آپؐ کو بیت اللہ شریف اور روضہ رسول ﷺ کی حاضری نصیب ہوئی۔ عمر کے آخری حصے تک بھڑھی جو عمرہ کی سعادت کے لیے جانے سے پہلے آپؐ کو ملنے آتا آپؐ فرماتے کہ میرا سلام روضہ رسول ﷺ کے سامنے ہاتھ جوڑ کر پیش کرنا اور عرض کرنا کہ مجھ غریب و نادار کو اپنی زیارت کے لیے بلوایئے۔ اس کے ساتھ کلمہ شریف پڑھتے اور کہتے کہ حضور ﷺ کے سامنے میری گواہی دینا کہ اس نے میرے سامنے آپؐ کا کلمہ پڑھا۔ یہ بات کہتے ہوئے آبدیدہ ہو جاتے۔ اگرچہ آپ کی عمر اور صحت سفر کی تحمل نہ تھی۔ لیکن روضہ رسول ﷺ کی زیارت کی تڑپ

آخری سانس تک رہی۔

آپؐ تو نہ مقدسہ کے ولی کامل، خانوادہ شاہ سلیمان کے چشم و چراغ حضرت خواجہ محمود  
تونسوی کے مرید تھے۔ آپؐ خود فرماتے۔ کہ جب حضرت خواجہ محمود تونسویؒ آخری بار مکہ شریف  
تشریف لائے تو حضرت نے فرمایا کہ جتنے بچے ہیں سب کو مرید کرالیں، زندگی کا کوئی بھروسہ  
نہیں۔ اس وقت جتنے بھی مکہ شریف میں ہمارے خاندان کے بچے تھے انہیں بیعت سے سرفراز  
فرمایا۔ اسی دوران میں بھی اس سعادتِ عظمیٰ سے مستفید ہوا۔ جب تک آپؐ کی صحت نے اجازت  
دی، تو نہ مقدسہ حاضری دیتے رہے۔ حضرت خواجہ شاہ محمد سلیمانؒ تونسوی اور خواجہ اللہ بخشؒ  
تونسوی کے اعراس مبارک پر باقاعدگی سے حاضری دیتے۔ حضرت خواجہ محمودؒ تونسوی کے عرس  
مبارک کی حاضری کے لیے قادر پور شریف (ملتان) تشریف لے جاتے۔ یاد رہے کہ حضرت خواجہ  
محمودؒ تونسوی نے قادر پور شریف (ملتان) میں وصال فرمایا۔ دادا حضور حضرت مولانا فضل الدینؒ  
اپنے والدِ مکرم حضرت خواجہ مولانا احمد الدینؒ کے نقش قدم پر چلتے ہوئے قادر پور شریف  
(ملتان) حاضری دیتے رہے۔ تو نہ مقدسہ کی حاضری کے بارے میں ارشاد فرماتے کہ تو نہ  
پاک کی حاضری ہم جیسے غریبوں کا حج ہے۔ راقم جب بھی تو نہ مقدسہ جانے کی اجازت طلب کرتا  
تو آپؐ فرماتے کہ بیٹا اردوئے رسول ﷺ اور پیر پھٹھان کی حاضری سے کوزارو کتا ہے۔ جاؤ بیٹا  
خوشی سے جاؤ، ہاتھ جوڑ کر میرا سلام پیش کرنا اور حاضری کے اجازت فرمانے کی التجا کرنا۔

تو نہ مقدسہ میں ایک عرصہ تک آپؐ مکہ ڈی بنگلہ میں عرس شریف کے موقعوں پر تشریف  
فرما رہتے۔ بعد ازاں اپنے وصال سے تقریباً ۱۲ سال قبل قدیمی عمارت حضرات مہاروی علیہ  
الرحمہ کی سرائے مبارکہ میں تشریف لے آئے۔ تو نہ مقدسہ میں آپؐ کی محفل دیدنی ہوتی۔ سادگی  
آپؐ کی ذات کا حصہ تھی۔ عام سی چٹائی پر تشریف فرما ہوتے۔ تمام احباب آپ کے گرد جمع  
ہوتے۔ سرور کائنات ﷺ کی پیاری باتیں اولیائے کاملین کے قصے اور اپنے مشائخ کے وجد  
آفریں واقعات آپؐ کی زبانی سننے کا موقع ملتا، تو روح پرور کیفیات دلربا نصیب ہوتیں۔

اپنے والد مکرم حضرت خواجہ مولانا احمد الدین کے وصال کے بعد آپؒ مکھڑ شریف تشریف فرما رہتے۔ تونسہ پاک اور حجاز مقدس کے سفر کے علاوہ اپنی منشا سے کسی اور مقام کا سفر نہ کرتے۔ احباب و جیر بھائی آپؒ سے تقاضا کرتے کہ ہمارے ہاں تشریف لائیں۔ آپؒ حتی الوسع کوشش کرتے کہ مکھڑ شریف سے باہر نہ جائیں، اگر کوئی زیادہ مجبور کرتا تو فرماتے کہ تمہارے ساتھ چلا جاؤں گا لیکن ایک وعدہ کر دو تب جاؤں گا۔ وعدہ کیا ہوتا کہ رات واپس مکھڑ شریف میں آ جاؤں گا۔ رات کہیں اور نہیں ٹھہروں گا۔ یہ آپؒ کا حضرت مولانا کی خانقاہ کے ساتھ محبت اور وابستگی کا انداز تھا۔

آپؒ کے چار بھائی اور دو ہم شیرہ تھیں۔ بڑے بھائی حضرت مولانا شرف الدینؒ، حضرت مولانا شرف الدین صاحب مدظلہ العالی اور حضرت مولانا محمد علیؒ۔ حضرت مولانا شرف الدین صاحب مدظلہ العالی حیات ہیں۔ اللہ رب العزت انھیں سلامت رکھے۔ آمین۔ چوتھے بھائی صرف دو تین دن زندہ رہے۔ مختون پیدا ہوئے تھے۔ مولانا فضل الدینؒ سے بڑے صرف ایک بھائی حضرت شرف الدینؒ تھے جو عین جوانی میں انتقال فرما گئے۔ ان سے والد مکرم حضرت مولانا احمد الدینؒ کو دلی لگاؤ تھا۔ اسی لیے آپؒ کے وصال کے بعد جب دوسری شادی سے اللہ نے پہلا بیٹا عطا کیا تو اس کا نام بھی شرف الدین رکھا۔ علاوہ ازیں ہم شیرگان وصال فرما چکی ہیں۔ ایک کا مزار مبارک بندیال شریف (خوشاب) میں اور ایک کا میرا شریف میں ہے۔

حقیقت یہ ہے کہ حضرت مولانا فضل الدینؒ چشتی مکھڑ شریف کی زینت، اپنے اسلاف کے فکر و عمل کے سچے وارث اور ان کے فیوضات و برکات کے امین تھے۔ اللہ تعالیٰ ان کی قبر پر کروڑوں رحمتیں نازل فرمائے۔ آمین بجاہ سید المرسلین۔



جنگ نامہ منسوب بہ قاسم نامہ

مولانا شمس الدین اخلاصیؒ

مناجات بجناب قاضی الحاجات جل جلالہ عم نوالہ

|                              |     |                              |
|------------------------------|-----|------------------------------|
| بے بیگم اے کس بیگیاں         | ۹۱  | کے عیسم جز تو یاری رساں      |
| ندارم چو نیکو نمایم نگاہ     | ۹۲  | کے کو بود خویش و گم خیر خواہ |
| بود خویشی اہل دنیا چناں      | ۹۳  | کہ دارند با آتش اہل جہاں     |
| بہنگام حاجت ازو منتفع        | ۹۴  | ہم از قرب و نزدیکش مندفع     |
| نگردد کسے بے غرض یار من      | ۹۵  | کہ باشد مددگار و غم خوار من  |
| توئی آنکہ دادی و جودم ز خاک  | ۹۶  | بخاک نہادی دل و جان پاک      |
| زستی و جہلم رہانیدہ          | ۹۷  | بعلم و بقوت رسانیدہ          |
| و قوم تو دادی بے احکام شرع   | ۹۸  | مستلم خرا ہست توفیق ورع      |
| بہ من نفس و شیطان بے غالبند  | ۹۹  | پے غار دین من طالبند         |
| رہ طاعتت کم بہ پیوودہ ام     | ۱۰۰ | بہ عصیاں گری دامن آلودہ ام   |
| بہ توبہ گری شب بہ روز آورم   | ۱۰۱ | ہمہ روز تا شب بفسق اندرم     |
| گردول بہ عصیاں و لب توبہ گوی | ۱۰۲ | ازیں توبہ گردان مرا توبہ جوی |
| کہ صد بارہ توبہ نیاید بکار   | ۱۰۳ | یکی توبہ بہ کو بود استوار    |
| بہر چند گردیدہ ام توبہ کار   | ۱۰۴ | کہ توبہ شکن بر دل آمد غبار   |
| ازیں زشت کاری کہ شد پیشام    | ۱۰۵ | بود ہر زماں فکر و اندیشہ ام  |
| ازیں غصہ سوزد دل پیش پیش     | ۱۰۶ | تا سف ز رسوائے دل بریش       |



|                             |     |                              |
|-----------------------------|-----|------------------------------|
| طلبگار بخشایش و مغفرت       | ۱۰۷ | کون تاخت آورده ام بزدت       |
| بہ جز در گہت عیسم عذر گاہ   | ۱۰۸ | مکن رو کہ گردیدہ ام عذر خواہ |
| کہ تا بد بہ دل بزاں طرف نور | ۱۰۹ | جبین بر زمین بگذر قصور       |
| تو نیز ارئی رد مقام کدام    | ۱۱۰ | ز ہر دم منم گشتہ مردود نام   |
| نمایم دری یا کہ بچوں درت    | ۱۱۱ | کلای نہم بر سر از مغفرت      |
| بے غرہ مانند تر دامنال      | ۱۱۲ | چو غفار شد نامت اندر جہاں    |
| نخواندی کست ہرگز آمرزگار    | ۱۱۳ | ز ما گر نکشتی گنہ آشکار      |
| ترافضل و رحمت ازاں بس فزوں  | ۱۱۴ | ز حد و عدد رفت عصیاں بروں    |
| چو کارت کوی بمن نیز کن      | ۱۱۵ | گناہانم از فضل ناچیز کن      |
| عمل نامہ ام از خطا شد سیاہ  | ۱۱۶ | ہمہ عمر من از جفا شد تباہ    |
| مرانم ز عالی درت نا امید    | ۱۱۷ | سبہ عمل نامہ گرداں سفید      |
| نہ یارد ولی نکس دیگر کے     | ۱۱۸ | سیاہ از سفید آورد ہر کے      |
| چنیں صنعت آیک ز پُرکار تو   | ۱۱۹ | چنیں صنع شد حاضر کار تو      |
| ہمیں در عمل نامہ دارم امید  | ۱۲۰ | تو ریش سیاہ ہم نمودی سفید    |
| ز زنگارِ عصیاں دل آزاد کن   | ۱۲۱ | امیدم بر آرد دلم شاد کن      |
| تو بستی چنیں نقش آراستہ     | ۱۲۲ | بہ اول نہ خواہش ز من خاستہ   |
| بہ شام و سحر دست افراشتن    | ۱۲۳ | بہ آخر بچندی طلب داشتن       |
| امیدست ناید بمن ہیچ بد      | ۱۲۴ | بہ حکم انا عند ظن العبد      |
| مبر حاجتی بر در ہیچ کس      | ۱۲۵ | مراچوں تو حاجت بر آری و بس   |
| ازیں شیوہ خورسندیم وہ مدام  | ۱۲۶ | ہمہ کار مایم تو گرداں تمام   |
| بہ جاں نوبت رنج و کربت رسد  | ۱۲۷ | چو زیں عالم وقتِ غربت رسد    |
| ز من چنگ غارنگراں دور دار   | ۱۲۸ | رہ از مشعلِ فصلِ پُر نور دار |

|                            |     |                               |
|----------------------------|-----|-------------------------------|
| کئی از وصالم بے شادماں     | ۱۲۹ | دل اقربا پیشتر رفتگاں         |
| بہ حیل اندرش تازہ ماتم بود | ۱۳۰ | عزازیل ازیں غصہ پر ختم بود    |
| چناں کن کہ باشم بے خندہ زن | ۱۳۱ | بہ وقت کہ پس ماندہ گریہ بہ من |
| ہلاکت در آرد بہ ابن السبیل | ۱۳۲ | سفر دور و بس دور و زاد قلیل   |
| کہ رحمت ز دایندہ زحمت است  | ۱۳۳ | ز فضل تو ام چشم بر رحمت است   |
| کہ دارم شماری بخیر الامم   | ۱۳۴ | بضاعت جزیں نیست اندر کفم      |
| نیارم کہ باشم ازیں پس حمل  | ۱۳۵ | بیا ساقیا من بہ طبع ملول      |

جاری-----

☆☆☆

## تذکرہ اساتذہ کرام درس گاہ حضرت مولانا محمد علی مکھڑی ☆ علامہ حافظ محمد اسلم

زبدۃ الکاملین حضرت مولانا محمد علی مکھڑی نے علم و حکمت کا جو شجر نصب فرمایا اس کی  
آپاشی کے لیے جہاں اپنے وقت کی نامور شخصیات تشریف لاتی رہیں ان میں سے ایک ممتاز  
شخصیت استاذ الاساتذہ علامہ عطاء محمد بندیا لوی کی بھی نمایاں ہے۔

ولادت: استاذ العلماء کی ولادت باسعادت 1916ء موضع پدھرا ضلع خوشاب میں ہوئی۔

ابتدائی تعلیم: استاذ العلماء نے قرآن شریف حفظ کرنے کی سعادت موضع و سنال ضلع چکوال حافظ  
الہی بخش سے حاصل کی۔ یاد رہے کہ اس درس گاہ کے بانی قاضی عبدالرحیم و سنالوی حضرت پیر مہر علی  
شاہ کے ہم سبق ساتھیوں میں سے تھے۔ تکمیل حفظ کے بعد وہیں قاضی محمد بشیر سے ابتدائی فارسی  
کتب پڑھیں۔ اس کے بعد استاذ العلماء مرجع الفقہاء علامہ یار محمد بندیا لوی کی خدمت میں سات  
سال کے عرصہ میں مختلف کتب فنون وغیرہ میں مہارت تامہ حاصل کی۔ خیال رہے کہ فقیہ العصر  
علامہ یار محمد بندیا لوی ضلع خوشاب کے باشندے تھے۔ آپ نے علوم ظاہر و باطنی کی خاطر  
ہندوستان کا سفر فرمایا تھا اور مولانا موصوف کو امام احمد رضا بریلوی نے علوم ظاہری کے لیے مولانا  
ہدایت اللہ خان رامپوری شاگرد رشید امام فضل حق خیر آبادی کی خدمت میں بھیجا تھا۔ علاوہ ازیں  
فقیہ العصر ہندوستان میں بائیس سال تک کا عرصہ تدریس فرماتے رہے۔ آپ صوفی محمد حسین اللہ  
آبادی خلیفہ حاجی امداد اللہ کے مرید خاص تھے۔ بہر صورت فقیہ العصر نے اپنی علالت کی بناء پر

☆ مدرس درس نظامی، خانقاہ معلیٰ حضرت مولانا محمد علی مکھڑی

استاذ العلماء کو علامہ مہر محمد اچھروی کی خدمت میں لاہور بھیج دیا اور یہ بھی یاد رہے کہ علامہ محمد مضع چوگنڈی ضلع چکوال کے باشندے تھے۔ استاذ العلماء نے علامہ مہر محمد سے مقولات کے علاوہ مکھوۃ اور مسلم شریف کا بھی درس لیا۔ کچھ عرصہ مضع انہی میں منطق و فلسفہ کی بعض کتب پڑھیں بعد ازاں استاذ الاساتذہ علامہ محبت النبی کے پاس جامعہ نعمانیہ لاہور سے بھی استفادہ کیا۔ آپ علامہ غلام محمود پٹانوی (ضلع سرگودھا) سے بھی مستفید ہوئے اور استاذ العلماء نے سید حدیث و فقہ شیخ عبدالقادر آفندی خطیب جامع مسجد امام اعظم بغداد شریف سے حاصل کی۔

مقاماتِ تدریس: استاذ العلماء نے ۱۹۳۰ء میں علوم ظاہریہ سے فراغت کے بعد تدریس کا آغاز فرمایا اور مختلف مدارس اہلسنت میں تشکاتین علوم کو سراب فرمایا۔ سب سے قبل اپنے استاد محترم علامہ مہر محمد اچھروی کے حکم کے مطابق مدرسہ فقہیہ اچھریہ میں منصب تدریس پر فائز ہوئے۔ علاوہ ازیں مندرجہ ذیل مدارس کو بھی رونق تدریس سے مشرف فرمایا۔ (حزب الاحناف، لاہور۔ حصار رانیاں، ہندوستان، بھیرہ شریف، سیال شریف، گولڑہ شریف، بندیال شریف، وڑچھ شریف (خوشاب) جامعہ حامدیہ (کراچی)، خانقاہ معلیٰ شاہ محمد علی مکھڑی، مکھڈ شریف، جامعہ محمدیہ نوریہ بھکی شریف)۔

استاذ العلماء اور مشائخ مکھڈ کے مابین محبت و احترام: استاذ العلماء نے مولانا محمد علی مکھڈی کی درسگاہ میں ۱۹۸۵ء۔ ۱۹۸۶ء کے زمانہ میں تدریس کا فریضہ انجام دیا اور اُس وقت مشائخ مکھڈ شریف میں سے مولانا فضل الدین اور مولانا قمر الدین اور مولانا محی الدین صالح گل جیسے حضرات بھی علم و معرفت کے گوہر نایاب موجود تھے۔ تاہم ان حضرات کی موجودگی میں استاذ العلماء کا مکھڈ شریف کی جانب رخ فرمانا باعثِ فخر بلکہ باعثِ نور علیٰ نور تھا۔ کاش کہ ہمیں بھی ان مقدس اور محبوب لوگوں کی صحبت سے استفادہ کا موقع ملا ہوتا۔ بہر صورت استاذ العلماء مشائخ مکھڈ کی نظر میں اور مشائخ مکھڈ قبلہ استاد صاحب کی نظر میں انتہائی محبوب و محبت تھے۔ جس کا اندازہ اس بات

سے ہوتا ہے کہ اعراس کے مواقع پر استاذ العلماء کو مشائخ مکھڑ شریف برابر مند پر بٹھانے کو اعزاز سمجھا اور اس طرح ایک مرتبہ استاد صاحب تفسیر بیضاوی کا سبق پڑھا رہے تھے دوران اسباق عمدۃ الافاضل مولانا فضل الدین مسجد شریف کے راستہ سے مزار شریف کی حاضری کے لیے جا رہے تھے جب پیر صاحب نے قریب سے گزر فرمایا تو حضرت استاد صاحب ادبا کھڑے ہو گئے اسباق کے بعد طلبا نے سوال کیا کہ آپ تو دوران اسباق کسی کی طرف متوجہ نہیں ہوتے لیکن یہاں آپ کا معاملہ برعکس نظر آیا تو استاد صاحب نے فرمایا کہ میرے کھڑے ہونے کی ایک وجہ تو یہ ہے کہ یہ مولانا محمد علیؒ کے سجادہ نشین ہیں اور بصورت دیگر یہ میرے حضرت (مہر علی شاہ) کے صاحبزادہ کے ہم سبق ہیں (علامہ غلام محمد کھوٹو کی ہاں) اور تیسری وجہ میرے کھڑے ہونے کی یہ ہے کہ یہ ان افراد میں سے ہیں کہ جن کے دوران اسباق بھی قیام کیا جاسکتا ہے اور اس طرح گا ہے بگا ہے استاذ العلماء کی کلاس میں مولانا قمر الدینؒ کی تشریف آوری ہوتی تھی۔ جب کبھی سبق ختم ہو جاتا تو یہ دونوں حضرات اک دوسرے سے مختلف موضوعات پر سیر حاصل بحث فرماتے اور چند ہی لمحات میں ان حضرات کی محفل کا عجیب رنگ بن جاتا۔ کبھی تو استاد صاحب فارسی کا شعر پڑھتے اور دوسری جانب سے مولانا قمر الدینؒ محفل کو گمانے کے لیے کوئی اور شعر پڑھ دیتے تھے۔ تو اس طرح محفل میں حافظ شیرازیؒ، شیخ سعدیؒ، مولانا رومؒ کی یاد تازہ ہو جاتی تھی۔ استاذ العلماء کو حضرت مولانا شاہ محمد علی مکھڑیؒ سے بھی انتہائی عقیدت تھی، جس کا انکشاف یوں ہوا کہ راقم الحروف کو ایک موقع پر مفتی ابراہیم سکھروی وطن اصلی (ڈھوک لاہم، کھڑپہ۔ پنڈی گھیب) نے بتایا کہ جب ہم قبلہ استاد صاحب کے پاس بندیاں شریف شرح عقائد خیالی کا سبق پڑھ رہے تھے تو دوران سبق ایک مشکل مقام آیا تو استاد صاحب فرمانے لگے اس مقام کو غور سے سمجھو کیونکہ یہ بڑا اہم مقام ہے اور ساتھ ہی فرمانے لگے کہ میرا غالب گمان ہے کہ یہ وہی مقام ہے کہ جب مولانا محمد علی مکھڑیؒ تو نسہ مقدسہ کی طرف بقصد زیارت جا رہے تھے اور آپ نے ڈیرہ اسماعیل خان کی ایک مسجد میں قیام فرمایا تو وہاں ایک مولانا صاحب ”شرح عقائد خیالی“ پڑھا رہے تھے اور ان سے وہ مقام حل

نہیں ہو رہا تھا تو طلبا کی درخواست پر مولانا مکھڑی نے وہ مشکل مقام حل فرمایا تھا لہذا استاد صاحب کا مولانا محمد علی کا ذکر خیر کرنا دلیل محبت ہے حالانکہ اس وقت استاذ العلماء مکھڑ شریف سلسلہ تدریس کے لیے بھی تشریف نہیں لائے تھے۔ اس طرح مولانا فضل الدین سے استاد صاحب کی شخصیت کے متعلق کسی نے سوال کیا تو مولانا فضل الدین فرمانے لگے کہ مولانا عطاء محمد عالم دین ہونے کے ساتھ ساتھ صحیح العقیدہ عالم دین ہیں کیونکہ عالم تو بے شمار ہوتے ہیں لیکن ان کا عقیدہ درست نہیں ہوتا۔

استاذ العلماء کی محبتِ تعلیم و تعلم: قبلہ استاد صاحب کو تدریس سے انتہائی محبت تھی جس کا نتیجہ یہ نکلا کہ آج تمام مدارس اہلسنت بالواسطہ یا بلا واسطہ استاذ العلماء کے مرہونِ منت ہیں۔

ایں سعادت بزورِ بازو نیست: تاہم استاد صاحب کا اندازِ تدریس اس قدر دلکش تھا کہ آپ ایک مرتبہ مکھڑ شریف میں اسباق کی تقریر فرما رہے تھے تو مولانا فضل الدین نے کہیں سے سبق کی آواز سن لی تو فرمانے لگے کہ جب علامہ بندیالوی سبق پڑھاتے ہیں تو میرے جسم پر بر بنائے محبت روٹکٹے کھڑے ہو جاتے ہیں اور استاد صاحب کی عادت مبارکہ تھی کہ آپ بغیر مطالعہ کے اسباق نہیں پڑھاتے تھے۔ اگر رات کو مطالعہ مکمل نہ ہو سکتا تو صبح وہ سبق ترک فرما دیتے۔ راقم الحروف کو ایک مرتبہ حاجی غلام مرتضیٰ مرحوم (مدفن۔ مکھڑ شریف) نے بتایا کہ جب مولانا عطاء محمد صاحب یہاں پڑھاتے تھے تو مجھے سائیں صاغر لُگلُ صاحب کی طرف سے حکم تھا کہ جب تک مولوی عطاء محمد صاحب کا رات کو مطالعہ مکمل نہ ہو جائے تو نے جزیئر بند نہیں کرنا۔ ایک دن میں نے مولوی صاحب کے مطالعہ سے قبل جزیئر بند کر دیا تو صبح مولانا صاحب نے وہ سبق طلبہ کو نہ پڑھایا اور صابزادہ ناصر گل صاحب کو فرمایا کہ رات کو آپ کے ملازم نے جزیئر قبل از وقت بند کر دیا تھا لہذا میرا مطالعہ مکمل نہیں ہو سکا۔ یہ تھا استاد صاحب کا محبتِ دین اور تعلیم و تعلم کا انداز۔

استاذ العلماء کے تلامذہ: یوں تو استاذ العلماء کی ساٹھ سالہ تدریس سے مکمل ایک جہاں

مستفید ہوا اور تا قیام قیامت ہوتا رہے گا، لیکن جن حضرات نے قیام مکہ شریف کے دوران اکتساب فیض کیا ان میں سے صاحبزادہ ناصر گل (مکہ شریف)، مفتی فضل الرحمن (ڈیرہ اسماعیل خان)، مولانا مرتضیٰ عطائی (فیصل آباد)، مولوی مقبول احمد (موسیٰ والی)، مفتی عارف الحسنی (ڈیرہ اسماعیل خان)، صاحبزادہ معظم سلطان (سلطان باہو)، صاحبزادہ غلام صفدر (بالا شریف)، صاحبزادہ اسرار الحق بند یا لوی (بندیال شریف) وغیرہ اہم حضرات کے اسمائیاں ہیں۔

اہل شوق کے لیے خمیر مسرت: چونکہ مولانا محمد علی مکہ ڈی کی درسگاہ ہندوستان کے مدارس میں سے ایک منفرد حیثیت و مقام کی حامل ہے اس لیے یہاں اپنے وقت کے جلیل القدر فضلاء مختلف اوقات میں تشریف لاتے رہے۔ جن کا مکمل شمار ناممکن ہے۔ تاہم قسط اول میں کچھ اساتذہ کے اسماء گرامی مذکور ہوئے ہیں۔ اب اس قسط میں چند اسماء قارئین کی نذر کیے جاتے ہیں۔ مفتی غلام جان ہزاروی، استاذ المعقول محمد دین بدھوی، مولانا محمد امین الدین قریشی، مولوی چراغ الدین قریشی۔ مولانا عبدالرؤف، مولانا سراج الدین البحر وی، استاذ النجھ مولانا محمد اسماعیل کوکلوی (ہزارہ)، مولوی سرور شاہ (چونترہ) مولوی عبدالحق ملکوال، مولوی ارار شاہ ہزاروی، مولانا غلام عزیز (نور پور، انک) بتوفیقہ تعالیٰ انشاء اللہ راقم کا ارادہ ہے کہ عنقریب ان حضرات کی بھی فہرست تیار کی جائے گی جو حضرت مولانا محمد علی مکہ ڈی کی درسگاہ میں اکتساب فیض کرتے رہے۔

استاذ العلماء کی تصانیف: قبلہ استاد صاحب کی تمام تصانیف نقلیات و عقلیات کی جامع ہیں۔ اور عقیدہ اہلسنت کی وضاحت کے لیے بحر ذخار ہیں۔ خاص کر مدرسین کتب درسیہ کے لیے تو استاد صاحب کے تمہیدی مقدمات علامہ تفتازانی و علامہ میر جرجانی کی یاد تازہ کرتے ہیں۔ آپ کی تصانیف میں سے چند تصانیف قابل ذکر ہیں۔

۱۔ سیف العطاء۔ یہ کتاب سیدہ کے ساتھ غیر سید کا نکاح کیسا ہے؟ کے موضوع پر ہے۔

- ۲- مسئلہ حاضر و ناظر  
۳- مسئلہ خضاب کا شرعی حکم  
۴- مسئلہ ایمان ابی طالب  
۵- روایت ہلال کا شرعی حکم  
۶- عورت کی حکمرانی کا شرعی حکم  
۷- فضائل اہل بیت  
۸- سفر نامہ بغداد شریف  
۹- اذان سے قبل درود شریف کا حکم

ماخذ:

- ☆ کشور تدریس کے تاجدار: عبدالحکیم شرف قادری  
☆ حیات استاذ العلماء: غلام رسول سعیدی  
☆ تذکرہ اکابر اہلسنت: عبدالحکیم شرف قادری  
☆ مقالات ہندیالوی: علامہ عطاء محمد ہندیالوی  
☆ تحقیق الفرید: مرتب: مولوی نذر حسین

☆☆☆☆☆



## مسائل وضو

حضرت علامہ صاحبزادہ بشیر احمد ☆

وضو کے بعد مسنون کلمات پڑھنے کی فضیلت

عن عمر بن الخطاب عن النبي ﷺ قال ما منكم من احد يتوضاء. فيسبغ الوضوء ثم يقول اشهد ان لا اله الا الله وحده لا شريك له و اشهد ان محمداً عبده ورسوله الا فتحت له ابواب الجنة الثمانية يدخل من ايها شاء. (مسلم شريف)

حضرت عمر بن الخطابؓ سے روایت ہے کہ آپ ﷺ نے فرمایا! جس شخص نے صحیح مکمل وضو کیا اور یہ دعائیہ کلمات پڑھے۔ اس شخص کے لیے جنت کے آٹھ دروازے کھول دیے جاتے ہیں، جس دروازے سے چاہے جنت میں داخل ہو جائے۔

دعائیہ کلمات یہ ہیں۔

اشهد ان لا اله الا الله وحده لا شريك له و اشهد ان محمداً عبده ورسوله.

☆ حضرت غلام زین الدین ترگوی کے پوتے، اسلامی علوم پر گہری نگاہ رکھتے ہیں۔ مدرسہ

عالیہ زینت الاسلام کے ناظم اعلیٰ۔

دوسری روایت میں ان کلمات کے بعد اس دعا کا پڑھنا بھی آیا ہے۔

اللَّهُمَّ اجْعَلْنِي مِنَ التَّوَّابِينَ واجْعَلْنِي مِنَ الْمُتَطَهِّرِينَ .

سبحان اللہ کیا شان وضو ہے کہ اگر واجبات و سنن کا لحاظ کرتے ہوئے وضو کیا جائے اور یہ دعائیہ کلمات پڑھے گئے، تو جنت کے تمام دروازے کھول دیے جاتے ہیں۔ اللہ کی رحمت کتنے جوش میں ہے۔ علمائے فرمایا کہ غسل کے بعد ان کلمات کا پڑھنا مستحب ہے۔

عن عثمان بن عفان انه قال سمعت رسول الله ﷺ يقول من توضأ فغسل يديه ثم مضمض ثلاثا واستنشق ثلاثا وبيده الى المرفقين ثلاثا ومسح راسه ثم غسل رجله ثم لم يتكلم حتى يقول اشهد ان لا اله الا الله وحده لا شريك له و اشهد ان محمدا عبده ورسوله غفر له ما بين الوضوءين... (رواه ابو يعلى والدارقطني)

ترجمہ: حضرت عثمان سے روایت ہے کہ میں نے رسول ﷺ کو فرماتے سنا۔ آپ ﷺ نے فرمایا کہ جس نے اپنے وضو میں اپنے ہاتھ دھوئے۔ تین مرتبہ منہ میں پانی ڈالا۔ تین مرتبہ ناک میں پانی ڈالا۔ پھر تین مرتبہ چہرہ دھویا، اور تین مرتبہ بازوؤں کو دھویا کہنیوں تک۔ پھر سر کا مسح کیا۔ پھر پاؤں دھوئے۔ پھر کلام کرنے سے قبل یہ دعا پڑھی۔ تو دو وضوؤں کے درمیان صادر ہونے والے تمام گناہ معاف فرمادیے جاتے ہیں۔ یعنی اس وضو سے قبل جو وضو کیا تھا۔ اس وضو سے لے کر موجودہ وضو کرنے کے درمیان وقت تک جو گناہ صادر ہوئے تھے۔ اللہ تعالیٰ معاف فرمادے گا عن ابی سعید قال رسول الله ﷺ من توضأ فقال سبحانك اللهم وبحمدك اشهد ان لا اله الا انت استغفرک و اتوب اليک کتب فی رق ثم جعل فی طابع فلم تکسر الی یوم القیامة (دارقطني)

ترجمہ: حضرت ابوسعید سے روایت ہے کہ رسول ﷺ نے فرمایا کہ جس شخص نے وضو کے بعد یہ دعا پڑھی۔ اس کا ثواب چمڑے کی کھال پر لکھ دیا جاتا ہے پھر اس پر مہر لگا دی جاتی ہے۔ اس کو

قیامت کے دن ہی کھولا جائے گا۔

ایک روایت میں ہے کہ چڑے کی کھال پر لکھ کر مہر لگا کر عرش معلیٰ کے نیچے رکھ دیا جاتا ہے۔  
یعنی اتنے اعلیٰ مقام پر اس دعائیہ کلمہ کو محفوظ رکھنا اس کی قبولیت کی نشانی ہے۔ دعا یہ ہے۔

سبحانک اللہم وبحمدک اشهد ان لا الہ الا انت استغفرک واتوب  
الیک۔

علمائے فرمایا ہے کہ مستحب یہ ہے کہ وضو کرنے کے بعد ان تمام دعاؤں کو پڑھ لے اور علمائے یہ بھی  
فرمایا ہے کہ غسل کے بعد بھی ان دعاؤں کا پڑھنا مسنون اور مستحسن ہے۔



## مختصر مقالات

علامہ بدیع الزمان نورسی

چوتھا مقالہ

بسم اللہ الرحمن الرحیم

”الصَّلْوَةُ عِمَادُ الدِّينِ“ (۱)

اگر تم نماز کی اہمیت اور قدر و قیمت سے آگاہ ہونا چاہتے ہو اور یہ جاننا چاہتے ہو کہ اس کا حصول کتنا آسان اور اسے اپنانا کتنا کم خرچ بالائیش ہے اور یہ کہ جو نماز قائم نہیں کرتا ہے اور اس کا حق ادا نہیں کرتا ہے وہ سراپا حماقت، نادان اور نقصان اٹھانے والا ہے۔ جی ہاں! اگر تم دو جمع دو برابر چار کی طرح پورے یقین کے ساتھ اس چیز کی جان کاری چاہتے ہو تو مندرجہ ذیل چھوٹی سی تمثیلی کہانی میں غور کرو:

ایک دفعہ ایک فرمانروا اپنے دو خدمت گاروں کو اپنے خوبصورت کھیتوں میں بھیجتا ہے اور ان دونوں کو چوبیس سو روپے سونے کے سکے دیتا ہے تاکہ دونوں ان کھیتوں تک با آسانی پہنچ سکیں۔ جو کہ دو ماہ کی مسافت پر تھے۔ اور انہیں حکم دیتا ہے کہ اس رقم سے اپنے لیے ٹکٹوں کا اور راستے کے خرچ اخراجات اور وہاں پہنچ کر رہائش وغیرہ کا انتظام کر لینا۔ یہاں سے ایک دن کی مسافت پر ایک اسٹیشن ہے وہاں سے آگے جانے کے لیے کار، بحری جہاز، ٹرین اور دیگر ہر قسم کے ذرائع آمد و رفت کی سہولت میسر ہے، اور ہر چیز کا کرایہ علیحدہ علیحدہ ہے، مسافر جس پر چاہے حسب توفیق سفر کر سکتا ہے۔ یہ تمام ہدایات لے کر خادم وہاں سے نکلے۔ ان میں سے ایک بڑا نیک بخت تھا، اس نے اسٹیشن تک جاتے ہوئے راستے میں کچھ رقم خرچ کر کے اس سے کچھ کاروبار کیا جس سے اسے خاطر خواہ نفع ہوا اور اس کی رقم میں ہزار گناہ اضافہ ہو گیا۔

لیکن دوسرے نے اپنی سوئے قسمت اور بیوقوفی کی وجہ سے چوبیس میں سے تیس (۲۳) سکے کھیل تماشے اور عیاشی اور جوئے میں خرچ کر دیئے، اور اس طرح اسٹیشن تک پہنچتے پہنچتے اس کے پاس صرف ایک سکہ رہ گیا۔

اس کے دوست نے اس سے کہا:

”ارے ناداں! یہ ایک سکہ جو بچ گیا ہے اسے بھی یونہی ضائع نہ کر بیٹھنا بلکہ اس سے اگلے سفر کے لیے ٹکٹ خرید لو، ہمارا آقا بڑا مشفق، فیاض اور مہربان ہے، عین ممکن ہے کہ وہ تجھ پر ترس کھا جائے اور تیری غلطی سے درگزر کر جائے اور تیرے لیے جہاز کی سواری کا انتظام بھی کر دے، اور اس طرح ہم منزل مقصود پر اکٹھے ایک دن پہنچ جائیں۔ اور دیکھ، اگر تو نے میری بات پر کان نہ دھرا تو یاد رکھ تجھے مسلسل کھل دو ماہ تک اس لٹ و دو ق صحرا میں پیدل سفر کرنا پڑے گا، اس طویل سفر میں کوئی تیرا رفیق سفر نہ ہوگا، بھوک تیرا کباڑا کر دے گی اور اجنبیت تیرا ہر طرف سے منہ چڑائے گی۔ تمہارا کیا خیال ہے کہ اگر یہ احمق آدمی اب ہٹ دھرمی کا مظاہرہ کرے، زوال پذیر خواہش کی تکمیل اور عارضی لذت اندوزی کے لیے وہ آخری سکہ بھی صرف کر ڈالے اور ٹکٹ نہ خریدے جو کہ اس کے لیے ایک خزانے کی چابی کی حیثیت رکھتی ہے، تو اس کا مطلب یہ نہیں کہ وہ آدمی انتہائی بد قسمت، احمق اور واقعہ میں بیوقوف ہے؟۔۔۔ یہ ایک ایسی حقیقت ہے جس کا ادراک پر لے درجے کا بلیڈ الذہن آدمی بھی کر سکتا ہے۔

اے نماز سے بھاگنے والے! اے میرے نماز سے تنگ پڑنے والے من! اس کہانی میں مالک، حاکم یا آقا ہمارا پروردگار اور خالق و مالک عزوجل ہے۔ سفر پر نکلنے والے دو خادم جو ہیں ان میں سے ایک تو وہ ہے جو دین دار ہے، جو ذوق و شوق سے اس طرح نماز پڑھتا ہے کہ اس کا حق ادا کر دیتا ہے، اور دوسرا وہ ہے جو غفلت شعار اور تارک

الصلوة ہے۔ اور سونے کے جو ”چوٹیں“ سکے ہیں۔ وہ عمر عزیز کے ہر گزرنے والے چوٹیں گھٹنے ہیں۔ اور وہ خصوصی باغ یا جاگیر جو ہے وہ جنت ہے، اور اسٹیشن قبر ہے۔

باقی رہا وہ لمبا سفر یا طویل سیر و سیاحت، تو اس سے مراد نوع انسانی کا وہ سفر ہے جو قبر کی طرف رواں دواں، حشر کی طرف جاری و ساری اور دارالخلو و دکی طرف چلا چل ہے۔ اور اس راستے کے مسافر اپنا اپنا سفر اپنے اعمال اور اپنے تقویٰ و پرہیزگاری کے حساب سے مختلف درجات میں طے کرتے ہیں، کچھ اہل تقویٰ ان میں سے ہزار برس کا فاصلہ بجلی کی طرح طے کر لیتے ہیں اور کچھ پچاس ہزار برس کا فاصلہ خیال کی رفتار سے طے کر لیتے ہیں۔ قرآن پاک نے اس حقیقت کی طرف دو آیتوں میں اشارہ کیا ہے۔

اور نکلٹ سے مراد اس کہانی میں نماز ہے جو کہ پانچوں نمازیں وضو سمیت زیادہ سے زیادہ ایک گھنٹہ لیتی ہیں۔

سوکس قدر خسارے میں ہے وہ آدمی جو اس چھوٹی سی فانی دنیا کے لیے تیس (۲۳) گھنٹے صرف کرتا ہے اور صرف ایک گھنٹہ اُس لمبی اور ابدی زندگی کے لیے صرف نہ کر سکے! یہ آدمی خود اپنی ذات کے لیے کتنا ظالم ہے! یہ آدمی کتنا احمق، نادان اور مورکھ ہے!

اگر کوئی آدمی اپنی جائیداد کا آدھا حصہ کسی ایسی لاٹری میں لگا دے جس میں ہزاروں لوگ حصہ لے رہے ہوں اور جس میں جیتنے کا چانس ہزار میں سے صرف ایک فیصد ہے، تو یہ کام بڑا معقول اور مناسب سمجھا جائے گا۔

لیکن اُس آدمی کے بارے میں کیا خیال ہے جو اپنی جائیداد کا چوبیسواں حصہ اس ابدی خزانے کے لیے خرچ نہیں کرتا ہے، جہاں کامیابی کا ننانوے (99) فیصد امکان ہے۔۔۔! کیا یہ روش خلاف عقل اور خلاف حکمت شمار نہیں ہوگی؟ کیا اپنے آپ کو عقل مند کہلانے والا آدمی یہ معمولی سی بات بھی نہیں سمجھ سکتا ہے؟

نماز فی نفسہ عقل و قلب و روح کے لیے بیک وقت بہت بڑی راحت اور آسودگی ہے۔ مزید یہ کہ یہ کوئی ایسا عمل نہیں ہے جس میں جسم کے لیے کوئی مشقت پائی جاتی ہو۔ اور سب سے بڑھ کر یہ کہ ایک نمازی انسان کا ہر دنیاوی جائز کام جو نیک نیتی سے ادا کیا گیا ہو اللہ کی عبادت کا درجہ پائے گا۔ اور یہ ایک ایسا نسخہ ہے جسے استعمال میں لا کر ایک نمازی آدمی اپنی عمر کا تمام سرمایہ آخرت کی طرف منتقل کر سکتا ہے اور اس طرح وہ اپنی اس فانی عمر کے ذریعے دائمی اور ابدی عمر حاصل کر سکتا ہے۔

مصنف: شوکت محمود شوکت

کتاب: رقصِ شرر

مبصر: قمر زمان

پبلشرز: ادارہ القلم، انک

”رقصِ شرر“ شوکت محمود شوکت کا دوسرا شعری مجموعہ ہے جو ابھی چند ماہ پہلے ہی منصف شہود پر آیا ہے۔ اس سے پہلے ۲۰۰۳ء میں ان کا پہلا مجموعہ ”زخمِ خنداں“ کے نام سے شائع ہو کر داد و تحسین حاصل کر چکا ہے۔ اس کے علاوہ انھوں نے ”نگارشاتِ ساغری“ کے نام سے اپنے والد امیر محمد خان ساغری کے مضامین کا مجموعہ بھی مرتب کر کے شائع کیا۔ ان کے نعتیہ کلام کا مجموعہ اور ادبی مضامین کے مجموعے کے علاوہ ”نذر صابری۔ احوال و آثار“ کے نام سے کتاب بھی زیر طبع ہے جو ان کا ایم فل کا مقالہ ہے۔ ”رقصِ شرر“ میں شوکت محمود شوکت نے حمد، نعت، سلام اور نظم و غزل کے روپ میں عمدہ شاعری کے نمونے پیش کیے ہیں۔ حمد کے دو اشعار یوں ہیں۔

سکوں دلوں کو جو بنخشے وہ یاد کس کی ہے  
جہاں پہ لطف و کرم بے مثال کس کا ہے  
ہیں کس کے قبضہ قدرت میں مشرق و مغرب  
جنوب کس کا ہے شوکت شمال کس کا ہے

حمیدہ اشعار میں توحید باری کے اتنے اعلیٰ نمونے پیش کرنے کے علاوہ شاعر نے اپنی تعارفی مضمون میں بھی اس بات کا برملا اظہار کیا ہے کہ ”دلوں کا اطمینان اللہ ہی کے ذکر سے ہے“ اسی طرح انھوں نے اپنے نعتیہ کلام کے ذریعے حضور ﷺ کی رسالت کا بھی بڑے خوبصورت انداز میں اقرار کیا ہے۔



وہاں وہاں تیری یادیں سہار لیتی ہیں  
 جہاں جہاں بھی ، میں جینا محال دیکھتا ہوں  
 عذابِ گردشِ دوراں کے سامنے شوکت  
 میں وردِ اسمِ محمدؐ کی ڈھال دیکھتا ہوں

”قصہ شرز“ کا انتساب بھی ایک حمد ہے اس کے علاوہ پانچ نعتیں، دو سلام، بارہ نظمیں اور  
 بقیہ غزلیں مجموعہ کا حصہ ہیں۔

شوکت محمود شوکت نے غزل کے ساتھ ساتھ نظموں کو بھی اپنے دل کی آواز بنایا ہے۔  
 انھوں نے ایک سچے اور حساس فنکار کی طرح اپنے گرد و پیش میں جو دیکھا اس کو شعر کی صورت میں  
 سجا کر ہمارے سامنے پیش کر دیا۔ اسی لیے ان کی غزل ہو یا نظم اپنے عہد کی سچی ترجمانی کرتی دکھائی  
 دیتی ہیں۔

نذر غالب، نذراقبال اور نذراحمد فراز کے ذریعے اپنے ان اسلاف کو خراجِ تحسین پیش کیا  
 ہے۔ ان کی نظم ”استغفار“ مسلم امہ کا نوحہ ہے جو معاصر حالات کے حوالے سے شاعر کی سوچ کا  
 مظہر ہے۔ اسی طرح ”سالِ نوبارک“ اور ”اے ہلالِ عید“ کے ذریعے وہ معاشرتی ناہمواریوں پر  
 آواز اٹھاتے دکھائی دیتے ہیں۔ ماں کی عظمت و بڑائی کا اعتراف ان کی نظم ”اسلام اے میری  
 ماں“ میں نظر آتا ہے۔ ان نظموں اور غزلوں میں ایک عنصر مشترک ہے اور وہ ہے ”درد و غم“۔

یہ درد و غم ان کی شاعری میں جا بجا بکھرا نظر آتا ہے جو شاعر کی بے چین روح اور بے قرار  
 دل کی کیفیتوں کا اظہار یہ ہے۔

جہانِ رنگ و بو کو چھان مارا  
 کہیں آرامِ قلب و جاں نہیں ہے

.....

ماحول سوگوار ہے منظر ہیں سب اداس  
کن حادثوں سے زندگی دوچار ہو گئی

لیکن درد و غم تو ان کی شاعری کا فقط ایک حوالہ ہے۔ اس کے ساتھ ہی وہ جمالیات کی بات کرتے ہیں تو اس کا بھی اپنا ہی ڈھنگ ہے۔ پھر شاعر کو اپنے ارد گرد پھیلے گلاب، جگنو، دیئے سب جمال یار کے استعارے دکھائی دیتے ہیں اور اپنی شاعری کو بھی جمال یار کی دین قرار دیتے ہیں۔

شوکت جمال یار کے سب استعارے ہیں  
جگنو، ہوئے، گلاب، ہوئے یا دیئے، ہوئے

.....

جمال یار سے شوکت کشید ہوتی ہے  
ہمارے بس میں وگرنہ سخن وری کب تھی

شوکت محمود شوکت کی شاعری مختلف رنگوں سے مزین ہے اس میں ہجر و وصال بھی ہے اور جبر و نارسائی کا گلہ بھی، احباب سے الفت کا بھی اظہار بھی ہے اور ان سے شکوہ کناں بھی دکھائی دیتے ہیں۔ گویا زندگی کا ہر رنگ اور ہر پہلو ان کی شاعری میں منعکس ہوتا دکھائی دیتا ہے۔

ان کے ہم عصر شاعر سجاد حسین ساجد نے زندگی کا یہ روپ بیان کیا ہے کہ

غمِ دوراں، غمِ جاناں، غمِ جاں  
حیات ایک سہ جہاتی مسئلہ ہے

اور شوکت محمود شوکت کی شاعری میں ان سب مسائل پر برملا اظہار دکھائی دیتا ہے۔

رہ حیات کی دشواریاں، معاذ اللہ  
قدم قدم پہ نشپ و فراز دیکھے گئے

اور ہم جاناں کا بھی اعتراف ہے کہ

شوکتِ فراق یار میں زندہ تو ہوں مگر  
بجھتے ہوئے چراغِ سی اپنی مثال ہے

ان کی شاعری میں جہاں بجز وصال کی بات ہوتی ہے جمال یار کا قصہ بیان ہوتا ہے  
وہیں جبر ناروا کے خلاف ان کا لہجہ مزاحمتی بھی ہو جاتا ہے۔

ہم سے امیرِ شہر کا ہو گا نہ کچھ لحاظ  
ہم سے کرے وہ بات ذرا منہ سنبھال کے

شوکت محمود شوکتِ بنیادی طور پر ایک خوش مزاج آدمی ہیں اور اس کی یقینی طور پر وجہ یہ ہے  
کہ وہ ”خٹک“ ہیں ساغری خٹک۔ ان کی خوش مزاجی ایک وسیع حلقہٴ احباب کی وجہ بھی ہے وہ محفل  
کے آدمی ہیں اور محفلوں میں ہی خوش رہتے ہیں مگر مادہ پرستی اور نفسا نفسی کی وجہ سے اب احباب کا  
میل بیٹھنا محال ہو چکا ہے اور شوکت محمود شوکت نے اس کا شکوہ بھی بڑی سچائی سے کیا جو ان کے دل  
کی آواز ہے۔

بہاریں رقص فرما ہیں چمن میں  
ولیکن محفل یاراں نہیں ہے

.....

شوکتِ آشفقتہ سرابِ رات کو آتے نہیں  
اب نہیں جمتی بساطِ دوستان ان کے بغیر

غرض انھوں نے زندگی کے معاملات کو جس طرح دیکھا ہے ویسا ہی اپنی شاعری میں پُر  
دیا ہے ان کے اشعار ان کے قلب و نظر کی سچائی کے مظہر ہیں۔ وہ ہر لمحہ سوچنے پر مجبور کرتے ہیں۔

ان کے پہلے مجموعہ کلام ”زخمِ خنداں“ کی نسبت ”رقصِ شرر“ کی شاعری متنوع بھی ہے

اور پختہ تر بھی، ان کی شخصیت کی طرح ان کی شاعری کی بھی مختلف جہتیں ہیں انہوں نے پاکستان ایئر فورس میں خدمات انجام دیں۔ وکالت کی، اب تدریس سے وابستہ ہیں۔ ایم فل کا مقالہ لکھ کر ایک محقق کی حیثیت سے بھی سامنے آئے ہیں اور ان سب معاملات کے ساتھ ساتھ شاعری بھی جاری رہی۔

اردو ادب کے ممتاز استاد۔ منفرد شاعر اور مصور جناب مشتاق عاجز نے شوکت محمود شوکت کے فن و شخصیت کے حوالے سے ”روشنی کا قص“ کے عنوان سے ایک مضمون لکھا ہے جو کتاب کا حصہ ہے اسی طرح سجاد حسین ساجد نے ”قص شرر کی شاعری“ اور کتاب کے ناشر شاکر القادری نے بھی عرض ناشر کے زیر عنوان اپنی آرا پیش کی ہیں۔

کچھ ہی عرصہ پہلے انک کے سہ ماہی مجلہ ”فردغ نعت“ انک کے شمارہ ۴ میں نعت نگاری کے حوالے سے ایک گوشہ ”کنج شوکت“ کے نام سے شائع کیا گیا، جو ان کے فن و شخصیت پر ایک دستاویز کی حیثیت رکھتا ہے۔ شوکت محمود شوکت کی شاعری و شخصیت کو سمجھنے کے لیے یہ سب حوالے موجود ہیں۔ ”قص شرر“ کو خوبصورت ترین و آرائش کے ساتھ ”ادارہ القلم مطبوعات انک“ سے جنات شاکر القادری صاحب نے شائع کیا ہے۔ کتاب کے بیرون شاعر کی تصویر کے ساتھ یہ دو اشعار درج ہیں۔

مجھے معلوم، کتنا معتبر ہوں

جناب آثار ہوں، قص شرر ہوں

.....

خطائیں مجھ سے دانستہ بھی ہوں گی

کہ آدم زاد ہوں، شوکت بشر ہوں

☆☆☆☆

اگرچہ ۱۹۰۶ء میں ضلع انک میں ”رہنمائے تعلیم“ کی اشاعت سے رسائل و اخبارات کے اجرا کی روایت قائم ہو چکی تھی لیکن کئی سالوں تک نعتیہ ادب کے فروغ کے لیے رسائل کے حوالے سے انک کا دامن تہی نظر آتا تھا؛ البتہ نذر صابری صاحب مرحوم کے زیر نگرانی محفلِ شعر و ادب کے زیر اہتمام نعت کا چلن عام ہوتا رہا؛ اس کے علاوہ صابر حسین شاہ نے بھی انک کے نعت گو شعرا پر کچھ کام کیا تھا لیکن انھیں بھی اپنی تحقیقی کاوش کی اشاعت کے لیے دسمبر ۱۹۹۶ء میں ماہ نامہ ”نعت“ لاہور کا منت پذیر ہونا پڑا۔ لیکن ۲۰۱۳ء کا سال ادبی تاریخ مرتب کرنے والوں کے لیے اس لیے اہم ہے کہ یہاں انک سے یکے بعد دیگرے دو رسائل نعتیہ ادب کی ترویج و فروغ کے لیے میدانِ عمل میں نکلے۔ سب سے پہلے مجلہ ”فروغِ ادب“ کا قافلہ روانہ ہوا اور پھر اس کے فوراً بعد اسی مہینے میں ”نعتیہ ادب“ کا چراغ روشن کیا گیا اور یوں یہ دونوں رسائل انک میں نعتیہ ادب کی مجلاتی روایت کا نقطہ آغاز ہیں۔

آنے والے وقتوں میں انک میں ادب سے وابستہ لوگ نعتیہ ادب کے فروغ کے لیے کوشاں ان رسائل کے ممنون ہوں گے۔ شاکر القادری صاحب کی خوبی یہ ہے کہ وہ اچھوتے کام پر کندھا ڈالتے ہیں۔ مجلہ ”فروغِ نعت“ کا اجرا بھی ان کے اچھوتے کاموں میں شمار ہوگا۔ کیونکہ اس سے پہلے ضلع انک میں نعت کے حوالے سے

کسی مجلے، کتابچے یا اخبار کو نعت کے لیے مخصوص نہیں کیا گیا۔ جولائی ۲۰۱۳ء مجلے کی اشاعت کا نکتہ آغاز ہے اور مجلہ ۱۱۲ صفحات پر مشتمل ہے؛ مجلس مشاورت میں ڈاکٹر ریاض مجید، ڈاکٹر عزیز احسن، ڈاکٹر شہزاد احمد، ڈاکٹر احسان اکبر، ڈاکٹر عبدالعزیز ساحر، ڈاکٹر ارشد محمود ناشاد اور ڈاکٹر طاہر مسعود قاضی کے ناموں شامل کر لیا گیا۔ اس کے مدیر سید شاہراہ القادری چشتی نظامی ہیں؛ اس سے پہلے وہ ضلع کونسل کے مجلے ”انک فیسٹول“ سے وابستہ رہ چکے تھے اور مجلہ ”ن والقلم“ کی ادارت کا تجربہ بھی ان کے پاس ہے۔ حسین امجد، سید فیضان الحسن گیلانی، سید ریحان الحسن گیلانی اور جنید نسیم سیٹھی مجلس مشاورت کے رکن ہیں۔ مجلے کے اجرا کے متعلق مدیر نے لکھا ہے کہ: ”مجھے ابتدا ہی سے نعت گوئی سے شغف رہا ہے اور میں اپنے شعری سفر کے آغاز سے ہی اپنی تمام تر عجز بیانی اور فنی بے مائیگی کے باوجود نعت لکھتا رہا۔ اس تخلیقی عمل کے دوران [میں] کئی ایسے لمحات نصیب ہوئے جنہوں نے قلب کو گداز بخشا اور گوشہ چشم کو نرمی عطا کی؛ بس ایسا ہی کوئی لمحہ تھا جو بارگاہ رسالت صلی اللہ علیہ وآلہ وسلم میں باریاب ہوا اور دوری کو حضوری میں بدلنے کا باعث بن گیا۔

وطن واپسی پر یہ خیال دل و دماغ میں جاگزیں ہو گیا کہ اب فروغ نعت کو ہی اپنی زندگی کا مقصد بنا لینا چاہیے۔ سو اس سلسلہ میں چند دوستوں سے مشاورت کے ساتھ اکادمی فروغ نعت کا قیام عمل میں لا کر اس کا الحاق پاکستان قرآت و نعت کونسل سے کیا گیا۔ اس اکادمی کے مقاصد میں ماہانہ محافل نعت کا قیام، نعت خوانی کی تربیت کا اہتمام، نعت خوانی اور نعت گوئی میں در آنے والی بے احتیاطیوں کی نشان دہی اور ان سے اجتناب کی دعوت ساتھ ساتھ معیاری نعتیہ ادب کی ترویج کے لیے سہ ماہی

مجلہ فروغِ نعت کا اجرا شامل ہیں [ہے]۔“ (۱)

”فروغِ نعت کا اجرا رسولِ پاک ﷺ سے محبت کا عملی ثبوت ہے، اس کے ساتھ ساتھ“۔ (۲) رسالے کی بنیادی ذمہ داری کا مقصد نعت کا فروغ ہے لیکن نعت میں راہ پانے والے فنی سقم، نادانستہ طور پر اشعار کے مضمون میں موجود گستاخیاں، کوتاہیاں، ذومعنی، کم زور اور لالچینی اشعار پر تنقید، گرفت اور نشان دہی بھی رسالے کے مقاصد میں شامل ہے۔ کیونکہ: ”یہ صنفِ سخن بہت زیادہ حزم و احتیاط کی متقاضی ہے کیونکہ ذرا سی بے احتیاطی خیر و برکت کے اس عمل کو اپنے مقصد سے دور لے جاسکتی ہے۔ اس میں شبہ نہیں کہ نعت کا بیج دل میں پھوٹتا ہے۔ عقیدت و مودت کی فضا میں پلتا اور جذب و کیف کے ساتھ حسن ادا کے سانچے میں ڈھلتا ہے۔ تاہم فن کے تقاضوں کا احترام اور التزام بھی ضروری ہے۔ کوئی بھی شہ پارہ محض خیال کی ندرت یا پاکیزگی سے کامل صورت اختیار نہیں کر سکتا۔ اسی طرح محض فنی عناصر کا موثر استعمال بھی فن پارے کی بقا کا ضامن نہیں۔ شہ پارہ فکر و فن کے کامل اشتراک سے وجود میں آتا ہے“۔ (۳)

رسالے میں اس وقت تک جو مضامین، مقالات (نعتیہ ادب میں تنقید کی اہمیت، قرآن پاک میں شعرا کی راست سمتی کے لیے رہنمائی، نعت گوئی (تحقیقی و تجربیاتی جائزہ) اور خطوط شائع ہوئے ہیں، ان سے بھی یہ بات مترشح ہے کہ رسالہ نعت گوئی اور نعت خوانی میں فکر و فن کے استعمال میں احترام، سنجیدگی، احتیاط اور حدِ ادب کا قائل ہے۔ مدیرِ اعلیٰ کی تنقیدی بصیرت، مہارت، جمالیاتی ذوق، سنجیدگی، نعت سے محبت اور اخلاص کی بدولت رسالے کا شمار ملک کے ان چند معروف رسائل میں

ہونے لگا ہے جو نعتیہ ادب کی ترویج و ترقی کا سامان کرتے رہتے ہیں۔ ”بہت عرصے بعد اس نوعیت کا خوب صورت اور روح پرور شمارہ دستیاب ہوا“۔ (۴)

تیسری اشاعت جو جنوری ۲۰۱۴ میں سامنے آئی، اس لحاظ سے اہم ہے کہ معروف نعت گو نذر صابری صاحب سے متعلق گوشہ شامل ہے۔ چوتھے شمارے (اپریل تا جون ۲۰۱۴ء) میں شوکت محمود شوکت کے لیے خصوصی اشاعت کا اہتمام کیا گیا ہے؛ پانچویں شمارے میں محفلِ نعت اسلام آباد کے لیے صفحات مختص ہیں۔ چھٹا شمارہ ”قصیدہ بردہ شریف نمبر“ ہے (۲۸۸) صفحات پر مشتمل اس شمارے کا غالب حصہ قصیدہ بردہ کے متعلق منظومات اور شرح کے لیے مخصوص ہے۔ قصیدے کے منظوم ترجمے کی سعادت سجاد حسین ساجد اور منظوم پنجابی ترجمے کی برکات ڈاکٹر حامد احمد کے حصے میں آئیں۔ سید مہر حسین بخاری نے قصیدے کی مبسوط شرح لکھی۔

فروغ نعت کا ہر شمارہ پہلے سے بہتر نظر آتا ہے۔ فروغ نعت میں نعت، طرحی نعت، تنقید اور شرح کے جو رنگ نظر آتے ہیں اس سے محسوس ہوتا ہے کہ مدیر اعلیٰ اس مجلے میں نعت کے متعلق تمام ذائقے یک جا کرنے کے لیے ہمہ وقت کوشاں رہتے ہیں اور نئے نئے موضوعات کی تلاش اور جستجو انہیں نچلا نہیں بیٹھنے دیتی۔ قصیدہ بردہ شریف کی اشاعت بھی ان کی جستجو کا ثمر ہے۔ مہر حسین بخاری ایک عرصے سے شرح لکھ رہے تھے اس کی تکمیل کی خبر ہوتے ہی مدیر اعلیٰ کی جودت اس کو کتابی صورت یا کہیں اور شائع ہونے سے پہلے ہی فروغ نعت کے لیے منتخب کر چکی تھی۔ مجلے میں حرفِ تمنا کے نام سے ادارہ مستقل لکھا جا رہا ہے۔ ڈاکٹر عزیز احسن اور ڈاکٹر شہزاد احمد اس کے مستقل مقالہ نگار ہیں۔ خواتین شاعرات کے لیے الگ باب قائم کیا جاتا ہے۔



اس وقت اچھی نعت لکھنے، پڑھنے والوں کے لیے یہ رسالہ بہت کشش رکھتا ہے۔ یہ رسالہ اشاعت کی چھ منزیلیں طے کر چکا ہے؛ اور ہنوز تازہ دم ہے۔ ”سہ ماہی فروغِ نعت دیدہ زیب ہے۔ نعتیہ ادب میں ایک گراں قدر اضافہ ہے۔۔۔ اس میں مدیر کی شعوری کوشش اور بالغ نظری کا بہت دخل ہے۔ سہ ماہی فروغِ نعت اسمِ باسْمٰی ہے۔۔۔ شعبہ نعت کے زروِ جواہر کو اپنے حصار میں لے رہا ہے۔۔۔ اس میں شامل بلند پایہ اور معیاری و تحقیقی مضامین عوام و خواص کے لیے مفید اضافہ ہیں۔۔۔ اتنی توجہ اور اس قدر اہتمام سے بہت کم نعتیہ رسالے شائع ہوتے ہیں۔“ (۵)

(۵) ڈاکٹر شہزاد احمد، اردو نعت پاکستان میں، حمد نعت ریسرچ فاؤنڈیشن کراچی، ۲۰۱۴ء، ص ۵۸۸

حوالے:

(۱) سید شاہ کرا قادری، مجلہ فروغِ نعت، القلم ادارہ مطبوعات انک، شمارہ جولائی تا ستمبر ۲۰۱۳ء، ص ۷

(۲) محمد الطاف احمد آرزو، فروغِ نعت، القلم ادارہ مطبوعات انک، شمارہ جنوری تا مارچ ۲۰۱۴ء، ص ۱۶۰

(۳) ڈاکٹر ارشد محمود ناشاد، فروغِ نعت، القلم ادارہ مطبوعات انک، شمارہ اکتوبر تا دسمبر ۲۰۱۳ء، ص ۱۸۸

(۴) جاوید رسول جوہر (تبصرہ)، عالمی رنگِ ادب، کراچی، بزمِ رنگِ ادب کراچی، کتابی سلسلہ ۳۵، یکم جون تا دسمبر ۲۰۱۴ء، ص ۳۰۵

☆☆☆

گوشہ

# حضرت خواجہ غلام زین الدینؒ ترگوی

۱۳۳۰ھ تا ۱۳۹۸ھ

مطابق

(۱۹۱۲ء تا ۱۹۷۸ء)

## کوائف حیات

- اسم گرامی : حضرت خواجہ غلام زین الدین مکھڑوی ثم ترگوی
- ولادت باسعادت : ۱۵ شعبان المعظم ۱۳۳۰ھ / ۱۹۱۲ء
- مقام پیدائش : مکھڑ شریف (انگل)
- والد مکرم : حضرت مولانا غلام محی الدین احمد مکھڑی (سجادہ نشین)
- جد امجد : حضرت مولانا محمد علی مکھڑی
- نانا : حضرت مولانا میاں محمد مکھڑی
- اساتذہ کرام : حضرت خواجہ زین الدین مکھڑی معروف بہ زینت  
الاولیا (سجادہ نشین حضرت مولانا محمد علی مکھڑی)
- اساتذہ کرام : حضرت خواجہ غلام محی الدین احمد، حضرت مولانا نواب علی مکیاں  
شیخ الحدیث حضرت مولانا قطب الدین غور غشتی، حضرت مولانا  
محمد انور شاہ کشمیری
- مرشد کریم : حضرت خواجہ غلام محی الدین احمد (والد مکرم)
- برادران مکرم : حضرت مولانا محمد احمد الدین مکھڑوی، حضرت مولانا محمد  
الدین مکھڑوی
- والد مکرم کا وصال : آٹھ سال کی عمر میں (۸ ذی الحجہ ۱۳۳۸ھ مطابق ۱۹۲۰ء)
- والدہ محترمہ کا وصال : محرم الحرام ۱۹۵۸ء۔ ترگ شریف (میانوالی)
- تحصیل علوم پر دستار بندی : حضرت خواجہ نظام الدین خاں تونسوی
- خلافت : حضرت خواجہ نظام الدین خاں تونسوی
- ترگ شریف میں تشریف آوری : ۱۹۳۳ء

شادی مبارک : آپ نے دو شادیاں کیں۔ پہلی شادی پیڑھہ فتحیال (تلہ گنگ) سے کی۔ دوسری شادی فیض محمد خان۔ عیسیٰ خیل (میانوالی) کی صاحبزادی سے کی۔

اولاد اطہار : پہلی شادی سے دو صاحبزادے اور دو صاحبزادیاں

صاحبزادگان : دوسری شادی سے دو صاحبزادے اور صاحبزادیاں  
حضرت خواجہ غلام معین الدین مدظلہ العالی، حضرت خواجہ علاء الدین مدظلہ العالی، حضرت خواجہ غلام نصیر الدین، حضرت خواجہ قطب الدین

اولیائے چشت کے : مکھڑ شریف، تونسہ شریف، چشتیاں شریف، پاک پتن شریف، اجیر شریف اور دہلی میں اولیائے چشت کے مزارات پر حاضری دیتے۔

تصنیفات : ۱۔ نجم الہدیٰ فی مسئلہ حیات مصطفیٰ

۲۔ بدر الدجی ۳۔ نور الہدیٰ فی آداب مصطفیٰ

۴۔ شمس الضحیٰ ۵۔ سعادت دارین

۶۔ فضیلت ذکر ۷۔ المجاہدین فی سبیل اللہ

۸۔ توحید خالص ۹۔ چہل حدیث

مدارس کا قیام : زینت الاسلام، ترگ شریف (میانوالی)

جامعہ محمدیہ نوریہ، عیسیٰ خیل (میانوالی)

مدرسہ زینت الاسلام، شیخ آباد والا (میانوالی)

مدرسہ زینت الاسلام، کمر مشانی (میانوالی)

مدرسہ زینت الاسلام، بکڑ وال (میانوالی)

- مدرسہ کندھ کوٹ (جیکب آباد، سندھ)
- مدرسہ جامع محمدیہ حنفیہ فریدیہ چشتیہ سلیمانہ، مہاجر کیمپ، کراچی
- جامعہ مسجد و مدرسہ انوار مدینہ (گلشن اقبال، کراچی)
- فیض محمدی، جامعہ مسجد و مدرسہ جنگلی نور، نئی آبادی، سعید آباد، کراچی
- جماعت فدا یانِ مصطفیٰ ﷺ کا قیام
- تنظیم سازی :
- ”انصار المسلمین“ بعد از اس ”فوج محمدی“ کے نام سے
- عسکری تنظیم کا قیام
- خاندان بگویہ سے تعلق :
- ۱۹۳۰ء سے دین مصطفیٰ ﷺ کے فروغ کے مختلف تنظیموں میں رکن سے حیثیت سے شامل تھے۔
- مفتی اعظم :
- فروری، ۱۹۳۹ء میں فوج محمدی کے مفتی اعظم بنائے گئے
- بھیرہ شریف کا پیدل سفر :
- فروری، ۱۹۳۹ء ترگ شریف سے جماعت کی قیادت کرتے ہوئے پیدل بھیرہ شریف کا سفر فرمایا
- ناظم احتساب :
- ۱۷، اپریل ۱۹۳۹ء فوج محمدی کے ناظم احتساب منتخب ہوئے
- فوج محمدی کے قائد اعظم :
- ۸، جولائی ۱۹۴۰ء کو فوج محمدی کے قائد اعظم منتخب ہوئے
- لکھنؤ کا سفر :
- ۱۸ جون ۱۹۴۱ء حجر یک مدح صحابہ کی قیادت کرتے ہوئے لکھنؤ کا سفر فرمایا
- امر ترس میں گرفتاری :
- ۳۶ رضا کاروں کے ساتھ گرفتار ہوئے
- قید سے رہائی :
- ۱۸ جولائی ۱۹۴۱ء کو میانوالی جیل سے رہائی ملی۔
- سہ روزہ اجتماع :
- ۱۱، جون ۱۹۴۲ء کو میانوالی میں سہ روزہ تبلیغی اجتماع میں شمولیت فرمائی۔ اس اجتماع میں فوج محمدی کا جمعیت العلماء ہند سے الحاق ہوا۔

|   |   |                      |
|---|---|----------------------|
| ۱۹۷۵ء   | : | اہلیہ محترمہ کا وصال |
| جمرات ۲۱ ذی الحجہ ۱۳۹۸ھ مطابق ۲۲ نومبر ۱۹۷۸ء          | : | وصال مبارک           |
| کراچی   | : | مقام وصال            |
| مولانا محمد شفیع اذکار ڈوئی۔ کراچی                    | : | نماز جنازہ کی امامت  |
| مدرسہ زینت الاسلام، جامع مسجد تجلی نور، کراچی         | : | مقام                 |
| مولانا فخر الدین گانگوی۔ میانوالی                     | : | دوسری بار نماز جنازہ |
| آستانہ عالیہ شہ شریف (ترگ، میانوالی)                  | : | مقام                 |
| ۲۳، ذی الحجہ ۱۳۹۸ھ مطابق ۲۳، نومبر ۱۹۷۸ء              | : | تدفین                |
| جامع مسجد کی جنوبی سمت مرجع خلائق ہے                  | : | مدفن مبارک           |
| ۲۰، ۲۱، ۲۲ ذی الحجہ                                   | : | سالانہ عرس مبارک     |
| حضرت خواجہ غلام معین الدین چشتی نظامی المعروف چن مانی | : | سجادہ نشین           |
| مدظلہ العالی  |   |                      |

اس کوائف نامہ کے لیے مواد ”حیات مرشد“ مؤلفہ حاجی غلام قاسم شاہ اور ”تذکارِ بگویی“ جلد اول، دوم، سوم، مرتبہ: ڈاکٹر انوار احمد بگویی سے لیا گیا ہے۔ [مدیر]

☆☆☆☆☆

حضرت مولانا پیر غلام زین الدین مکھڑی ثم ترگوی اور بھوئی گاڑ

راجہ نور محمد نظامی ☆

خانقاہ چشتیہ نظامیہ سلیمانہ حضرت مولوی صاحب مکھڑ شریف کے بانی حضرت مولانا محمد علی قریشی بنا لوی ثم مکھڑی اور مشاہیر عالم خانوادہ علمائے کرام بھوئی گاڑ تحصیل حسن ابدال ضلع ایک کے جد اعلیٰ حضرت مولانا حافظ شیخ احمد قریشی (متوفی ۱۲۶۳ھ/ ۱۸۴۸ء) حضرت مولانا میاں مصطفیٰ جی پشاور کی مدرسہ اندرون لاہوری دروازہ پشاور شہر میں آج سے تقریباً ڈھائی سو سال قبل ہم مکتب وہم درس تھے لیکن تعلق بھائیوں سے بڑھ کر تھا اور الحمد للہ یہی تعلق دونوں حضرات کی علمی و روحانی اولاد میں بھی آج تک قائم ہے اور کئی پشتیں گزرنے کے باوجود اس میں کوئی فرق نہیں آیا۔ باہمی آمد و رفت غمی خوشی کے ساتھ ساتھ علمی و روحانی تعلق بھی تھا۔

حضرت مولوی صاحب مکھڑی نے جب علوم و فنون سے فراغت کے بعد مکھڑ شریف میں مولانا محکم الدین مکھڑی کے جانشین کی حیثیت سے علمی تدریس کا آغاز کیا، تو بھوئی گاڑ اور گردونواح کے چند دیگر علمائے کرام کے ہمراہ حضرت مولانا حافظ شیخ احمد قریشی کے فرزند ان فاضل اجل حضرت مولانا مفتی محمد شفیع قریشی اور مجاہد اسلام حضرت مولانا قاضی امیر حمزہ قریشی نے بھی آپ کے قدموں میں بیٹھ کر زانوئے تلمذتہ کیا، اور پھر جب حضرت خواجہ شاہ محمد سلیمان تونسوی المعروف حضرت پیر پٹھان صاحب تونسوی نے حضرت مولوی صاحب مکھڑی کو خلافت و اجازت سلسلہ چشتیہ نظامیہ سلیمانہ سے مشرف کیا (جبکہ اس سے قبل حضرت مولوی صاحب مکھڑی کا خاندانی تعلق سلسلہ نقشبندیہ مجددیہ سے تھا) تو علمائے کرام بھوئی گاڑ و خواص و عوام کے ہمراہ میرے سردار راجہ محمد حفیظ خان بھٹی راجپوت (متوفی ۱۲۷۹ھ/ ۱۸۶۳ء) بھی حضرت مولوی

☆ جناب نور محمد نظامی، بھوئی گاڑ، نیکسلا (تاریخ اور تذکرہ نویسی میں اہم مقام رکھتے ہیں)

صاحب مکھڑی کی خدمتِ عالیہ میں حاضر ہو کر بیعت سے مستفیذ ہوئے۔ مکھڑ شریف کے تقریباً تمام حضرات بھوئی گاڑ تشریف لاتے رہے ہیں۔ حضرت مولانا عبیر غلام زین الدین بھی اکثر بھوئی گاڑ میں تشریف لاتے رہے ہیں۔ (اس کی تفصیل اگلے صفحات پر ملاحظہ فرمائیے) آخری بار خاندانِ مشائخِ عظامِ چشت مکھڑ شریف وترگ شریف کے صاحبزادگان ڈاکٹر محمد ساجد نظامی اسٹنٹ پروفیسر، الخیر یونیورسٹی، اسلام آباد کیسپس (حال اسٹنٹ پروفیسر، بین الاقوامی اسلامی یونیورسٹی، اسلام آباد) اور حضرت صاحبزادہ محمد عثمان علی بن حضرت صاحبزادہ علاء الدین صاحب مولانا حافظ خالد محمود صاحب ترگ شریف کے ہمراہ ۱۲، جمادی الثانی ۱۴۳۲ھ مطابق ۴، مئی ۲۰۱۲ء کو بھوئی گاڑ تشریف لائے اور رات کو بھی یہاں قیام کیا۔ میرے کتب خانہ کے رجسٹر تاثرات پر دونوں صاحبزادگان کے تاثرات موجود ہیں۔ مضمون کی طوالت کی وجہ سے یہاں صرف ڈاکٹر محمد ساجد نظامی کے تاثرات تحریر کرتا ہوں۔

### بِسْمِ اللّٰهِ الرَّحْمٰنِ الرَّحِیْمِ

بھوئی گاڑ ایک قدیمی قصبہ ہے۔ انک کی انتہاؤں میں واقع یہ قصبہ علم کے طالب علموں کے لیے بڑی کشش رکھتا ہے۔ مکھڑ شریف کے علمی مرکز و خانقاہ حضرت مولانا محمد علی کے وابستگان کا تعلق بھی اس نحلے کے ساتھ علم ہی کی وجہ سے قائم ہوا۔ مکھڑ شریف سے کئی حضرات بلکہ سبھی بھوئی گاڑ آتے رہے۔ یہ علمی مرکز آج بھی اپنی پوری آب و تاب کے ساتھ قائم و دائم ہے۔

محترم جناب نور محمد نظامی صاحب مبارک باد کے مستحق ہیں کہ انھوں نے علم کے ساتھ اپنی وابستگی کو یوں قائم رکھا ہے کہ اپنے دولت کدہ میں ایک بڑا کمرہ صرف کتابوں کی نذر کیا ہے۔ اس میں کئی اہم نکلے نئے، تواریخ اور اہم ترین تذکرے موجود ہیں۔ مجھے دوسری بار اس عظیم ذخیرہ کی زیارت کرنے کا شرف حاصل ہو رہا ہے۔ پہلی بار ستمبر ۲۰۰۷ء میں جناب عشرت حیات صاحب (پروفیسر آف ہسٹری، گورنمنٹ کالج جنڈ اور سید کامران شاہ صاحب بخاری اسٹنٹ ڈائریکٹر



پاکستان آرکائیوز، اسلام آباد) کی ہمراہی میں حاضری ہوئی تھی۔ اب کی بار جناب محمد عثمان علی صاحب اور جناب خالد محمود صاحب کی معیت میں حاضر ہوا ہوں۔ جناب محمد عثمان علی صاحب ”کناس کے مندروں کی تاریخی و مذہبی حیثیت“ پر کام کر رہے ہیں اور میرا موضوع ”پاکستانی اسفار پر مبنی اردو سفر نامے: تحقیق و تنقیدی جائزہ“ ہے۔ ان دونوں موضوعات پر جناب نظامی صاحب کی لائبریری میں خاطر خواہ مواد موجود ہے۔ اور اس تک رسائی جناب نظامی صاحب کی محبت و شفقت بھری شخصیت نے ہمارے لیے مزید آسان بنا دی ہے۔

اللہ رب العزت ان کے علم اور عمل میں مزید جولا نیاں عطاء کرے۔ آمین

محمد ساجد نظامی

۱۲ جمادی الثانی ۱۴۳۲ھ

مطابق ۲۳ مئی ۲۰۱۲ء

حضرت مولانا پیر غلام زین الدین صاحب مکھڑی ثم ترگوی کے وصال کے بعد آپ کے نبیرہ جناب صاحبزادہ میجر ڈاکٹر جمال الدین صاحب بن حضرت الحاج صاحبزادہ حافظ غلام معین الدین صاحب دوران تعلیم آرمی میڈیکل کالج راولپنڈی اپنے جد امجد کے سوانح حیات کے لیے مواد کے سلسلے میں اکثر میرے ہاں معلومات کے لیے آتے رہتے تھے۔ اور آمد و رفت بھی رکھتے تھے باہمی خط و کتابت بھی تھی۔ ۱۵ جولائی ۱۹۸۳ء کے ایک خط میں جو راقم الحروف کے نام ہے لکھتے ہیں۔

۱۲۳ فیلڈ ایسولینس

۱۵ جولائی ۱۹۸۳ء

بخدمت جناب برادر محمد نور محمد نظامی صاحب سلمہ الرحمن

السلام علیکم۔ احوال آنکھ۔ اُمید ہے آپ بخیریت ہوں گے اور بخیر و عافیت اپنی مصروفیات

قدیل سلیمان۔۔۔۔۔ ۷۱

میں مصروف ہوں گے۔

کافی عرصہ سے آپ کو خط لکھنے کا ارادہ تھا لیکن چونکہ میرا ایبٹ آباد سے تبادلہ ہو گیا ہے اس لیے خط لکھنے میں دیر ہو گئی، اور میں ابھی سکرو سے اتسی یا نوے میل دور 123 فیلڈ ایبوی لینس میں ہوں۔ لہذا مجھے ابھی 123 فیلڈ ایبوی لینس کے پتہ پر خط لکھیں۔

امید ہے جناب مجھے پہچان گئے ہوں گے۔ میرا نام محمد جمال الدین ہے۔ اور میں ابھی اسی اپریل کے مہینے میں بھی بھوئی گاڑ آپ کے پاس جمعۃ المبارک کے دن آیا تھا اور دوپہر کا کھانا بھی آپ کے پاس کھایا تھا، اور اس سے پہلے بھی بھوئی گاڑ ایک دفعہ آیا تھا جب کہ میں راولپنڈی میں زیر تعلیم تھا۔

باقی عرض خدمت ہے کہ جیسا جناب کو معلوم ہے کہ میں آپ کے پاس قبلہ حضرت خواجہ زین الدین صاحب ترگ شریف کے حالات زندگی حاصل کرنے کے لیے آیا تھا اور اس سلسلہ میں جناب مولانا حکیم احمد حسن صاحب سے بھی ملاقات ہوئی تھی اور آپ سے بھی ملاقات ہوئی تھی۔ چونکہ قبلہ حضرت خواجہ زین الدین صاحب دو تین دفعہ بھوئی گاڑ میں بھی آئے تھے۔ ایک دفعہ غالباً بھوئی گاڑ میں ایک مسجد کے افتتاح کے موقع پر تشریف لائے تھے اور رات کو تقریر بھی فرمائی تھی۔ اور ایک دفعہ حضرت مولانا احمد الدین صاحب اور حضرت مولانا محمد الدین صاحب مکھڑی کے ہمراہ بھوئی گاڑ آئے تھے، اور اُس وقت مولانا مفتی عبدالحی صاحب اور رات کو بھوئی گاڑ مسجد میں تقاریر ہوئی تھیں۔ اور ایک دفعہ جبکہ حضرت زین الدین صاحب بھوئی گاڑ میں ایک مناظرہ میں بھی آئے تھے اور غالباً سید زادی کا غیر سید کے ساتھ نکاح کا مسئلہ بھی تھا جس کے حل کے لیے بھوئی گاڑ، کوٹ نجیب اللہ کے کافی علما مکھڑ شریف بھی گئے تھے۔ اور حضرت مولانا احمد الدین صاحب مکھڑی کے پاس بھی گئے تھے۔ یہ واقعہ بھی براہ کرم تحریر فرمائیں۔

اس کے علاوہ آپ کو مفتی عبدالحی صاحب کے بڑے صاحبزادے حکیم احمد حسن قریشی

صاحب اور بھوئی گاڑ کے دیگر لوگوں سے قبلہ زین الدین صاحب کے جو حالات معلوم ہوں۔ اُن سے بھی براہ کرم ضرور آگاہ فرمائیں۔ تھوڑا تھوڑا وقت نکال کر حالات تحریر کرتے رہیں۔ جب مکمل فرمائیں اور مکمل طور پر تحریر فرمائیں تو پھر درج ذیل پتہ پر بندہ کی طرف بھیج دیں۔ جناب کی بہت مہربانی ہو۔ اگر حالات مکمل کرنے میں پندرہاں بیس دن لگ جائیں تو کوئی بات نہیں اس سلسلہ میں جناب کا تعاون بہت ضروری ہے۔ میں چونکہ ابھی کافی دور ہوں۔ اور ابھی مجھے چھٹیاں بھی نہیں ملتیں، ورنہ میں خود آپ کے پاس آکر حالات مکمل کرتا۔ اُمید ہے جناب اس سلسلہ میں ضرور تعاون فرمائیں گے۔ اور بھوئی گاڑ کے علاقے سے قبلہ حضرت زین الدین صاحب کے جو حالات معلوم ہوں گے انھیں ضرور تحریر کر کے آگاہ فرمائیں گے۔ آپ کے اس تعاون کا تہہ دل سے شکر گزار ہوں گا۔ اللہ تعالیٰ آپ کو جزائے خیر عطا فرمائے۔

جب آپ حالات مکمل طور پر تلاش اور مکمل کر لیں تو بندہ کی طرف درج ذیل پتہ پر بھیج دیں۔ اگر مولانا حسن الدین صاحب قریبی ہاشمی مولانا فرید الدین صاحب کے لڑکے پاکستان واپس آ گئے ہیں تو اُن کا پتہ ضرور تحریر فرمائیں۔ جس پر اُن کو خط مل سکے بہت مہربانی ہوگی۔ آپ کے جواب کا منتظر ہوں گا۔ براہ کرم حالات ضرور تحریر فرمائیں۔ شکریہ

اس پتہ پر خط تحریر فرمائیں۔ صرف نام اور پتہ کافی ہے۔ پتہ یہ ہے۔

کیپٹن محمد جمال الدین

123 فیلڈ ایجوکیشنس۔

کیئر آف۔ سی۔ اے۔ پی۔ او۔ کیو

تمام احباب کو سلام۔

والسلام

آپ کا محمد جمال الدین 123 فیلڈ ایجوکیشنس

حضرت مولانا مفتی حکیم احمد حسن قریشی (متوفی 1992ء کے بقول دادا صاحب مرحوم حضرت مولانا مفتی غلام ربانی قریشی اپنی تمام زندگی بلکہ وفات 1929ء تک سال میں چار ماہ متواتر مکہ شریف میں تدریس فرماتے تھے۔ اس دوران حضرت مولانا پیر غلام محی الدین مکہ شریف کے تمام صاحبزادگان نے آپ سے درسی کتب کی تعلیم حاصل کی جس میں حضرت مولانا پیر زین الدین صاحب بھی شامل تھے۔ اس دوران دادا جی نے بابا خیر محمد پراچہ ناظم مدرسہ زیارت حضرت مولوی صاحب مکہ شریف اور غلام ربانی پراچہ سے کچھ رقم اپنے اخراجات کے لیے لی تھی۔ اُس قرضہ کی ادائیگی کے لیے والد محترم حضرت استاد جی صاحب (حضرت شیخ الاسلام مفتی عبدالحی صاحب) نے چالیس روپے ماہوار پر شوال ۱۳۵۳ھ سے تدریس شروع کی مگر دس ماہ کی تدریس کے بعد واپس بھوئی گاڑ آ گئے۔ دوران تدریس دونوں بزرگوں کو ساڑھے تین سو روپے ادا کیے۔ جبکہ باقی رقم انھوں نے معاف کر دی تھی۔ گاؤں واپس آ کر آپ نے تدریس شروع کی اس دوران علامہ عنایت اللہ مشرقی بانی خاکسار تحریک کا فتنہ شروع ہوا تو حضرت والد ماجد نے مولانا غلام غوث ہزاروی کی مشاورت سے اور مولانا حکیم محمد داؤد صاحب غول ٹیکسلا اور چند دیگر علاقے کے علمائے کرام کے تعاون سے ”انصار المسلمین“ کے نام سے ایک عسکری تنظیم قائم کی۔ ”انصار المسلمین“ نے علامہ مشرقی کے نظریات کا رد کرنے اور خاکسار تحریک کے پھیلاؤ کو روکنے میں اہم کردار ادا کیا۔ اگرچہ انصار المسلمین ٹیکسلا اور ہزارہ میں فعال کردار ادا کر رہی تھی مگر یہ تنظیم اپنے ایک مخصوص علاقے تک محدود تھی، تنظیم کے رہنماؤں نے اس کی تنگ دامنی کا احساس کرتے ہوئے اس کا میاب تجربے کو وسعت دینے کا فیصلہ کیا تا کہ مزید علاقے بھی اس کے ثمرات سے مستفید ہو سکیں اور نوجوان علامہ مشرقی کے عقائد سے محفوظ ہو سکیں۔ بد قسمتی سے میانوالی کے چند نوجوان علامہ مشرقی کی تحریک میں شامل ہو گئے اور خاکساری فتنہ کی آگ بھڑکنے لگی۔ ان نازک حالات کے پیش نظر میانوالی کے زعمائے ملت نے جن میں حضرت مولانا پیر زین الدین صاحب شامل تھے۔ حضرت مولانا گل شیر شہید ساکن ملہو والی تحصیل پنڈی گھیب کی تحریک پر میانوالی شہر

میں صوفی شیر محمد زرگر کے مکان واقع محلہ زرگراں کے مکان پر ایک اجلاس بلایا گیا۔ جس میں حضرت مولانا مفتی عبدالحی قریشی بھوئی گاڑ، حضرت مولانا پیر غلام زین الدین صاحب ترگ شریف مولانا صاحبزادہ فخر زمان، کوٹ چاندنہ، مولانا ظہور احمد بگوی، بھیرہ وغیرہ حضرات نے خصوصی طور پر شرکت کی۔ اس اجلاس میں ”انصار المسلمین“ کو ختم کر کے ”فوج محمدی“ کے نام سے نئی تنظیم قائم کی گئی۔ اس اجلاس میں ”فوج محمدی“ کے عہدیداران و اراکین مرکز یہ مندرجہ ذیل حضرات مقرر ہوئے۔

|          |                                      |
|----------|--------------------------------------|
| سرپرست : | مولانا گل شیر خان ملہوالی            |
| صدر :    | محمد خان آف موچھ                     |
| سالار :  | مولانا صاحبزادہ فخر زمان، کوٹ چاندنہ |

اراکین مرکز یہ میں مولانا پیر غلام زین الدین ترگ شریف، مولانا مفتی عبدالحی قریشی بھوئی گاڑ، مولانا ظہور احمد بگوی، بھیرہ۔ مولانا عالم الدین فاضل دیوبند، انک شہر۔ صوفی شیر محمد زرگر، میانوالی، عبدالرحیم مسکین، موسیٰ خیل۔ ”فوج محمدی“ کے تین مراکز ٹیکسلا، کوٹ چاندنہ اور بھیرہ مقرر کیے گئے۔ خاکساروں کی تردید میں ”فوج محمدی“ کے علمائے کرام مقامی زعماء کے ہمراہ ایک ٹیم بن کر گاؤں گاؤں پھرتی اور مسلمانوں کو علامہ مشرقی کے عقائد و نظریات سے آگاہ کرتے تھے۔

حضرت مولانا پیر غلام زین الدین صاحب ”انصار المسلمین“ کے ناظم احتساب اور مفتی اعظم اور قائد اعظم بھی رہے اور بڑی خدمات سرانجام دیں۔ دور دراز کے دورہ کیے۔ لوگوں کو فتنہ خاکسار سے آگاہی دی۔

۱۱ جون ۱۹۴۲ء کو میانوالی میں سہ روزہ فوج محمدی کا تبلیغی اجتماع ہوا جس میں برصغیر پاک و ہند کے مشاہیر علمائے کرام اور مشائخ عظام نے شرکت کی، جس میں حضرت مولانا پیر غلام زین الدین صاحب بھی شامل تھے۔ اجلاس کے اختتام پر ”فوج محمدی“ کے الحاق کا جمعیت العلماء

ہند سے اعلان کیا گیا۔

۱۹۳۶ء کے الیکشن میں آپ نے جمعیت العلماء ہند کے امیدواروں کی حمایت کی اور ایک پمفلٹ بھی شائع کروایا جو راقم المروف راجہ نور محمد نظامی کے کتب خانہ میں آج بھی محفوظ ہے۔ مجلس مرکزیہ حزب الانصار جس کا صدر دفتر بھیرہ ضلع سرگودھا میں ہے، اس کے امیر مولانا ظہور احمد بگوی تھے آپ اس کے مرکزی اراکین میں سے تھے۔ اُس کے اجلاسوں میں شرکت فرماتے تھے۔ ضمیمہ نمس الاسلام بھیرہ یکم اپریل ۱۹۴۱ء میں لکھا ہوا ہے۔ ”مجلس مرکزیہ حزب الانصار بھیرہ کا گیارہواں عظیم الشان اجتماع“ صفحہ ۷ پر اس اجتماع میں شریک علمائے کرام میں دیگر حضرات کے ساتھ ساتھ مولانا عبدالحی صاحب بھوئی ضلع کیمبل پور اور حضرت مولانا محمد زین الدین صاحب سجادہ نشین ترگ ضلع میانوالی کے اسما گرامی لکھے ہوتے۔

صفحہ ۶ پر لکھا ہے نماز جمعہ حضرت مولانا زین الدین صاحب سجادہ نشین ترگ قائد اعظم فوج محمدی نے پڑھائی۔ نماز سے فارغ ہو کر تلاوت و نعت خوانی کے بعد علمائے کرام کی تقاریر ہوئیں۔

اسیر تحریک مدیح صحابہ رضی اللہ عنہم

حاجی غلام قاسم شاہ صاحب ترگ شریف ”حیات مرشد“ میں لکھتے ہیں۔ آپ نے اپنے دور میں چلنے والی متعدد اسلامی تحریکات میں اپنے مریدین کے ساتھ نہایت جوش و خروش اور ایمانی جذبہ سے حصہ لیا۔ اور علمائے کلمتہ الحق کے لئے باطل قوتوں کے سامنے سینہ سپر ہو گئے۔ آپ نے ”تحریک مدیح صحابہ“ لکھنو میں ایک نہایت جاندار اور متحرک کردار ادا کیا۔ اور آپ اس تحریک کے ممتاز اور صف اول کے رہنماؤں میں شامل ہوتے ہیں۔

موجودہ پاکستان و ہندوستان میں شیعہ مذہب کے افکار و عقائد صدیوں سے ایران کے راستے سے ہی وارد ہوتے رہے ہیں، مگر پاکستان میں ان کو پذیرائی نہ ملی۔ البتہ ہندوستان کے مشرقی

علاقوں لکھنؤ و آؤڈھ شیعہ افکار کی نشر و اشاعت کے برصغیر میں اہم مراکز تھے۔ ۱۹۳۹ء میں لکھنؤ کے شیعوں نے صحابہ کرامؓ کے خلاف باقاعدہ تحریک سب و شتم کا آغاز کیا تو قانون رائج کے برخلاف انگریز حکومت وقت کی سرپرستی بھی اُن کو حاصل تھی۔ جبکہ ۱۹۴۱ء میں لکھنؤ کے ایک شیعہ جلوس کو تہرا پڑھنے کی حکومت نے اجازت دے دی جس پر لکھنؤ کے علاوہ تمام برصغیر پاک و ہند کے مسلمانوں میں اضطراب پیدا ہوا۔ اور مسلمانوں نے ”تحریک مدح صحابہ“ شروع کر دی جس میں مسلمانانِ برصغیر پاک و ہند کے تمام رہنماؤں نے عملی طور پر حصہ لیا۔ چنانچہ ”فوج محمدی“ کے رہنماؤں نے بھی جس میں حضرت خواجہ پیر زین الدین صاحب شامل تھے مختلف علاقوں کے دورہ اور جلسہ کر کے عوامی رائے عامہ کو بیدار کیا۔ اور پنجاب کے سنی مسلمانوں کے قافلے لکھنؤ کے سنی مسلمانوں سے ہمدردی کے لیے لکھنؤ بھیجنے کا فیصلہ کیا۔ فوج محمدی کے قائد حضرت مولانا ظہور احمد بگوی بھیہرہ ضلع خوشاب نے سب سے پہلا قافلہ حضرت خواجہ پیر زین الدین صاحب کی قیادت میں روانہ کیا۔ ماہنامہ مئس الاسلام بھیہرہ جولائی ۱۹۴۱ء میں پروفیسر حکیم تاج الدین احمد تاج لکھتے ہیں۔ پہلا قافلہ حضرت صاحبزادہ محمد زین الدین صاحب سجادہ نشین ترگ ضلع میانوالی کی قیادت میں مرتب ہوا۔ اس میں ایک میانوالی اور راولپنڈی ضلع کے کل ۴۸ رضا کار شامل تھے یہ لوگ ۱۸ جون ۱۹۴۱ء کی رات کو دفتر ”فوج محمدی“ بالمقابل مزار حضرت شاہ محمد غوث گیلانی سرکلر روڈ، لاہور سے قائد فوج محمدی حضرت مولانا ظہور احمد بگوی نے روانہ کیا۔ اس قافلے کے سربراہ حضرت خواجہ پیر زین الدین صاحب تھے۔ لکھنؤ تو ابھی دور تھا۔ انگریز استعمار نے ان قافلے والوں کو لاہور سے چلنے کے بعد امرتسر ریلوے اسٹیشن پر تعزیرات ہند کے دفعہ ۱۲۹ کے تحت گرفتار کر کے سنٹرل جیل میانوالی بھیج دیا۔ ایک ماہ سنٹرل جیل میانوالی میں اسیری کے بعد قائد فوج محمدی حضرت مولانا خواجہ پیر زین الدین صاحب دوسرے اسیران کو ۱۸ جولائی ۱۹۴۱ء کو رہا کر دیا۔

ماہنامہ مئس الاسلام بھیہرہ اگست ۱۹۴۱ء میں حضرت مولانا ظہور احمد بگوی امیر فوج محمدی لکھتے ہیں۔ فوج محمدی کے قائدین نے اضلاع میانوالی، کیمبل پور (انک) راولپنڈی وغیرہ کے

طوفانی دورے کیے۔ اس سلسلے میں خصوصیت کے ساتھ حضرت صاحبزادہ محمد زین الدین صاحب قائد اعظم فوج محمدی کی ان تھک ماسعی جیلہ بے حد قابل ستائش ہے۔

ماہنامہ ”الداغی“ لکھنؤ ذی قعدہ ۱۳۵۹ھ میں لکھا ہے۔ لکھنؤ کے علاوہ باہر سے بھی تحریک (مدیح صحابہ) کی امداد کرنے والوں کو حکومت نہایت شدت کے ساتھ پکڑ رہی تھی۔ بعض مقامات پر تحریک کی مدد کرنے والوں کو دفعہ ۱۲۹ کے تحت وہیں گرفتار کر لیا جاتا تھا۔ چنانچہ پنجاب سے تحریک مدیح صحابہ میں شرکت کے لیے آنے والوں کو شد و مد کے ساتھ روکا جا رہا تھا مگر پورا پنجاب ایک سیلاب کی طرح بہہ کر لکھنؤ آنے کو تیار تھا مگر چند ہی قافلے آئے تھے کہ حکومت پنجاب نے مولانا ظہور احمد گوی ایڈیٹر ماہنامہ شمس الاسلام و قائد فوج محمدیہ بشیرہ شاہ پورا اور پیرزادہ مولانا زین الدین کو دفعہ ۱۲۹ کے تحت گرفتار کر لیا۔ ان حضرات کی گرفتاری سے تحریک کو اور بھی زیادہ تقویت پہنچی۔ اب خود پنجاب میں مستقل طور پر فوج محمدی کی طرف سے مدیح صحابہ رضی اللہ عنہم ایچی اسٹیشن شروع ہو گیا۔ مختلف شہروں سے قافلے لکھنؤ آنے کے لیے اسٹیشن تک آتے اور دفعہ ۱۲۹ کے تحت گرفتار کر لیے جاتے۔ اس طرح سینکڑوں مسلمان پنجاب میں اسیر مدیح صحابہ رضی اللہ عنہم ہونے کے اعزاز سے مفتخر ہوئے۔

حضرت خواجہ پیر زین الدین صاحب اپنے طرف سے شائع کردہ ایک اشتہار میں لکھتے ہیں۔ ”وللہ باللہ نہ کسی کے کہنے اور نہ کسی کے کہلانے پر اور نہ کسی سیاسی جماعت میں شامل ہونے کی بنا پر اور نہ بحیثیت دیوبندی یا بریلوی ہونے کے اعتبار سے بلکہ اُس جذبہ عشق رسول عربی ﷺ کی بنا پر جس جذبہ عشق نے اس سے قبل تین چار سال قبل میرے سینے میں جوش لیا تھا اور تمام مسلمانان تحصیل عیسیٰ خیل و ضلع کیمبل پور کو حقیر کی ولولہ انگیز تقاریر نے سفر لکھنؤ پر مدیح صحابہ آزاد کرانے کے لیے آمادہ کر دیا تھا۔ چنانچہ کل نفری ہمیش مدیح صحابہ جو کہ پچاس نفوس پر مشتمل تھی اور زیر صدارت اس فقیر کے تھی۔ وہ ہمیش لکھنؤ کو مدیح صحابہ کے لیے روانہ ہوا تو راستہ میں اُن مداحین کو مجھ سمیت محبت صحابہ پر گرفتار کر لیا گیا۔ اور ہم نے صحابہ کرام کی سچی محبت کا ثبوت دیا۔ اُن کے نام پر گرفتار



ہونے اور مرٹنے میں وہ لذت تھی جو ان کے بغیر سچے عاشق کے اور کوئی کیا جانے۔

تیری الفت میں کٹ مرنا عبادت اس کو کہتے ہیں

ترے کوچہ میں مرنا، شہادت اس کو کہتے ہیں

آگے دوسری جگہ تحریر فرماتے ہیں۔ مدح صحابہ کرام جو کہ مسلمانوں کا مذہبی فریضہ نصِ قطعی سے ثابت ہے جس پر آیت وَالَّذِينَ جَاءُوا آمِنًا بَعْدَهُمْ يَقُولُونَ. الخ. اور مُحَمَّدٌ الرَّسُولُ اللَّهُ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ۔ الخ. شاہد ہیں۔ کیونکہ خدا پاک نے آیتِ اولیٰ میں مسلمانوں کے صرف دو طبقے بنائے ہیں۔ مہاجر، انصاریہ مداحین صحابہ کرام۔ لہذا جو مداح صحابہ کا قائل نہ ہو وہ مسلمان ہی نہیں ہے۔ اور صحابہ کا بغض عین حضور کریم کا بغض ہے۔ ملاحظہ ہو فرمان حضور کریم۔ وَمَنْ ابْغَضَهُمْ لِبِغْضِي ابْغَضَهُمْ۔ الحدیث۔ اور حضور کا بغض عین اللہ کا بغض ہے۔

حضرت مولانا پیر زین الدین صاحب اکثر بھوئی گاڑ تشریف لاتے رہتے تھے، زمانہ گزر گیا ہے پرانے حضرات اب اس دنیا میں نہیں رہے جن کے دور حیات میں آپ تشریف لاتے تھے اب تو آپ کے وصال کو بھی چار دہائیاں ہونے کو ہیں یعنی بھوئی گاڑ میں آنے جانے کو اب نصف صدی کا زمانہ گزر چکا ہے آپ کے وصال کی خبر سن کر بھوئی گاڑ سے حضرت شیخ الاسلام مولانا مفتی عبدالحی قریشی صاحب (متوفی ۱۹۸۰ء اور جناب حاجی ملک محمد مسکین گوجر صاحب المعروف بابو جی صاحب تعزیت کے لیے ترگ تشریف لے گئے تھے۔ بابو جی صاحب کی قلمی ڈائری ۱۹۷۸ء میں لکھا ہوا ہے۔ بروز اتوار ۲۶ نومبر ۱۹۷۸ء/۲۳ ذی الحجہ ۱۳۹۸ھ کو بندہ محمد مسکین بمعہ استاد جی حضرت مولانا عبدالحی صاحب بھوئی گاڑ سے حضرت خواجہ زین الدین صاحب مکھدی کی فاتحہ خوانی اور ان کے صاحبزادوں سے تعزیت کے لیے روانہ ہوئے۔ حضرت خواجہ زین الدین صاحب کا ۲۲-۲۳ نومبر کی درمیانی شب کو کراچی میں وصال ہوا تھا اور ترگ تشریف

ضلع میانوالی میں آپ کی تدفین ہوئی۔ راستے میں ہم نے رات کالاباغ میں گزاری، صبح پانچ بجے ہم وہاں سے روانہ ہوئے اور نوبہجے ترگ شریف (عیسیٰ خیل) میں پہنچے۔ وہاں حضرت خواجہ صاحب کے صاحبزادگان کے ہاں دعا اور تعزیت کی اور حضرت خواجہ صاحب کے مزار پر فاتحہ خوانی اور تلاوت بھی کی۔ دن ترگ شریف میں گزارا۔ اور شام پانچ بجے وہاں سے اجازت لے کر واپسی ہوئی۔ داؤد خیل میں رات گزاری اور وہاں سے صبح چھ بجے سفر واپسی پر روانہ ہو کر شام چار بجے گھر پہنچ آئے۔

بزرگوں کی زبانی آپ کی بھوئی گاڑ آمد کے اب صرف تین چار واقعات یاد ہیں جو درج ذیل

ہیں۔

علمائے بھوئی گاڑ شیخ الاسلام حضرت مولانا مفتی عبدالحی قریشی اور شیخ الحدیث مولانا محبت النبی قریشی کے درمیان کوٹ نجیب اللہ کی ایک سید زادی کے نکاح کا مسئلہ پیش ہوا۔ علمائے کرام کے مابین یہ مسئلہ مناظرہ کی شکل اختیار کر گیا۔ حضرت مولانا عبدالحی قریشی نکاح کے حامی تھے جبکہ مولانا محبت النبی قریشی نکاح کے مخالف تھے۔ مولانا عبدالحکیم فاضل دیوبند اور مولانا عبدالحمد صاحب ساکنان کوٹ نجیب اللہ مولانا عبدالحی قریشی کے طرف دار تھے جبکہ مولانا عبدالغفور ہزاروی اور مولانا قاضی عبدالسبحان کھلائی مولانا محبت النبی قریشی کے طرف دار تھے۔ فیصلہ نہ ہوا حضرت مولانا خواجہ زین الدین صاحب تصفیہ کے لیے بھوئی گاڑ تشریف لائے۔ پھر بھی مسئلہ حل نہ ہوا تو دونوں فریقین یہ مسئلہ مکہ شریف حضرت مولانا پیر احمد الدین صاحب کی خدمت میں لے کر گئے تھے حضرت پیر صاحب دونوں فریقین کے درمیان اس مسئلہ کو حل کروا دیا بعد ازاں دونوں فریقین میں صلح بھی کروادی۔

مولانا حمید اللہ مدرس، مدرسہ قاسم العلوم شہر انوالہ گیٹ لاہور کے بقول اُس زمانے میں اس مسئلہ نے علمائے کرام کے درمیان بڑی شدت اختیار کی ہوتی تھی ایک دن دوران تدریس

مولانا محبت النبی قریشی صاحب نے اس مسئلہ کو اس طرح سے بیان کیا کہ جو مولانا عبدالحی قریشی صاحب کے حق میں تھامیں نے اپنے استاد محترم پر اعتراض کیا اور پھر درس سے جو خانقاہ گولڑہ شریف میں تھا وہاں سے نکل کر مولانا عبدالحی قریشی صاحب کی خدمت میں بھائی آ گیا اور وہاں سے ایک رقعہ لے کر دارالعلوم دیوبند چلا گیا۔

مولانا سید حسین الدین شاہ صاحب سلطان پوری ناظم جامعہ رضویہ ضیاء العلوم راولپنڈی ۱۱، نومبر ۲۰۱۴ء کو مولانا مختیار النبی قریشی صاحب بن مولانا محبت النبی صاحب کی نماز جنازہ میں تشریف لائے تو ملاقات میں نماز جنازہ کے بعد فرمایا۔ دوران گفتگو کہ نظامی صاحب آج کل آپ کیا تحریر کر رہے ہیں۔ میں نے عرض کیا کہ حضرت خواجہ پیر زین الدین صاحب مکھڑی ثم ترگولی کے احوال پر ایک مقالہ تحریر کر رہا ہوں جو بھوئی گاڑ کے حوالے سے ہوگا۔ تو فرمایا کہ میں تقریباً ۱۹۳۶ء میں بھوئی گاڑ میں پڑھا تھا تو آپ بھوئی گاڑ میں تشریف لاتے تھے اور یہاں مسجد میں خطاب بھی فرمایا تھا بھوئی گاڑ کے تمام علمائے کرام بھی موجود تھے۔ راقم المعروف راجہ نور محمد نظامی کے علم کے مطابق جو کچھ بزرگوں سے سنا ہے کہ حضرت پیر صاحب کی یہ آمد حضرت شیخ الاسلام مولانا مفتی حکیم عبدالحی قریشی صاحب کی حمایت و تائید میں جو الیکشن مہم کے سلسلے میں ایک پروگرام تھا، اُس میں تشریف لائے تھے اور اُن کی حمایت میں اپنے خاندانی مریدین علمائے کرام خواص و عوام سے خطاب کے علاوہ اپنا شائع کردہ ایک اشتہار بھی تقسیم کیا تھا جو آج بھی راقم المعروف کے ذاتی کتب خانہ میں محفوظ ہے۔ اُس کا عنوان ہے ”موجودہ الیکشن میں سلامتی کا راستہ“ جو ”منوہر پریس سرگودھا“ سے شائع ہوا ہے۔

حضرت مولانا قریشی صاحب نے یہ الیکشن ۱۹۳۶ء کے انتخابات میں پنجاب اسمبلی کے حلقہ نمبر ۱۶ شمالی و ن سے لڑا تھا اور علاقے کے بڑے بڑے رئیس آپ کے مد مقابل تھے اور مجلس احرار الاسلام کے امیدوار تھے۔

بھوئی گاڑ کی تمام مساجد میں قیام پاکستان سے قبل علمائے بھوئی گاڑ جو قریشی انسل خاندان سے تعلق رکھتے ہیں۔ درس و تدریس، امامت و خطابت فرماتے تھے۔ بھوئی گاڑ کی مرکزی جامع مسجد ہی حضرت شیخ الاسلام مولانا مفتی عبدالرحمن قریشی صاحب اور حضرت شیخ الحدیث مولانا محبت النبی قریشی صاحب کے برادر بزرگ حضرت مولانا قاری غلام جیلانی قریشی صاحب امامت و خطابت فرماتے تھے۔ کسی خاندانی تنازعہ کی وجہ سے حضرت مولانا محبت النبی صاحب جو اکثر دہلی، لاہور، مکھڑ شریف اور گولڑہ شریف و دیگر جگہوں پر تدریس فرماتے رہے۔ امامت کے دعویٰ دار ہو گئے۔ اس مسئلہ نے علمائے کرام کے علاوہ عوام و خواص میں دو پارٹیوں کی شکل اختیار کر لی۔ نمازیوں کے بھی دو گروہ بن گئے۔ مسجد میں دو نمازیں ہونے لگیں۔ حضرت پیر صاحبان مکھڑ شریف حضرت خواجہ مولانا پیر احمد الدین صاحب سجادہ نشین مکھڑ شریف بچ اپنے دونوں برادران حضرت مولانا پیر محمد الدین صاحب و حضرت مولانا پیر زین الدین صاحب کے بھوئی گاڑ تشریف لائے۔ مسجد میں بیٹھ کر دونوں گروپوں کے درمیان صلح کروائی اور نماز عصر حضرت سجادہ نشین صاحب مکھڑ شریف نے اپنی امامت میں دونوں گروپوں کو ایک جگہ پڑھائی۔ مغرب کی نماز کی امامت مولانا محبت النبی قریشی نے فرمائی تمام لوگوں نے بمعہ حضرت مولانا عبدالرحمن صاحب کے اُن کی اقتدا میں نماز ادا کی۔

عشاء کی نماز کی امامت حضرت مولانا عبدالرحمن صاحب نے فرمائی تو مولانا محبت النبی صاحب کا گروپ نماز میں شامل نہ ہوا اور اپنی نماز ادا کی، جس پر حضرت پیر صاحبان مکھڑ شریف رات کو ہی بھوئی گاڑ سے موضع درویش ضلع ہری پور ہزارہ تشریف لے گئے۔ جون ۱۹۵۷ء کو جامع مسجد نوشیہ مہریہ بھوئی گاڑ کے سنگ بنیاد کی تقریب حضرت مولانا فرید الدین صاحب قریشی نے منعقد کی، جس میں علاقے کے تمام علمائے کرام شریک محفل تھے۔ مسجد کاسنگ بنیاد حضرت پیر غلام محی الدین صاحب گولڑہ شریف المعروف بابو جی نے رکھا اور حضرت خواجہ پیر زین الدین صاحب نے خطاب فرمایا۔

حضرت خواجہ پیر زین الدین صاحب شیخ الطریقیت، عالم ہائل، مبلغ، مناظر، مدرس، سیاسی و سماجی لیڈر کے ساتھ ساتھ مصنف بھی تھے آپ کی حیات مبارکہ میں شائع کردہ چند کتب راقم المعروف کے کتب خانہ میں موجود ہیں۔ جن کے بعض اوراق پر مدرسہ عربیہ زینت الاسلام آستانہ چشتیہ عالیہ ٹہر شریف ترگ ضلع میانوالی کی مہر لگی ہوئی ہے۔ کتب کی تفصیل درج ذیل ہے۔

۱. کتاب شمس الضحیٰ فی مسائل الاربعۃ الی تتعلق بحیات المصطفیٰ.
۲. نجم الہدیٰ فی مسئلہ حیات المصطفیٰ صلی اللہ علیہ وسلم.
۳. المجاہدین فی سبیل اللہ لنصرۃ دین رسول اللہ صلی اللہ علیہ وسلم.

### حوالہ جات

- ۱۔ تذکرۃ الہفتی (قلمی) راجہ نور محمد نظامی۔ مملوکہ کتب خانہ راجہ نور محمد نظامی، بھوئی گاڑ ضلع انیک
- ۲۔ ڈائری ۱۹۷۸ء (قلمی) حاجی ملک محمد مسکین المعروف بابو جی۔ مملوکہ مولانا زبیر امین بھوئی گاڑ، ضلع انیک
- ۳۔ مولانا محمد گل شیر شہید سوانح و خدمات، محمد عمر فاروق، بخاری اکیڈمی ملتان، ۲۰۰۷ء
- ۴۔ تذکار بگوییہ (جلد اول)، صاحبزادہ انوار احمد بگویی، مرکز یہ مجلس حزب الانصار، بھیرہ، ۲۰۰۳ء
- ۵۔ حیات مرشد، حاجی غلام قاسم شاہ، ترگ شریف، مرکزی تنظیم دعوت الی الخیر، کراچی
- ۶۔ سرزمین اولیاء میانوالی، سید طارق مسعود شاہ کاظمی، مکتبہ سیدی قطب مدینہ، مسلم بازار
- میانوالی، ۲۰۰۸ء
- ۷۔ رجسٹر تاثرات، کتب خانہ راجہ نور محمد نظامی، بھوئی گاڑ
- ۸۔ مکتوب کپٹن محمد جمال الدین بنام راجہ نور محمد نظامی

- ۹۔ ماہنامہ شمس الاسلام، بھیرہ، جولائی ۱۹۴۱ء
- ۱۰۔ ماہنامہ شمس الاسلام، بھیرہ، اگست ۱۹۴۱ء
- ۱۱۔ ماہنامہ الداعی، لکھنؤ، ذی قعدہ ۱۳۵۹ھ
- ۱۲۔ اشتہار ”موجودہ انیکشن میں سلامتی کا راستہ“ حضرت خواجہ غلام زین الدین مکھڑوی ثم  
ترگوی، مطبوعہ منوہر پریس، سرگودھا
- ۱۳۔ مولانا مفتی حکیم احمد قریشی بھوئی گاڑوی کی راقم کے ساتھ گفتگو
- ۱۴۔ مولانا سید حسین الدین شاہ سلطان پوری راولپنڈی کی راقم کے ساتھ گفتگو
- ۱۵۔ مولانا حمید اللہ مدرس مدرسہ قاسم العلوم شہر انوالہ گیٹ لاہور کی راقم کے ساتھ گفتگو  
گفتگو
- ۱۶۔ مولانا حسین احمد قریشی خطیب مرکزی جامع مسجد بھوئی گاڑوی کی راقم کے ساتھ گفتگو



## حضرت خواجہ محمد زین الدین چشتی نظامیؒ کے چند گہر پاروں کا تعارف ڈاکٹر انا غلام یلین

حضرت خواجہ محمد زین الدین چشتی نظامیؒ اپنے وقت کے جید عالم دین اور پیر کامل تھے آپ حضرت مولانا غلام محی الدین مکھڑیؒ (متوفی ۱۹۲۰ء) کے فرزند اور مولانا محمد احمد الدینؒ مکھڑی اور مولانا محمد الدینؒ مکھڑی کے بھائی تھے۔

آپؒ نے علوم ظاہری و باطنی کی تکمیل کے بعد بے آب و گیاہ سرزمینِ نبیہ شریف، ترگ (میانوالی) میں مسند ارشاد بچھائی اور مدرسہ قائم کیا۔ آپ نے درس و تدریس کے ساتھ ساتھ کئی کتب اور رسائل بھی تصنیف فرمائے جو مشعلِ ہدایت اور علیت کا منبع ہیں۔ ترگ شریف میں حضرت کے جانشینوں میں کئی جید علماء اور صاحب تصنیف بزرگ پیدا ہوئے جن کی کئی تصانیف زیور طبع سے آراستہ ہو چکی ہیں۔ آپ کی چند تصانیف کا تعارف پیش خدمت ہے۔

### ۱. نور الہدیٰ فی آدابِ مصطفیٰ

یہ کتابچہ ۲۸ صفحات پر مشتمل ہے۔ یہ دوسری بار ۱۹۷۸ء میں جماعتِ فدایانِ مصطفیٰ نے شائع کیا۔ اس کتاب کے موضوع کا تعارف، اس کی اہمیت اور اس کتابچے کی تحریر کے خواہش مندان کے متعلق حضرت خواجہ زین الدین چشتی لکھتے ہیں:

”آدابِ مصطفیٰ ﷺ ایک ایسا مضمون ہے جس پر قلم اٹھانا سورج کو چراغ دکھانے کے مترادف ہے۔ کیونکہ جن کے آداب و اکرام رب ذوالجلال نے اپنے کلامِ مقدس کے اندر یہاں تک بیان فرمائے کہ اپنے محبوب ﷺ کی بارگاہ میں اٹھنے بیٹھنے، بولنے چالنے تک کے آداب سکھادیے تو پھر کسی انسان کی کیا مجال ہے کہ آدابِ مصطفیٰ ﷺ کے متعلق بیان کرنے کی جسارت کرے، اور پھر کہاں مجھ جیسا کمزور و ضعیف العمر انسان اور آدابِ مصطفیٰ ﷺ جیسا اعلیٰ و ارفع

☆ پروفیسر، شعبہ اردو، گورنمنٹ کالج، راجن پور

بیان، مگر جماعتِ فدایانِ مصطفیٰ کے اراکین کی خواہش پر چند ورق بارگاہِ مصطفیٰ ﷺ میں ہدیہ عقیدت کے طور پر حوالہ قلم کرتا ہوں۔“

(نورالہدیٰ فی آدابِ مصطفیٰ، ص ۳-۴)

اس مضمون میں حضرت صاحب نے بڑے عمدہ انداز میں آقائے نامدا ﷺ کی تعظیم اور ادب کے حوالے سے اپنی معروضات پیش کی ہیں۔ اندازِ بیاں بڑا مدلل اور صحابہ کی امثال سے مزین ہے۔ آغا زقرآن مجید کے حکم سے فرمایا جس میں فلاح لانے والوں کے لیے چار شرائط مقرر کی گئیں۔ (۱) آپ پر ایمان لانا (۲) آپ کی تعظیم کرنا (۳) آپ کی نصرت کرنا (۴) قرآن کریم کا اتباع۔ اس کے بعد صحابہ کرام کی زندگیوں سے ادبِ مصطفیٰ ﷺ کی چند مثالیں پیش کی ہیں۔

(۱) حضرت حظلہؓ کا فریضہ غسل کو حکمِ رسول پر چھوڑ دینا، جہاد کرنا، شہید ہونا اور غمیل الملائکہ بننا۔

(۲) حضرت ابوبکر صدیقؓ کا آپ کی آمد پر نماز کے دوران امامت چھوڑ کر مقتدی بن جانا۔

(۳) حضرت علیؓ کا نمازِ عصر قضا کر دینا لیکن آپ ﷺ کو نہ جگانا۔

(۴) حضرت صدیق اکبرؓ کا غارِ ثور میں سانپ کے کاٹنے کے باوجود آپ ﷺ کو نہ جگانا۔

(۵) فرشتوں کا آپ ﷺ کے بالوں کے قریب قرآن پڑھنا۔

آپ ﷺ کے ادب اور تعظیم کے سلسلے میں چند احادیث بھی پیش کی گئی ہیں جن میں آپ ﷺ کی ذاتِ اقدس کو اپنے ماں باپ اور دنیا کی ہر چیز سے زیادہ افضل اور تعلیل کو اہم قرار دیا گیا ہے۔

کتاب کے دوسرے ایڈیشن میں ڈاکٹر زبیر احمد چشتی نے کچھ اضافہ بھی فرمایا ہے، جس

میں چند اور مثالوں سے ادبِ مصطفیٰ ﷺ کی اہمیت واضح کی گئی ہے۔ بلاشبہ اس ہم موضوع پر آپ

کا یہ مضمون بڑا مدلل، عقیدت سے بھرا ہوا اور امتِ مسلمہ کے لیے ایک نعمتِ غیر مترقبہ ہے۔



یہ کتاب ۸۲ صفحات پر مشتمل ہے جسے آستانہ عالیہ ترگ شریف نے شائع کیا ہے۔ اس کتاب کا سن تصنیف حضرت صاحب نے ۱۲۳۳ھ تحریر فرمایا ہے۔ کتاب بڑی مدلل اور حضرت صاحب کی وسعتِ مطالعہ کی ترجمان ہے۔ آپ نے توحیدِ خالص بیان کرنے کے لیے پہلے مخلوق کی چار علتوں کی وضاحت فرمائی ہے۔

علتِ فاعلی (اے لوگو اپنے رب کی عبادت کرو جس نے تمہیں پیدا کیا)

علتِ مادی (مخلوقِ آدم، انا خلقنا کم من تراب... انا خلقنا ہم من طین

لاذب.... من صلصال من حماء مسنون)

علتِ صوری (خلق اللہ آدم علی صورتہ)

علتِ غائی

یہ چاروں علتیں بیان کرنے کے لیے آپ نے قرآن مجید و احادیث مبارکہ، مختلف تفاسیر، شروح اور فلاسفہ (معتزلہ، ابن تیمیہ وغیرہ) کی بحث بھی پیش کی ہے۔ اس بحث میں نبی، عبادت، ملت، شریعت، رسول، اسلام کی انتہائی مدلل اور قرآن و حدیث سے وضاحت فرمائی ہے۔

اس کے بعد آپ نے اللہ تعالیٰ کی صفات کو بیان کیا ہے۔ صفات باری میں اسماء الحسنیٰ کی تفسیر پیش کی ہے۔ اس کے بعد آپ نے چند صفات الوہیہ کو پیش کیا ہے جس میں حیات، علم، قدرت، ارادہ پر بحث کی ہے۔ یہاں بھی آپ نے اپنے وسیع مطالعہ کو کام میں لاتے ہوئے قرآن و حدیث سے استناد پیش کیا ہے۔ ارادہ کے ضمن میں تقدیر پر بھی بڑی عمدہ بحث کی ہے اور اس سلسلے میں معتزلہ کے فلسفے پر بھی بحث کی ہے۔ آپ نے اس بحث میں صحابہ کرام، مفسرین سعید بن المسیب، سعید بن جبیر، ضحاک، عکرمہ، کلبی، معتزلہ، حضرت مجدد الف ثانی کے فرمودات کا جائزہ لیا۔ آپ لکھتے ہیں:

”خلاصہ کلام یہ ہے کہ صفات اللہ تعالیٰ نہ عین ذات ہیں اور نہ غیر ذات ہیں۔ یہ فی

نفسہا ممکن ہیں۔ واجب الذات الوجب ہیں۔“ توحید خالص، ص ۵۸

اس کے بعد آپ نے شرک کی بڑی عمدہ شرح لکھی ہے۔ اور اہل سنت والجماعت کے

عقیدے کی وضاحت کی ہے اور ان کے مخالفین کو بڑا مدلل جواب دیا ہے کہ

”سچے موحدین اولیاء اللہ کے مزارات پر فیض حاصل کرنے کے لیے جاتے ہیں اور

بعض گمراہ لوگ ان کو مشرک، پیر پرست یا بدعتی کے الفاظ سے پکارتے ہیں۔ یہ تعصب اور جہالت

ہے۔“

(توحید خالص، ص ۵۹)

### ۳. فضیلتِ ذکر

یہ کتابچہ ۴۰ صفحات پر مشتمل ہے جو دوسری بار ۲۰۱۱ء میں شائع ہوا۔ اس کتابچہ میں آپ نے ”ذکر“ کی اہمیت اور فضیلت، اس کے فوائد کو قرآن و حدیث کی روشنی میں پیش کیا ہے۔ آپ نے مضمون کا آغاز اس آیت مبارکہ سے کیا ہے:

فا ذکرونی اذکرکم و اشکرولی ولا تکفرون

اس کے بعد ذکر کی فضیلت میں قرآنی آیات پیش کی ہیں جن کا ترجمہ اور وضاحت

پیش کرنے کے بعد آپ نے خلاصہ بیان کرتے ہوئے لکھا ہے:

”معلوم ہوا کہ اللہ تعالیٰ کو یاد کرنے سے دنیا اور آخرت کی بھلائیاں حاصل ہوتی ہیں

اور ذکر سے اعراض و روگردانی کرنے سے دنیاوی زندگی بھی تنگ کر دی جاتی ہے اور

آخری زندگی پریشان کن ہوتی ہے۔“ فضیلتِ ذکر، ص ۷

اس کے بعد احادیث مبارکہ پیش کی گئی ہیں۔ ذکر کی اہمیت و فضیلت سے متعلق ان

احادیث کا ترجمہ و شرح بھی پیش کی گئی ہے۔ اس کے بعد ذکر میں کلمہ شریف کی اہمیت بیان کی گئی

ہے۔ آپ نے لطائفِ عشرہ کی وضاحت کی کہ انسان دس لطیفوں سے مرکب ہے۔

عالم امر:

|        |         |        |
|--------|---------|--------|
| ۱- قلب | ۲- سر   | ۳- خفی |
| ۴- روح | ۵- اخفی |        |

عالم غلق:

|               |        |         |
|---------------|--------|---------|
| ۱- انفس ناطقہ | ۲- آگ  | ۳- پانی |
| ۴- ہوا        | ۵- مٹی |         |

ان لطائف عشرہ کی وضاحت کرنے کے بعد ولایت کے پانچ درجوں کی وضاحت

فرمائی ہے۔

۱- ولایت کا پہلا درجہ قلب ہے۔ یہ حضرت آدم کے زیر قدم ہے اور اس درجے والے کو آدمی المشرب کہتے ہیں۔

۲- دوسرا درجہ مقام روح ہے جو حضرت ابراہیم کے زیر قدم ہے اور اس درجے والے کو ابراہیمی المشرب کہتے ہیں۔

۳- تیسرا درجہ مقام سر ہے۔ یہ ہجرت موسیٰ کے زیر قدم ہے اور اس درجے والے کو موسیوی المشرب کہتے ہیں۔

۴- چوتھا درجہ مقام خفی ہے جو حضرت عیسیٰ کے زیر قدم ہے۔ اس مقام والے کو عیسیوی المشرب کہتے ہیں۔

۵- پانچواں درجہ مقام انہی ہے جو آقائے نامدا صلی اللہ علیہ وسلم کے زیر قدم ہے۔ اس درجے والے کو محمدی المشرب کہتے ہیں۔

اس کے بعد مقامات عشرہ سلوک کی وضاحت فرمائی ہے۔

|          |         |         |
|----------|---------|---------|
| ۱- توبہ  | ۲- زہد  | ۳- توکل |
| ۴- تقاضت | ۵- عزلت | ۶- ذکر  |

اس کے بعد ڈاکٹر محمد زبیر چشتی نے اس پر کچھ اضافہ کیا جو ’باقیات الصالحات‘ کے نام سے شامل کیا گیا ہے۔ اس میں ’فضائل کلمہ شریف‘، ’فضائل درود پاک‘ اور فضائل استغفار‘ بیان کئے گئے ہیں۔

### ۳. دعوت خیر الانام الی اقامۃ عمود الاسلام

یہ کتابچہ ۳۰ صفحات پر مشتمل ہے۔ جسے تیسری بار آستانہ عالیہ ترگ شریف نے ۲۰۱۱ء میں شائع کیا ہے۔ یہ کتابچہ نماز کی اہمیت و فضیلت کے بارے میں ہے۔ اس میں قرآن و حدیث کی روشنی میں نماز کی اہمیت، اس کی فضیلت، اس کو ترک کرنے کے نقصانات، اس کے ارکان، طریقہ بڑے عمدہ انداز میں بیان کی گیا ہے۔ اس میں درج ذیل عنوانات قائم کیے گئے ہیں۔

|                         |   |   |
|-------------------------|---|---|
| فصل اول                 | : | اہمیت نماز کے بارے میں                            |
| فصل دوم                 | : | فضیلت نماز کے بارے میں                            |
| فصل سوم                 | : | نماز چھوڑنے پر وعید (مسلمانوں کی پستی کا اہم سبب) |
| ارکان نماز کا بیان      | : | واجبات نماز کا بیان                               |
| نماز کی سنتوں کا بیان   | : | مستحبات نماز کا بیان                              |
| نماز کے مکروہات کا بیان | : | مفسدات نماز کا بیان                               |
| عجمہ سہو کے بیان میں    | : |   |

اس کے بعد سوالات جو اب نماز کے مسائل کو بیان کیا گیا۔ یہ کتاب نماز کے مسائل سیکھنے کے حوالے سے بڑی عمدہ اور اہم ہے جو آپ کے زور قلم کا شاہکار ہے۔

## ۵. بیعت کی محبت

یہ کتاب ۱۱۲ صفحات پر مشتمل ہے جسے ۱۹۷۸ء میں آستانہ عالیہ ترگ شریف نے شائع کیا۔ اس کتاب میں آپ کے بہت سے مضمون یکجا کیے گئے ہیں جو پہلے الگ بھی شائع ہو چکے تھے۔ اس حصے میں طریقت کے اصول اور اس سے متعلقہ تمام چیزوں کو قرآن و حدیث کی روشنی میں پیش کیا گیا ہے۔ اس میں درج ذیل موضوعات کو پیش کیا گیا ہے۔

- |    |                   |    |                 |
|----|-------------------|----|-----------------|
| ۱۔ | راہ طریقت و شریعت | ۲۔ | طلبِ پیر        |
| ۳۔ | اہلیتِ پیر و مرشد | ۴۔ | علامتِ پیر کامل |
| ۵۔ | رکنِ بیعت         | ۶۔ | ارادت           |
| ۷۔ | ترتیب             |    |                 |

بیعت (بیعت کی قسمیں، شرائطِ بیعت، بیعت کے فوائد، خدمتِ مرشد، محلِ بیعت)

ولی، فیضِ علمائے حق، روحانی امراض

## ۶. بدرالدجیٰ فی کیفیتِ الایمان با المرئسیٰ علیہ السلام

اس کتابچے میں آپ صلی اللہ علیہ وسلم کے ساتھ ایمان بالخاصیت اور مسئلہ امتنائے نظیر پر بحث کی گئی ہے۔ ان دونوں مسائل کو قرآن و حدیث کی روشنی میں پیش کیا گیا ہے۔

## ۷. المجاہدین فی سبیل اللہ

یہ مضمون نصرتِ دین کے سلسلے میں مجاہدین کی فضیلت پر ہے اس میں درج ذیل موضوعات پیش کئے گئے ہیں۔

- |   |                          |   |                                   |
|---|--------------------------|---|-----------------------------------|
| ☆ | نصرتِ دینِ مصطفیٰ        | ☆ | نصرتِ خداوندی کن لوگوں کے ساتھ ہے |
| ☆ | صحابہ کرام اور نصرتِ دین | ☆ | نیکی کا اعلیٰ درجہ                |
| ☆ | نصرتِ دین بذریعہ تعاون   | ☆ | امیر بالمعروف ونہی عن المنکر      |
| ☆ | فضیلتِ علم               | ☆ | نصرتِ دین بذریعہ درس دین          |

۸. نجم الہدیٰ فی مسئلہ حیات المصطفیٰ

یہ کتاب آپ کا علمی شاہکار ہے جو ۱۴۰ صفحات پر مشتمل ہے۔ یہ کتاب تین بار شائع ہو چکی ہے۔ اسے آستانہ عالیہ ترگ شریف نے شائع کیا ہے۔ ایڈیشن سوم میرے سامنے ہے جس پر سن اشاعت درج نہیں ہے۔

اس کتاب میں آپ نے مسئلہ حیات نبی ﷺ کو قرآن و حدیث اور خلفا، صوفیا، مفسرین، صلحا، محدثین اور شارحین کے حوالوں کے ساتھ پیش کیا ہے۔ مولانا محمد اشفاق آپ کے اس علمی کارنامے پر یوں رقم طراز ہیں:

”الحمد للہ مسئلہ حیات النبی ﷺ میں تحقیق و تدقیق کے لحاظ سے یہ کتاب مثالی حیثیت کی حامل ہے۔ زیر نظر کتاب ”نجم الہدیٰ“ موصوف کا علمی شاہکار ہے جو کہ آپ کی استعداد، ذکاوت و ذہانت، جودتِ طبع، وسعتِ مطالعہ اور والہانہ عشقِ رسالت کی آئینہ دار ہے۔ اندازِ تحریر سادہ، عام فہم مگر مدلل اور باحوالہ ہے۔“

(نجم الہدیٰ، ص ۱۳۹)

اسی طرح مولانا محمد شریف لکھتے ہیں:

”حضرت مولانا خواجہ محمد زین الدین آف ترگ شریف ضلع میانوالی نے دلائل اور براہین قاطعہ سے منکرین حیات النبی ﷺ کا رد فرما کر اہل سنت والجماعت کے لیے عمدہ دلائل کا ذخیرہ جمع فرما دیا ہے۔ طرزِ تحریر سادہ مگر افادیت میں بہت زیادہ ہے میں سمجھتا ہوں کہ اس رسالہ نافعہ کے مطالعہ سے طالبانِ راہِ نجات کو ہدایت اور عاشقانِ رسالت کے بے چین اور مضطرب قلب کو طمانیت نصیب ہوگی۔“

(نجم الہدیٰ، ص ۱۴۰)

کتاب کے آغاز میں صاحب تصنیف خود بھی اس کی طرف اشارہ فرماتے ہیں:

”مسئلہ حیات النبی ﷺ کے انکار سے بہت سے مفاسد اور فتن ابھرتے ہیں حتیٰ کہ

انکار نبوت حقیقی سے انکار مکمل تک نوبت پہنچ جاتی ہے۔ معاذ اللہ ثم معاذ اللہ ۴۴۵ھ میں ابتدائے انکار مسئلہ حیات النبی ﷺ سلطان طغرل بیگ سلجوقی کے عہد میں جو کہ نیشاپور میں رہنے والے ’بیکزری‘ کا عقیدہ تھا۔ اکابر اہل سنت نے ان نظریات کی تردید کی۔“

(نجم الہدیٰ، ص ۴)

اس کتاب میں اسی مسئلے کی وضاحت فرمائی گئی ہے۔ اور حیات النبی ﷺ کو ثابت کیا

گیا ہے۔ کتاب چار فصلوں پر مشتمل ہیں۔

- ۱۔ فصل الاول : فی الآيات التي دلت على حيات النبي ﷺ
- ۲۔ فصل الثاني: فی الاحادیث النبویہ
- ۳۔ فصل الثالث : فی مسلک خلفائے راشدین
- ۴۔ فصل الرابع : فی اجماع الامۃ والائمہ

پہلی فصل میں حیات النبی کے اثبات میں آیات مبارکہ، ان کا ترجمہ، ان کی شرح، مختلف صحابہ کرامؓ، محدثین اور شارحین کی تحریروں کے حوالے پیش کئے گئے ہیں۔ اس فصل میں آپ کی علمی وسعت کا اندازہ ہوتا ہے۔ آپ نے اس فصل میں قرآن مجید کی آیات مبارکہ تحریر فرما کر ان کا ترجمہ اور شرح پیش کر کے دلیل کے طور پر شرح جامی، ص ۲۸۲، جذب القلوب از شاہ عبدالحق محدث دہلوی، ص ۲۱۴، ۲۱۵، شرح مواہب از زرقاتی، ص ۳۰۹، جلد ہشتم، ص ۳۱۰، ۳۰۹، کتاب الجواہر المہتمم از احمد بن حجر قسیمی، ص ۲۳، زرقاتی جلد ۵، ص ۳۳۲، ابن کثیر جلد اول، ص ۳۰۶، ۳۰۹، ۲۷۹، جلد سوم، ص ۵۲۴، جلد چہارم، ص ۲۰۷، تفسیر روح البیان، جلد ۵، ص ۲۹، ۵۲۸، ص ۷۵، جلد نہم، ص ۶۵، ۶۸، تفسیر مدارک، جلد سوم، ص ۵۲۹، تفسیر روح المعانی، ص ۲۰۹، ص ۲۲، شفاء، از: قاضی عیاض، جلد چہارم، ص ۳۲۶، تفسیر کبیر، جلد ہشتم، ص ۵۶۰، تفسیر امام ابی جعفر محمد بن جریر، ص ۶۷، ص ۲۸، تفسیر خازن، ص ۹، ص ۴۳۳ کے حوالے پیش کیے ہیں اور پھر لکھا ہے کہ:

”پس حیات جمع انبیاء دنیاوی، حسی اور حقیقی ثابت ہوگئی تو حیات حضور ﷺ بالاولیٰ ثابت ہوگئی کیونکہ حضور کی حیات سب سے اکمل، افضل واولیٰ ہے۔ پس ”مسئلہ حیات“ آیات سے ثابت ہو گیا۔“

(نجم الہدیٰ، ص ۳۵)

فصل ثانی میں حیات النبی کے اثبات میں احادیث مبارکہ، ان کا ترجمہ اور محدثین و شارحین و مفسرین کے بیانات حوالوں کے ساتھ پیش کیے گئے ہیں۔ اس باب میں صحاح ستہ اور ان کی شروح کے حوالوں کے ساتھ ساتھ ”انتہاء الاذکیا فی حیاة الانبیاء“ از: مولانا جلال الدین سیوطی، ”شفاء السقام فی زیارة خیر الانام“ از: سعید ابن محمد بن اسمعیل یعقوبی، ”جذب القلوب“ از: شیخ عبد الحق محدث دہلوی، ”تفسیر روح المعانی“، ”فیض الباری“، فتح الباری از شافعی، ”الیواقیت الجواہر“ از: شعرانی، ”فیض التقدیر شرح جامع الصغیر“ از: علامہ منادی زرقانی، ”جواہر البحار“ از: علامہ یوسف ابن اسمعیل نیہانی، ”مکتوبات حضرت مجدد الف ثانی“، ”در المختار“ از: علامہ شامی، ”احیاء العلوم“ از: غزالی، ”شواہد الحق“ از: علامہ نیہانی، مکتوبات شیخ عبدالحق دہلوی، ”قول البدیع فی الصلوٰۃ علی الجیب“ از: شافعی، ”تفسیر روح البیان“ کی عربی عبارات اور ان کے ترجمے کے ساتھ ساتھ ان علما کی بحث بھی پیش کی ہے اور آخر میں لکھتے ہیں:

”اس لمی چوڑی بحث سے ثابت ہو گیا کہ تشہد میں ”السلام علیک ایہا النبی“ حضور ﷺ کو زندہ بحیات دنیاوی وحسی سمجھ کر خطاب کیا جاوے۔ اس کے دلائل محققانہ طور پر دیے گئے ہیں۔“ (نجم الہدیٰ، ص ۱۱۰)

باب الثالث میں حیات النبی کے سلسلے میں صحابہ کرامؓ کے عمل سے ثبوت پیش کیے گئے ہیں۔ اس سلسلے میں حضرت ابوبکر صدیقؓ، حضرت عمر فاروقؓ، حضرت عثمان غنیؓ، حضرت عائشہ صدیقہؓ، حضرت عبداللہ بن عمرؓ، حضرت ابویوب انصاریؓ کے عمل اور نظریات کو پیش کیا ہے اس کے بعد لکھتے ہیں:



”آنحضرتؐ کے ارشاد عالیہ اور خلفائے راشدین کے عہد قدسیہ اور ام المومنینؓ کے عملی فیصلے اور صحابہ کرامؓ کے نظریات یکے بعد دیگرے آپ کے سامنے آچکے ہیں۔ ان سب میں ایک قدر مشترک یہ ہے کہ حضور فخر موجودات، رحمت کل اپنے روضہ اقدس میں بجدہ و روح حیات دنیاوی کے ساتھ زندہ ہیں اور ہمارے عرض کیے ہوئے صلوٰۃ و سلام خود سنتے ہیں۔“

(نجم الہدیٰ، ص ۱۲۲)

باب الرابع میں اس مسئلے پر آپ نے علما، صلحا اور صوفیا کے نظریات پیش کیے ہیں۔ علمائے حنیفہ کے عنوان سے امام ابن الہمام (م۔ ۲۸۶ھ) کی فتح القدریہ، در المختار، الریتق المختوم شرح عقائد المنظوم از: علامہ عینی، الطحاوی از: علامہ شیرانی، قصیدہ نعمان از: امام اعظم سے اقتباسات پیش کیے ہیں۔

مسئلہ مالکیہ کے عنوان سے وفاء الوفاء از: امام مالک، بحر المحیط از: امام حبان اندلسی اور علامہ ابن الحاج ابن رشید اندلسی، ابن ابی حمیرہ کا ذکر کیا ہے۔

مسئلہ شوافع کے تحت امام بقیعی، امام سیوطی، حافظ ابن حجر عسقلانی، امام شافعی کے نظریات کا ذکر کیا ہے۔

مسئلہ حنابلہ کے تحت جوہر مشظم از: امام احمد بن حنبل سے اقتباس پیش کیا ہے۔ اکابر فرقہ اہلحدیث کے تحت ”تحفۃ الذاکرین شرح حصن حصین“ از: قاضی شوکانی یمنی، ”اتحاف النبلاء“ از: عبدالوہاب نجدی کے اقتباسات پیش کیے ہیں۔

عقائد متکلمین کے تحت علامہ تورپشتی، اشاعرہ اور ماتریدیہ کے تحت طبقاتیۃ الشافیہ کا اقتباس، اجماع المحدثین کے تحت ”القول البدیع“ از: عسقلانی، ”شرح بخاری“ از: علامہ عینی، ”رسالہ مدینہ“ از: عابد سندھی، ”اشعۃ اللغات“ از: علامہ عبدالحق محدث دہلوی، ”فیوض الحرمین“ از: شاہ ولی اللہ قسطلانی، ”نسیم الریاض شرح شفاء قاضی عیاض“ از: علامہ احمد شہاب الدین المصری، ”حاشیہ نسیم الریاض“ از: ملا علی قاری حنفی کے اقتباسات پیش کیے ہیں۔

اجماع العلماء الاعلام کے تحت متفقہ فیصلہ علمائے دیوبند کا حوالہ دیا ہے۔ علمائے بریلوی کے تحت العقائد الحنفیہ، بہار شریعت از اعلیٰ حضرت، تفسیر نور العرفان حاشیہ کنز الایمان از: مفتی احمد یار خان، ”خزانة العرفان“ از: مولانا نعیم الدین مراد آبادی کا حوالہ دیا ہے اور آخر میں لکھتے ہیں:

”خلاصہ کلام یہ ہے کہ جب سب ائمہ اربعہ اور سب علماء کا دنیاوی، حسی اور حقیقی حیات النبی ﷺ کے مسئلہ پر اتفاق ہو گیا تو یہ اجماع امت ہو جیسا کہ ائمہ کا مسلک گزر چکا ہے، جس مسئلہ پر چار اماموں کا اتفاق ہو جائے وہ مسئلہ اجماعی کہلاتا ہے اور اس کا منکر بدعتی اور فاسق ہے۔“  
(نجم الہدیٰ، ص ۱۳۷)



## حضرت خواجہ غلام زین الدین بطور مدرس

☆ علامہ حافظ محمد ہاشم

نحمدہ و نصلی علی رسولہ الکریم اما بعد فاعوذ باللہ من الشیطان الرجیم.. بسم اللہ الرحمن الرحیم.. واما بنعمۃ ربک فحدث بندہ ناچیز حافظ محمد ہاشم شاہ عرض کرتا ہے کہ جب ہم نے شبہ شریف [ترگ، میانوالی] پر دورہ حدیث پڑھا تو اس وقت ہم دورہ حدیث شریف پڑھنے والے طلبہ کرام تقریباً چھ تھے۔ دورہ حدیث شریف پڑھنے والوں کے اس گرامی یہ ہیں۔

۱۔ صاحبزادہ نصیر الدینؒ قبلہ حضرت صاحب کے بیٹے

۲۔ مولوی غلام قاسم شاہ صاحب امام مسجد محلہ عمرخیل، ترگ شریف

۳۔ حافظ محمد ہاشم شاہ راقم الحروف، ترگ شریف

۴۔ مولوی محمد اسلم شاہ سندانانوالہ، کلور شریف

۵۔ مولوی ذوالفقار شاہ صاحب، ترگ شریف

۶۔ مولوی حافظ محمد رمضان شاہ صاحب، ترگ شریف

نعمتِ عظمیٰ: قبلہ حضرت صاحبؒ نے تمام شاگردوں کو اپنے اساتذہ کرام کے نام حضور اکرم صلی اللہ علیہ وسلم تک لکھواتے جو ہمارے لیے بہت بڑی نعمت تھی لیکن افسوس کہ وہ اسناد کسی بھی شاگرد

☆ مدرس، شبہ شریف، ترگ، تحصیل سیسی خیل، ضلع میانوالی

کے پاس اب نہیں ہیں۔ شاید قبلہ حضرت صاحبؒ کے اسناد میں یا کاپیوں میں مل جائیں۔ ان اسناد کے حصول کی خاطر مکہ شریف کے آستانہ عالیہ کے کینوں سے بھی بندہ نے پوچھا لیکن وہاں سے بھی نہیں ملیں۔

ایک سوال: جب بخاری شریف کی اس حدیث شریف ص ۲۷۹۶ پر پہنچنے کو قیامت کے دن موت کو دنبہ جو سفید اور کالے رنگ کا ہوگا اس کی صورت میں لایا جائے گا۔ اسے حضرت یحییٰ علیہ وعلیٰ عیوبنا الصلوٰۃ والسلام ذبح فرمائیں گے اس وقت اعلان ہوگا اے بہشتیو اب موت نہیں آئے گی۔ اور دوزخیو! اب موت نہیں آئے گی تو بندہ ناچیز نے پوچھا کہ موت جب دنبہ کی صورت میں زندہ تھی اور اسے اللہ تعالیٰ کے نبی علیہ الصلوٰۃ والسلام نے ذبح فرمایا تو دنبہ موت پر جو موت آئی اس پر بھی موت آئی چاہیے قبلہ حضرت صاحب نے جواب دیا جو اس وقت مجھے یاد نہیں کہ تمثیل کے طور پر فرمایا جبکہ اللہ تعالیٰ جل شانہ نے فرمایا خلق الموت والحیوہ بخاری و مسلم شریف یہ دونوں کتابیں قبلہ حضرت صاحب سے اور باقی استاد محترم جناب نصیر الدین صاحب سے جو اس وقت آستانہ عالیہ ٹبہ شریف پر اُس وقت مدرس تھے، ان سے پڑھیں۔ اللہ تعالیٰ تمام اساتذہ کرام و مصلحین کو جزا الفردوس عطا فرمائے۔ آمین یا اللہ العالمین۔

دورہ حدیث شریف جب مکمل ہوا تو قبلہ حضرت صاحب کے گہرے دوست جناب محترم مفتی اعظم میانوالی علامہ غلام فخر الدین صاحب گانگولیؒ نے دستارِ فضیلت سے نوازا۔ مَسْقَى اللّٰهُ اَيَّامًا مَّاعِدًا نَابِقْرُبِكُمْ.

فراغتِ تعلیم کے بعد ذریعہٴ معاش امامت میانوالی میں نصیب ہوئی۔ وہاں کتب خانہ آستانہ عالیہ ٹبہ شریف کی کتاب مشکوٰۃ شریف کسی نے آ کر دی اس پر مہر لگی ہوئی دیکھی تو وہ کتاب میانوالی سے بندہ ناچیز نے قبلہ حضرت صاحبؒ کے سپرد کی تو خوش ہوئے۔

منصب امامت: قیام میانوالی کے دوران مدرسہ گانگویہ میں دورہ حدیث کی سعادت حاصل کر رہا تھا۔ اس دوران جب بندہ ناچیز جناب مفتی اعظم حضرت علامہ فخر الدین صاحبؒ کے زیر سایہ بخاری شریف پڑھ رہا تھا قبلہ حضرت صاحبؒ اپنے گہرے دوست جناب غلام فخر الدین گانگویؒ کو ملنے کے لیے تشریف لائے۔ بندہ نے بھی قدم بوسی کی تو قبلہ حضرت صاحبؒ نے بندہ کو آستانہ عالیہ ٹبر شریف پر پڑھانے کی پیشکش فرمائی۔ بندہ ناچیز نے اس کو پسند کیا کہ میرے والدین صاحبین بھی ترگ شریف میں تھے امید ہے اللہ تعالیٰ جل شانہ ان کی خدمت کا موقع مہیا فرمائیں۔ ذریعہ معاش جو میانوالی میں تھا اس سے بہتر اپنے وطن میں اللہ تعالیٰ نے عنایت فرمایا اس لیے میانوالی سے ترک سکونت کر کے آستانہ عالیہ ٹبر شریف پر آ گیا۔ آستانہ عالیہ ٹبر شریف پر آنے کے بعد جو اہم کام قبلہ و کعبہ حضرت صاحبؒ نے بندہ کے سپرد فرمایا وہ کتاب ”نجم الہدیٰ“ کے حوالہ جات کو چیک کرنا تھا یہ وہ کتاب ہے جسے قبلہ حضرت صاحبؒ نے ہمارے زمانہ طالب علمی میں لکھنا شروع فرمایا تھا۔ دو دفعہ اس کتاب کو حضور اکرم صلی اللہ علیہ وسلم کے روضہ اقدس پر پیش فرمایا۔

سند اعتماد و امانت: میرے لیے یہ بات یقیناً بہت اہم ہے کہ قبلہ حضرت صاحبؒ نے کتب خانہ کی چابی میرے حوالہ فرمائی۔ بندہ نے کتاب ”نجم الہدیٰ“ کے حوالہ جات چیک کیے تو کہیں بھی نسیان یا غلطی کو نہ پایا۔ جب کتاب کی تسلی فرمائی تو بندہ کو حکم فرمایا کہ خانہ خوار میں ایک کاتب جو ”فانی“ کے نام سے مشہور ہے اسے دے کر آؤ۔ بندہ نے اس وقت تک خانہ خوار کو دیکھا نہ تھا۔ تو کل کر کے اس کتاب کو تلاش کاتب کے بعد اس کے حوالے کیا اس نے تقریباً دو ماہ تک لکھنے کا وعدہ فرمایا جب وہ میعاد پوری ہوئی، تو پھر حکم فرمایا کہ اب دوبارہ جاؤ اس کو وہیں کاتب کے پاس بیٹھ کر پڑھو، اور کاتب سے جو دوران کتابت غلطی ہوئی ہو، اسے درست کرنے کا کہو۔

واپس آ کر بتایا کہ اب کتاب، کتابت کی اغلاط سے مبرا ہے۔ آپؒ نے اس کے بعد شائع کرنے کا حکم فرمایا، جب ملتان میں اہل سنت کی بڑی عظیم الشان کانفرنس منعقد ہوئی تو بندہ

ناچیز کو حکم فرمایا کہ تم جاؤ اور کانفرنس میں تم میرے نائب اور نمائندہ کی حیثیت سے شرکت کرو گے۔ چند ساتھیوں کے ساتھ جب ہم وہاں پہنچے تو مجھے یہ دیکھ کر خوشگوار حیرت ہوئی۔ غلامان مصطفیٰ کا اتنا بڑا اجتماع بندہ نے پہلے کبھی نہ دیکھا تھا۔ جناب آستانہ عالیہ مجبور شریف کے پیر محمد صدیقؒ نے صدارت فرمائی اور غزالیؒ زماں سید احمد سعید شاہ کاظمیؒ صاحب نے کانفرنس سے خطاب فرمایا۔

ایک بار جب بندہ کو قبلہ حضرت صاحب کے پاس حاضری نصیب ہوئی تو آپ نے

فرمایا:

ع ”نہ سمجھو خاک کا پتلا جمال کبریا میں ہوں“

اور ایک بار جب حاضری نصیب ہوئی تو آپ کسر نفسی فرماتے ہوئے کہنے لگے

”میں تو کچھ بھی نہیں“ تو بندہ ناچیز نے عرض کی۔ لٰكِنْ عِنْدَ اللّٰهِ لَسْتُ بِكَاسِدٍ

آستانہ عالیہ مکھڑ شریف پر: قبلہ حضرت صاحبؒ بندہ کو دو بار اپنے ساتھ لے گئے اس سے پہلے بندہ نے آستانہ عالیہ مکھڑ شریف نہیں دیکھا تھا اور دو بار آستانہ عالیہ تو نسہ مقدسہ میں بھی قبلہ حضرت صاحبؒ کے ہمراہ حاضری نصیب ہوئی اس سے پہلے بندہ نے آستانہ عالیہ تو نسہ مقدسہ بھی نہیں دیکھا تھا بندہ ناچیز نے دیکھا کہ تو نسہ مقدسہ میں ایک چھوٹے سے بچے نے قبلہ حضرت صاحبؒ کا ہاتھ مبارک پکڑا ہوا تھا تو اس بچے کے ساتھ آپؒ گو وہ بچہ جہاں لے جاتا تھا آپ اس کی مشایعت میں چل رہے تھے۔

غوث زماں: قبلہ حضرت صاحبؒ نے فرمایا ہمارے پرخوابہ شاہ سلیمانؒ تو نسویؒ غوث زماں ہیں قبلہ حضرت صاحبؒ نے تو نسہ مقدسہ جاتے وقت اپنے ساتھ جانوالے مریدین کے لیے گھر سے کھانا بخوایا جو راستہ میں ان کو کھلایا، سفر میں اسباق بھی پڑھاتے۔

الوسيلة العظمی: جب قبلہ حضرت صاحبؒ نے وسیلہ کے مضمون کی کتاب لکھی تو بندہ ناچیز سے نام پوچھا تو عرض کی الوسيلة العظمی قبلہ حضرت صاحبؒ نے فرمایا کہ یہ نام بھی اور یہ بھی حکم فرمایا الوسيلة العظمی فی الدوارین ہودینا صاحب توسین

کتاب: توحید خالص کی تصنیف کے دوران میں بھی فرماتے وہ تھے املا اور لکھتا بحمد اللہ بندہ ناچیز تھا۔

ذکر کا طریقہ: قبلہ حضرت صاحبؒ نے کلمہ طیبہ کے ذکر کرنے کا طریقہ اس طرح ارشاد فرمایا  
اس طرح ناف سے اور الہ دائیں طرف اور الا اللہ کی ضرب دل پر ہوا الہ کہتے وقت سانس باہر نکالتے وقت یہ تصور کرے کہ گناہ کے اٹھرات باہر جا رہے ہیں اور الا اللہ کہتے وقت سانس اندر کھینچتے وقت یہ تصور کرے کہ انوار و تجلیات داخل ہو رہے تیسری بار محمد رسول اللہ کہے۔



حضرت خواجہ غلام زین الدین صاحب چشتی نظامی نور اللہ مرقدہ کی دینی خدمات

☆ علامہ بشیر احمد

جیسے آپ روحانیت و تصوف کے شاہکار تھے اسی طرح علم تدریس میں، تخریر میں، تقریر میں بے مثال تھے۔ جامع المعقول و المنقول شیخ القرآن، شیخ الحدیث ہر فن میں آپ کامل و اکمل تھے فتویٰ نویسی میں آپ کا بہت بلند مقام تھا۔ فتویٰ دلائل و ثبوت کے ساتھ تحریر فرما کر ممنون فرماتے تھے۔ جناب کا فتویٰ پورے پاکستان میں تسلیم کیا جاتا تھا۔ تدریسی کام میں طلباء کے اسباق پڑھانے میں اکثر وقت صرف ہوتا تھا مجھے یاد ہے ۱۹۶۱ء میں جب آپ دورہ حدیث پڑھا رہے تھے آپ کے ساتھ استاد نعیم الدین صاحب رحمۃ اللہ علیہ بھی تھے۔ اس وقت دورہ حدیث شریف پڑھنے میں قبلہ و کعبہ حضرت مرشدی الحاج غلام معین الدین صاحب دامت برکاتہم اور استاد محمد حیات صاحب رحمۃ اللہ علیہ اور استاد قاری فتح نور صاحب رحمۃ اللہ علیہ اور مولانا غلام محمد صاحب ثمنوی رحمۃ اللہ علیہ شامل تھے۔ اسی دوران ایک عالم مولانا عبدالعزیز صاحب ہندوستان سے پاکستان آئے اور مختلف مدارس میں گئے لیکن کہیں بھی ان کا دل مطمئن نہ ہوا جب آپ کی خدمت میں آئے اور آپ کا طرز تدریس دورہ حدیث پاک سنا اور دیکھا تو وہ بھی دورہ حدیث پاک میں شامل ہو گئے۔

وہ کہتے تھے کہ میں جب کسی شیخ کے پاس جاتا تھا اور دل میں ارادہ کرتا کہ یہاں بیعت کر لوں تو مجھے خواب میں اپنے سابقہ مرشد گرامی آ کر منع فرمادیتے تھے لیکن میں یہاں آپ کی بیعت کرنے کا ارادہ کر چکا ہوں لیکن مجھے مرشدی گرامی کی طرف سے منع نہیں ہوا۔

☆ علامہ بشیر احمد، نورانی مسجد، کندھ کوٹ، سندھ



جناب استاد مولانا غلام فرید صاحب رحمۃ اللہ نے بتایا جب آپ کو دورہ حدیث پاک پڑھانے کے متعلق سرکارِ دو عالم صلی اللہ علیہ وسلم کی طرف سے ارشاد ہوا۔ بخاری شریف، مسلم شریف اور ترمذی شریف آپ خود پڑھایا کریں تو آپ نے بارگاہ رسالت میں عرض کی۔ یا حضرت میرا حافظہ کمزور ہے، تو سرکارِ دو عالم صلی اللہ علیہ وسلم نے اپنا لعاب مبارک عطا فرمایا، اس کی برکت سے آپ کے حافظے کا یہ عالم تھا کوئی مسئلہ کی ضرورت پیش آتی، تو جناب کتاب کے صفحے بھی بتایا کرتے تھے۔ ایک دفعہ آپ میانوالی میں تشریف فرما تھے۔ گلو بازار میں عصر کی نماز آپ نے پڑھی۔ ایک مولانا صاحب جو کہ حضرت مولانا فخر الدین صاحب گانگوی رحمۃ اللہ کے مدرسہ میں پڑھ رہے تھے۔ مولانا سے نماز میں خلل واقعہ ہوا تو آپ نے مولانا صاحب کو کہا کہ آپ کو سجدہ سہولازم تھا آپ نے نہیں کیا۔ لہذا نماز کا اعادہ کرنا ضروری ہے۔ مولانا صاحب نے کہا کہ سجدہ سہولازم نہیں تھا تو آپ نے فرمایا آپ کوئی کتاب پڑھتے ہو تو مولانا صاحب نے عرض کی ہدایہ شریف پڑھتا ہوں۔ آپ نے فرمایا یہی مسئلہ ہدایہ شریف میں ہے۔ آپ ہدایہ شریف لائیں تو آپ نے کھول کر مسئلہ دکھا دیا جیسے آپ نے فرمایا اس طرح مسئلہ ہدایہ شریف میں تحریر تھا، لہذا دوبارہ نماز پڑھائی گئی۔

کافی عرصہ سے چاند گاڑی کی بات چلی تو قبلہ و کعبہ حضرت خواجہ خواجگان خواجہ نظام الدین صاحب رحمۃ اللہ علیہ نے آپ کو فرمایا کہ آپ عرس مبارک پر آئیں اور اس چاند گاڑی کے مسئلہ پر روشنی ڈالیں حضرت خواجہ خواجگان خواجہ نظام الدین صاحب رحمۃ اللہ علیہ کی نظر ولایت میں اس مسئلہ کو بیان کرنے کے لیے آپ کو حکم فرمایا۔ یہاں یہ بات ثابت ہوتی کہ باوجود اس کے کہ دربار عالیہ تو نہ مقدمہ سے وابستہ مشائخ حضرات اور علما حضرات کی تعداد کم نہ تھی تب بھی آپ کو حکم فرمانا اس بات کی دلیل ہے کہ حضرت خواجہ صاحب رحمۃ اللہ کی نظر ولایت میں آپ کا کیا مقام تھا۔ اسی دوران راقم آستانہ عالیہ پر حاضر خدمت ہوا تو آپ نے فرمایا کہ ہم کو قبلہ و کعبہ حضرت خواجہ صاحب نے حکم فرمایا ہے کہ عرس مبارک پر چاند گاڑی والے مسئلہ کے متعلق بیان

کریں لہذا تم ادھر ہمارے پاس تین دن رہ کر جملہ تفاسیر عربی کے مقامات کو نشان زد کرو، آپ نے آیات مبارکہ لکھ کر مجھے دیں۔ ان آیات کے مقامات مختلف تفاسیر کے نکال کر پیش خدمت کرنے کا حکم فرمایا۔ جیسے آپ نے تین دن کا ٹھہرنے کا فرمایا تھا ایسے تین دن میں یہ کام مکمل ہوا۔ علاوہ ازیں تقویٰ و پرہیزگاری میں بھی جناب اعلیٰ درجہ پر فائز تھے۔

☆☆☆☆☆

## پیر کامل صورتِ ظلِ اللہ

علامہ دوست محمد شاہ غنی ☆

آپ ۱۹۳۳ء میں مکہ شریف سے تزگ شریف تشریف لائے۔ اس علاقے میں علم کی بہت کمی تھی۔ آپ نے آکر علم کی شمع روشن فرمائی اور خلقِ خدا کو تاریکی سے روشنی کی طرف لائے۔ خانقاہِ مہر شریف کی بنیاد رکھی، مسجد و مدرسہ تعمیر فرمایا۔ جہاں اللہ کی مخلوق علم و عمل سے فیض یاب ہوئی۔ اس مدرسہ میں جس کا نام نامی ”زینت الاسلام“ ہے۔ بہت دور دراز شہروں سے جمید علمائے کرام تدریس کے فرائض انجام دیتے ہے۔ طلبا اور اساتذہ کا بہت خیال فرماتے۔ کبھی ان کو رنجیدہ نہ ہونے دیتے۔ فارسی، عربی کی ابتدائی کتابوں سے لے کر دورۂ حدیث پاک تک تعلیم دی جاتی۔ پاک و ہند کے گوشے گوشے میں اس درس گاہ کا چرچا تھا۔ علامہ دین محمدی سے فیض یاب ہو کر دنیا کے گوشے گوشے میں علم کی شمع کو روشن فرمایا۔

وعظ و نصیحت کرنے والے علما کی آپ بے حد قدر کرتے۔ دور دور سے مشہور علما کو دعوت دیتے اور وہ آکر اللہ کی مخلوق کو بذریعہ تقریر دین حق سے روشناس کراتے جن میں مولانا گل شیر (لمہوالی، انک)، مولانا علامہ عنایت اللہ صاحب، مولانا فیض رسول صاحب ملتان والے، مولانا فتح دین صاحب، مولانا سید گامن شاہ صاحب، مولانا صدیقی صاحب بھکروالے، مولانا فخر الدین گانگوی صاحب، مولانا عبدالعزیز چشتی، مولانا ----- حکم آپ کا اوزھنا بچھونا تھا۔ آپ ان علمائے کرام کی ہر طرح سے حوصلہ افزائی فرماتے۔

زندگی پھر آپ کی اللہ سے دعا رہی کوشش کرتے رہے۔ کہ پاکستان میں شرعی قوانین جاری ہوں۔ مولانا عبدالستار نیازی، مولانا قمر الدین سیالکوٹی، مولانا نورانی جن کا سیاست سے

☆ مدرس، مہر شریف، تزگ، تحصیل عیسیٰ خیل، ضلع میانوالی

تعلق تھا۔ ہمیشہ دین کی سر بلندی کے لیے ان حضرات کا ساتھ رہا۔ اسی سلسلہ میں آپ کی دینی محبت کا واقعہ مجھے یاد آ رہا ہے۔ بندہ جامع لوہاراں والی ترگ شریف میں خطابت کے فرائض انجام دینے میں مصروف تھا۔ ملتان میں سنی کانفرنس ہوئی۔ آپ بہت ضعیف اور کمزور تھے بذریعہ جیب جمعہ شریف کے لیے مسجد میں تشریف فرما ہوئے۔ خطاب فرمایا، اور دین کی سر بلندی کے لیے لوگوں کو کانفرنس میں شمولیت کی پُر زور دعوت دی۔ لوگوں نے نام لکھوائے، مگر جذبہ نہ دکھایا۔ آپ نے فرمایا۔ دوست محمد شاہ لوگوں نے میری ضعیفی کی بھی قدر نہ کی، صرف ایک بس کے آدمی تیار ہوئے۔ کم از کم دو سہیں تو ترگ شریف سے شمولیت کرتیں۔

بندہ ۱۹۵۴ء سے اس آستانہ عالیہ سے وابستہ ہے۔ مرید بھی ہوا اور زانوئے تلمذ بھی تہہ کیا۔ ابتدائی کتابیں آپ سے اور جناب استاد مولانا غلام فرید سے پڑھیں۔ آپ کو ہمیشہ سنت نبوی ﷺ پر عمل پیرا دیکھا۔ اکثر استاد ہر مزارات پر حاضر ہی دیتے۔ نماز باجماعت کے سختی کے پابند تھے حتیٰ کہ ریل گاڑی کے سفر میں اگر نماز کا وقت ہو جاتا تو وہاں بھی باجماعت نماز پڑھاتے۔ فضول و مجہول فتویٰ بازی سے بچتے۔ ہاں اگر کہیں شریعت کے خلاف بات دیکھتے یا سنتے تو اس کا قلع قمع فرماتے اور برائی کو ختم کر کے دم لیتے۔

آپ بے حد شرم و حیا والے تھے۔ عریانی و فحاشی اور فیشن زدہ لوگوں کو اچھا نہیں سمجھتے تھے۔ ایک دفعہ ہم سکول میں بیٹھے ہوتے تھے آپ ظہر کی نماز کے لیے حویلی سے باہر تشریف لائے۔ اور بندہ کو حکم دیا کہ آذان کہو۔ عرض کی یا حضرت ابھی تو وقت ہے۔ آپ نے کچھ جواب نہ دیا۔ بندہ نے آذان کہی۔ نماز پڑھی اور آپ کافی دیر مسجد میں مریدین سے ہم کلام رہے۔

راقم نے صاحبزادگان سے پوچھا کہ آج کیا بات ہے آپ نے نماز پہلے ادا فرمائی۔ گھر دیر سے تشریف لے گئے۔ علاؤ الدین صاحب، بشیر احمد صاحب جو سکول میں پڑھتے تھے کہا، استاد جی آج کراچی سے کچھ عورتیں اور بچیاں آئیں جن کے لباس عریاں تھے، جب تک وہ وہاں نہیں چلی گئیں آپ حویلی میں تشریف نہ لے گئے۔ عورتوں سے اجتناب فرماتے، دور سے سلام قبول

فرماتے تھے۔ یہی وجہ ہے کہ آج تک عورتوں کو مزار شریف میں داخل ہونا منع ہے۔  
 مدرسہ کی خاطر حکومت کی طرف سے کبھی امداد قبول نہ فرمائی۔ فرماتے تھے جس طرح  
 ہمارے بزرگوں نے درس کا یہیں چلائیں اسی طرز پر کام کریں گے۔ لنگر اور مدرسہ اللہ کے توکل پر  
 چلتے تھے۔

دین سے ایسا پیار تھا کہ جس، جس شہر میں مرید تھے۔ وہاں دینی مدارس کی بنیاد رکھی۔  
 کراچی میں کئی مدرسے بنوائے اور ان کو علما و طلباء سے آباد کیا، کندھ کوٹ میں کئی مدارس کی بنیاد رکھی  
 اور مریدین کو دین حقہ سے روشناس کرایا۔

مکھیاں، تحصیل پنڈی گھیب (انک) میں آپ کے عقیدت کیشوں کی بڑی جماعت  
 موجود تھی۔ وہاں آپ نے بڑی تعداد میں مسجدیں اور مدرسے تعمیر کرائے۔

ترگ شریف میں عالی شان مسجد اور مدرسے کی بنیاد رکھ کر دین محمدی کے ساتھ اپنی  
 وابستگی کو قائم فرمایا۔ عیسیٰ خیل لاری اڈا پر ایک فقید المثال مسجد اور مدرسہ کی بنیاد رکھی۔ ”جامعہ محمدیہ  
 نوریہ“ مدرسہ آج بھی اس دور کی عظمت رفتہ کی یاد دلاتا ہے۔

شیخ آباد، شیخانوالہ، شیخ فیروز والا الغرض جہاں کہیں آپ کے عقیدت کیشوں بستی  
 ہوتی۔ ہر بستی میں آپ کا پہلا کام یہی ہوتا کہ جہاں ایک مسجد و مدرسہ کی بنیاد رکھی جائے۔

خداداد فراست سے آنے والے کو جان جاتے تھے۔ منافقین اور گستاخان رسول کو  
 نزدیک نہیں بھٹکنے دیتے تھے۔ درویشوں سے بے حد پیار اور محبت سے پیش آتے تھے۔ ایک دن  
 دل میں خیال کہ سائیں مجھے چاہتے بھی ہیں یا خود بخود ان کے پلے پڑ گیا ہوں۔ آج اگر آپ نہ  
 بلائیں تو نہ جاؤں گا۔ خدا گواہ ہے کہ دل میں خیال کا آنا تھا، تھوڑی دیر گزری کہ آپ کی طرف  
 بلانے والا آ گیا کہ تم آئے کیوں نہیں۔ میں نادم ہوا کہ آئندہ ایسا خیال قریب بھی نہ بھٹکنے دوں۔  
 ایک رات ماہ رمضان شریف میں ستائیسویں کو ختم تھا۔ راقم بھی شہر سے تراویح پڑھ کر ختم میں  
 شرکت کرنے حاضر ہوتا تھا۔ راستے میں آتے ہوئے دل میں خیال آیا کہ آج میرا صاحب مجھے

مضائی تقسیم کرنے کا حکم دیں تو بڑا مزہ آئے۔ شہر میں مضائی بانٹنے کا کام حق نواز خان کالا سے کرتے تھے۔ خدا گواہ، چوں کہ بندہ آخر میں آیا تھا، آخری صف میں آکر بیٹھ گیا، ختم شریف ہو چکا دعا مانگی گئی۔ اچانک پیر کامل نے فرمایا! دوست محمد شاہ نہیں آیا۔ آج مضائی انھیں دو، تاکہ وہ تقسیم کریں۔ مجھے یقین کامل ہو گیا۔ پیر کامل کی نگاہ دلوں پر ہو۔ اسی لیے تو کسی نے سچ کیا ہے کہ عیسیٰ کی محفل میں جاؤ، تو زبان تمام کر رکھو اور اللہ والوں کی صحبت میں جاؤ گود تمام کر بیٹھو۔

زندگی میں آپ کی بے حد کرامات ہیں۔ غلام رسول خان جلدھر خیالی کی زبانی آپ ایک دن اپنے حجرہ میں تشریف فرما تھے، میں اور چند ایک دوسرے عقیدت کیش بھی وہاں موجود تھے۔ اچانک بادل گرجا، بجلی چمکی یوں محسوس ہوا روشن دان سے وہ روشنی داخل ہوئی اور جناب پیر و مرشد کے قدموں تک اسے آتے دیکھا اور کسی کو نقصان پہنچائے بغیر روشنی گم ہو گئی۔ آپ کے ترگ شریف تشریف لانے کے ابتدائی دور میں مکانات بنانے کے لیے اینٹیں بنا کر پختہ کرنے کے لیے بھٹی جلائی گئی۔ ایک موقع پر گہرے بادل اُٹد آئے۔ مریدین نے عرض کی، یا حضرت دعا کریں۔ بارش نہ ہو، ورنہ تمام بالن (لکڑیاں) گیلی ہو جائیں گی۔ آپ نے فرمایا۔ آپ جاؤ۔ اللہ پاک رحم فرمائے گا۔ کہتے ہیں آپ کی دعا کی برکت سے ارد گرد بارش ہوتی رہی۔ جتنے تک بھٹی کا ایندھن تھا، بارش کا ایک قطرہ بھی نہ گرا۔

غالباً ۱۹۶۴ء کی بات ہے۔ میرا، ایک بہت پیارا دوست جو ابھی تک بقید حیات ہے۔ اور اس کا اسم مبارک ملک محمد اکبر ہے جو عیسیٰ خیل کے رہنے والا ہے۔ ان دنوں بندہ ٹبہ شریف کے پرائمری سکول میں بطور ملازم فرائض انجام دیتا تھا۔ دو بجے کے قریب ملک صاحب آیا اور مسجد میں نماز کی خاطر روانہ ہوتے ہوئے راستے میں بولا، شاہ جی میں تو وہابی بننا چاہتا ہوں کیا وجہ ہے۔ یار: غریب آدمی ہوں، میرے بیٹے نے میٹرک میں فسٹ ڈویژن لی ہے۔ نوکری کے لیے جہاں جاتا ہے، میڈیکل ان فنٹ قرار دیا جاتا ہے۔ پیروں، فقیروں سے دعا کرنا کر تھک چکا ہوں، منظور نہیں ہوتیں۔ نماز سے فارغ ہوئے قبلہ مرشد کی خدمت میں عرض کی۔ جناب اکبریہ پرانا ساتھی اچھے

عہدے کا مالک ہے۔ صرف بچے کی نوکری نہیں لگتی اور تنگ آ کر اپنے پیارے مسلک کو چھوڑ کر وہابی بننا چاہتا ہے۔ آپ نے فرمایا ملک صاحب اتنی سی بات پر تنگ آ گئے ہو۔ حضور کیا کروں مجبور ہوں آپ نے فرمایا فکر نہ کرو اللہ رحم فرمائے گا۔ تعویذ لکھ دیں گے۔ صاحبزادگان میں سے غالباً علاؤ الدین تھے تعویذ کے لیے ابا جان کے پاس بھیجا۔ تعویذ لے آئے اور کہا کہ ابا جان فرما رہے تھے بچے کا نام نہیں بتایا میں نے لکھ دیا ہے۔ میں نے ملک صاحب سے کہا کہ تیرے بیٹے کا کام اللہ کے فضل سے ہو جائے گا۔ ایسا ہی ہوا۔ پی۔ ایف کی بھرتی کے لیے تحریری امتحان میں کامیاب ہوا تو میڈیکل کی باری آئی۔ تعویذ بازو پر باندھا ہوا تھا ڈاکٹر نے پوچھا بازو پر کیا باندھ رکھا ہے۔ عرض کی غریب کی سفارش ہے بولا ایسی بات ہے تو پھر ڈاکٹر کی کیا ضرورت ہے۔ جاؤ کامیاب ہو۔ دورانِ سروس مختلف کورسز کی خاطر بیرون ملک گیا۔ کبھی کسی نے اس کے کام پر اعتراض نہ کیا۔ ریٹائر ہو کر واپس آیا تو پھر ابو ظہبی چلا گیا۔ بائیس سال ہو رہے ہیں ابھی تک وہاں ڈیوٹی انجام دے رہا ہے۔ بڑے بیٹے ذیشان کو بھی گھر بیٹھے ابو ظہبی کے لیے بھرتی کر لیا گیا۔ یہ ہر لحاظ سے آرام و سکون کی زندگی بسر کر رہے ہیں۔ سچ ہے۔

نگاہِ ولی میں یہ تاثیر دیکھی

بدلتی ہزاروں کی تقدیر دیکھی

سخاوت کا یہ عالم تھا کہ جو بھی در دولت پر آیا، خالی نہ گیا۔ آپ کے عہد میں اکثر عربی حضرات امداد کے لیے تشریف لے آتے۔ آپ ان کی دل کھول کر مدد فرماتے۔ وہ دعائیں دے کر چلے جاتے۔ مدرسہ کے طلباء و اساتذہ کرام کا ہر طرح سے خیال فرماتے۔ تنخواہ کے علاوہ اکثر ان لوگوں کی مدد فرماتے۔ اگر کوئی سائل آجاتا تو خوش ہوتے مالی تعاون کے علاوہ جسم کے کپڑے تک خیرات کر دیتے۔

عشقِ مصطفیٰ کا یہ عالم تھا جب بھی مدینہ کا ذکر ہوتا آنکھوں سے اشکوں کی جھڑیاں لگ جاتیں۔ نعت خواں حضرات سے اکثر نعتیں سنتے ان کی دل کھول کر مدد فرماتے۔ محفلِ سماع میں

عقیدت کیش بھی ہزار ہاروپے کے نذرانے پیش کرتے سب کے سب توالوں اور نعت خوانوں کی نظر کر دیتے۔

سادگی ایسی کہ اس پر بناؤ قربان، صاف ستھرا سادہ لباس زیب تن کر کے جب محفل میں تشریف فرما ہوتے تو یوں محسوس ہوتا تو دیکھنے والوں کی آنکھوں کو طرادت ملتی۔ چہرے کی وجاہت، پیشانی کی چمک دمک نورانیت میں الگ امتیازی وصف تھا۔ کیا خوب کہاں گیا۔ ”نہیں محتاج زیور کا جسے خوبی خدا نے دی۔“ جب کبھی حویلی کے اندر جانے کا اتفاق ہوتا تو یوں محسوس ہوتا کہ گویا سرائے میں داخل ہو گئے ہیں۔ قافلہ ابھی اس جگہ کچھ چھوڑ کر چلا جائے گا۔ دنیا کو فانی سمجھتے تھے۔ ٹھاٹھ باٹھ سے نفرت تھی۔

علم میں کمال کا یہ عالم کہ تھوڑے عرصہ میں ہی ترگ شریف کو علمی مرکز مانا گیا۔ ایک دفعہ آپ حج پر تشریف لے گئے۔ نماز عید النضحیٰ جناب قاری فتح نور صاحب نے پڑھائی۔ قرأت میں کچھ کی بیشی واقع ہوئی۔ جناب مولانا محمد حیات صاحب نے فتویٰ دیا کہ عید نہیں ہوئی۔ شہر میں گلی گلی ڈھنڈورا پیٹا کہ نفل پڑھے جائیں ایک عذاب پنا ہو گیا۔ جب آپ حج سے واپس تشریف لائے۔ اس مسئلے کا پتہ چلا تو مولوی محمد حیات صاحب کو بلا کر فرمایا آپ نے یہ مسئلہ کہاں دیکھا کہ نماز عید نہیں ہوئی۔ عرض کی جناب رکن دین میں لکھا ہوا تھا آپ نے فرمایا۔ شامی کی جلد چہارم پر حاشیہ پر لکھا ہوا پڑھا ہے۔ پہلے مطالعہ کرو۔ بندہ نے سات سال تک علم فتویٰ کے لیے کتب کا مطالعہ کیا۔ پڑھتے پڑھتے گھنٹوں پر گھنٹے پڑ گئے۔ اللہ پاک کا اتنا کرم ہے ”کتب خانہ“ میں رکھی ہوئی کتابوں میں مسائل ہیں کتاب اور صفحہ نمبر ابھی تک یاد ہے۔ مگر فتویٰ دینے میں پہل نہیں کرتا۔ میری زندگی کا اصول ہے کہ جب طلبا کو سبق پڑھتا ہوں تو پہلے مطالعہ کرتا ہوں، کہ کہیں ایسا نہ ہو۔ دوران سبق طالب علم سوال کرے اور میں جواب نہ دوں یا ناٹل جاؤں۔ دوسرا یہ اصول ہے کہ فتویٰ پہلے دستخط نہیں کرتا۔ تحقیق کے لیے دوسرے علما سے دستخط کراتا ہوں۔

تبلیغ سے محبت اس قدر تھی عمر کہ آخری حصہ میں کافی کمزوری آجانے کے باوجود تبلیغ



کے پروگرام مرتب فرماتے اور اس کے مطابق دین کی تبلیغ کی خاطر مختلف مقامات پر تشریف لے جاتے۔ ایک دفعہ بندہ سے پروگرام لکھوار ہے تھے۔ لکھوانے کے دوران بے ہوش گئے۔ ہوش میں آئے تو بندہ نے عرض کی۔ جناب جب آپ کی طبیعت درست ہو جائے گی تو پروگرام بنالیں گے۔ آپ سخت غصے ہوئے۔ اس سے پہلے کبھی راقم پر غصہ نہ کیا تھا۔ فرمایا! قریشی صاحب اللہ کے پاس جاتے جاتے اپنے فرض منصبی کو بھول جاؤں۔ لکھو بندہ نے پھر وہ تبلیغی دورے کا پروگرام لکھا۔

آپ کراچی میں تھے۔ وہاں وصال فرمایا۔ جو ساتھی آپ کی خدمت تھے، کہتے ہیں آخری وقت آپ کی زبان مبارک پر محمد رسول اللہ، احمد رسول اللہ ﷺ کا ورد جاری رہا اور دائی اجمل کو لبیک کہا اور اللہ کو پیارے ہوئے۔

خدا کا کرنا ایسا ہوا کہ آپ کے وصال کی خبر ترگ شریف سب سے پہلے بندہ کو ملی۔ روتا ہوا شبہ شریف پر پہنچا۔ جناب صاحبزادہ محمد علاؤ الدین صاحب سے ملاقات ہوئی۔ مجھے روتا دیکھ کر فرمایا استاد جی کیا بات ہے؟ کیا تکلیف ہے بتاؤ تو سہی۔ بندہ ہزار مشکل سے آپ کی وفات کی خبر نہ بتا سکا۔ آپ نے فرمایا استاد جی یہ بات درست نہ ہوگی کسی نے افواہ پھیلائی ہوگی۔ کل آپ کا نامہ مبارک آیا ہے۔ میں ابھی لا کر آپ کو دکھاتا۔ خط لائے۔ خط میں لکھا تھا۔ ”بیٹا میں اب چلنے پھرنے سے معذور ہوں۔ تبلیغ دین میں سستی ہو رہی ہے چاہتا ہوں موٹر ہو جس پر بیٹھ کر قریہ قریہ شہر شہر جا کر دین حق کی تبلیغ کروں میرے پاس رقم کی کمی ہے۔ بیٹا آپ مجھے بیس پچیس ہزار روپیہ مستعار دیں تاکہ گاڑی خرید سکوں۔ بہت جلد آپ کو یہ رقم ادا کر دوں گا۔ یہ تھا تبلیغ دین سے پیارا کا عالم۔ خدا رحمت کند ایں عاشقان پاک طینت را۔



حضرت خواجہ زین الدینؒ چشتی نظامی رگ شریف (میانوالی)

خالد محمود نقشبندی مجددی

زین الدینؒ ولی قبلہ اہل دین  
تو ہے دُرُجِ ولایت کا دُرُ شمس

لا الہ کی تفسیر تیری نظر  
مصدر ہر ضیاء تیری لوحِ جبین

شہ سلیمانؑ کی آنکھوں کا تارا ہے تو  
آئینہ دارِ حُسنِ نظامِ الدینؒ

تیرا حُسنِ تصور ہے مشکلِ سفا  
ہر توجہ ہے تیری کرمِ آفریں

عشق کا دین و ایمان ہے تیری نظر  
تیرے دامن کا سایہ ہے خلدِ بزمیں

تیرے در سے ملی نسبتِ مصطفیٰ ﷺ  
تیری نسبت ہے سب عظمتوں کی امیں

تیری نسبت نے روشن کیا ہے مجھے  
تو اُجالا ہے میرا میں کچھ بھی نہیں

نازنیوں نے بھی ناز اٹھائے میرے  
درد تیرا ہوا جب سے دل میں کھیں

جس نے دیکھا تجھے دیکھتا ہی رہا  
تو نے پائے ہیں انداز کتنے حسین

یہ بھی تیرا کرم ہے یہ تیری عطا  
ڈگگاتا نہیں ہے جو میرا یقین

میرے ماتھے کا جھومر ہے نسبت تیری  
عشق تیرا ہے خاتم دل کا نکلیں

منج فیض ہے آستانہ تیرا  
آساں ہے ترے آستاں کی زمیں

سوئے خالد بھی ہو اک نگاہ کرم  
آساں ولایت کے ماہ نمیں



حضرت خواجہ زین الدین چشتی نظامی ترگ شریف (میانوالی)

\_\_\_\_\_ عمر حیات منور (ترگ شریف، میانوالی)

اے علیبردار حق اے صاحبِ جود و سخا  
ناز خود کرتی ہے تیری ذات پر جلسِ وفا

ملتِ بیضا کو تونے کر دیا ہے سرفراز  
تیری ہستی ہے جہاں میں قابلِ صد فخر و ناز

زندگی بھر خدمتِ اسلام تو کرتا رہا  
جس سے ہو راضی خدا وہ کام تو کرتا رہا

کیوں نہ ہو لطف و کرم تجھ پہ خدائے پاک کا  
عشق ہے سینے میں تیرے صاحبِ لولاک کا

اہلِ حق کی عمر بھر کرتا رہا تو جستجو  
نقشِ پا آئے نظر تیرے جہاں میں چار سو

عظمتِ اسلام پر پیہم رہی تیری نظر  
دشمنانِ دین سے ہر دم رہا تو باخبر

تیری محفل ہے زمانے کے لیے ایماں فروز  
پھول رحمت کے برستے ہیں جہاں پر شب و روز

درس سے تیرے یہاں شاہین بچے پیدا ہوئے  
پرورش پا کر یہیں سے جو فلک پیا ہوئے

ہیں تیری سب درسگاہیں قابل صد افتخار  
روز روشن کی طرح شہرت ہے جن کی آشکار

فیض حاصل کر رہے ہیں جن سے ہر خورد و کلاں  
جس سے تابندہ رہے گا نام تیرا جاویداں

تو نہیں لیکن تیرا پیغام ہر محفل میں ہے  
تو ہماری روح میں ہے تو ہمارے دل میں ہے

ماہِ رحمت بس تیری تربت پہ تابانی کرے  
گردشِ شام و سحر جس کی نگہبانی کرے

☆☆☆☆

# سوادِ تحریر

۱۶

برسج رکن  
سنہ ۱۳۰۶  
لا

۷۸۶

موجودہ دارالطبیعیہ

خان صاحب  
مکتبہ اہل سنت و اہل بیت  
سید علی حسرت خورشید مسکن الدین

ذوال

السلام علیکم وعلیٰ آئینہ تمیز سنون معروف مومن کہ انہی طبیعت مبارک  
کے حالات سے مطلع فرمادیں + یہ حالات انہی کے حضور رکھتے ہیں  
یہ علم عطا فرمادے - اس میں مسخ نہیں - اسکا ہر فرد مسرور کرے  
کے زمین میں نیک اعمال کیلئے ہر فرد کو عطا فرمادے

جس نے ہزارگان کو دیکھا  
ہر وہ قبیلہ الدین کے بنیاد رکھا

زماہہ مبارک

سب پر انبیاء کے بنیاد

مکتبہ دارالطبیعیہ  
لاہور



سالانہ عرس مبارک کا ایک روح پرور منظر



سالانہ عرس مبارک کا ایک روح پرور منظر





حضرت خواجہ غلام اللہ بخش خان تونسوی مدظلہ العالی کے ساتھ  
حضرت غلام معین الدین المعروف چن پیر، سجادہ نشین طیبہ شریف، ترگ



مرقدِ پُر انوار حضرت خواجہ مولانا غلام زین الدین ترگومی



زیر تعمیر جامع مسجد طہ شریف، ترگ

# QINDEEL E SULEMAN

5



ماڈل جامع مسجد ثبہ شریف، ترگ



کی سوانح حیات مبارکہ کی کتب ہمارے پاس



PDF فائل میں دستیاب ہیں

جس بھائی کو چاہیے وہ ہمارے واٹس ایپ پر مفت حاصل کر سکتا ہے

مزید معلومات کیلئے ہمارے YouTube یوٹیوب چینل کو سبسکرائب کریں  
Sulemania Chishtia Library

اس کے علاوہ دیگر تونسوی خواجگان کی سیرت پر کتب اور اسلامی کتب بھی طلب کر سکتے ہیں۔

+92 332 1717717 خلیفہ مدنی تونسوی

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ

پرائمری اور مڈل امتحان دینے  
والے طلباء کیلئے داخلے جاری ہیں

جامعہ مولانا احمد تونسوی

عصری تعلیم

درس نظامی

حفظ القرآن مع التجوید



0318-6384966

0348-7019706

مہتمم غلام عباس چشتی

خود قیبرستان قلنڈریشن پلانٹ منگروو ٹھہ روڈ  
تونسہ شریف

